

ग्राम्य जिवन की कहानियाँ

[शिक्षाप्रद १२ कहानियाँ]

लेखक :

प्रेमचन्द

सरस्वती प्रेस बनारस

कापी राइट
सरस्वती प्रेस, बनारस
तृतीय संस्करण
मूल्य २)

मुद्रक—श्रीपतराय, सरस्वती प्रेस, बनारस

एक आलोचक ने लिखा है कि इतिहास में सब कुछ यथार्थ होते हुए भी वह है, और कथा साहित्य में सब कुछ काल्पनिक होते हुए भी वह सत्य है। इच्छन का आशय इसके सिवा और क्या हो सकता है कि इतिहास आदि से अन्त क हत्या, संग्राम और धोखा का ही प्रदर्शन है, जो असुन्दर है ; इसलिए असत्य । लोभ की क्रूर-से-क्रूर, अहंकार की नीच-से-नीच, ईर्ष्या की अधम-से-अधम । आपको वहाँ मिलेंगी और आप सोचने लगेंगे, मनुष्य इतना अमानुषीय है कि उसे स्वार्थ के लिए भाई भाई की हत्या कर डालता है ; बेटा बाप की हत्या करता है और राजा असह्य प्रजाओं की हत्या कर डालता है । उसे पढ़कर मन में नि होती है, आनन्द नहीं, और जो वस्तु आनन्द नहीं प्रदान कर सकती, वह नहीं हो सकती ; और जो सुन्दर नहीं हो सकती, वह सत्य भी नहीं हो सकती । हाँ आनन्द है, वही सत्य है । साहित्य काल्पनिक वस्तु है ; पर उसका प्रधान गुण 'आनन्द प्रदान करना, और इसलिए वह सत्य है । मनुष्य ने जगत् में जो कुछ सत्य और सुन्दर पाया है, और पा रहा है, उसी को साहित्य कहते हैं, और गल्प भी हित्य का एक भाग है ।

मनुष्य-जाति के लिए मनुष्य ही सबसे विकट पहेली है । वह खुद अपनी समझ नहीं आता । किसी-न-किसी रूप में वह अपनी ही आलोचना किया करता है, अपने मनोरस्य खोला करता है । मानव-संस्कृति का विकास ही इसी लिए हुआ है कि मनुष्य अपने को समझे । अध्यात्म और दर्शन की भाँति साहित्य भी इसी खोज में हुआ है, अन्तर इतना ही है कि वह इस उद्योग में रस का मिश्रण करके उसे नन्दप्रद बना देता है ; इसीलिए अध्यात्म और दर्शन केवल ज्ञानियों के लिए हैं, हित्य मनुष्यमात्र के लिए ।

जैसा हम ऊपर कह चुके हैं, गल्प या आख्यायिका साहित्य का एक प्रधान अंग । आज से नहीं, आदि काल से ही । हाँ, आजकल की आख्यायिका और प्राचीन काल की आख्यायिका में समय की गति और रुचि के परिवर्तन में बहुत कुछ अन्तर

हो गया है। प्राचीन आख्यायिका कुतूहल-प्रधान होती थी या अध्यात्मविषयक। उप-निषद् और महाभारत में आध्यात्मिक रहस्यों को समझाने के लिए आख्यायिकाओं का आश्रय लिया गया है। जातक भी आख्यायिका के सिवा और क्या है। नाइबिल में भी दृष्टान्तों और आख्यायिकाओं के द्वारा ही धर्म के तत्त्व समझाये गये हैं। सत्य इस रूप में आकर साकार हो जाता है और तभी जनता उसे समझती है और उसका व्यवहार करती है। वर्तमान आख्यायिका मनोवैज्ञानिक विश्लेषण और जीवन के यथार्थ स्वाभाविक चित्रण को अपना ध्येय समझती है। उसमें कल्पना की मात्रा कम, अनुभूतियाँ की मात्रा अधिक होती है; बल्कि अनुभूतियाँ ही रचनाशील भावना से अनुरजित होकर कहानी बन जाती हैं; मगर यह समझना भूल होगी कि कहानी जीवन का यथार्थ चित्र है। जीवन का चित्र तो मनुष्य स्वयं हो सकता है; मगर कहानी के पात्रों के सुख-दुःख से हम जितना प्रभावित होते हैं, उतना यथार्थ जीवन से नहीं होते, जब तक वह निजत्व की परिधि में न आ जाय। कहानियों में पात्रों से हमें एक-ही-दो मिनट के परिचय में निजत्व हो जाता है, और हम उनके साथ हँसने और रोने लगते हैं। उनका हर्ष और विषाद हमारा अपना हर्ष और विषाद हो जाता है; बल्कि कहानी पढ़कर वह लोग भी रोते या हँसते देखे जाते हैं, जिन पर साधारणतः सुख-दुःख का कोई असर नहीं पड़ता। जिनकी आँखें शमशान में या कृत्रिमस्तान में भी सजल नहीं होतीं, वह लोग भी उपन्यास के मर्मस्पर्शी स्थलों पर पहुँचकर रोने लगते हैं। शायद इसका यह कारण भी हो कि स्थूल प्राणी सूक्ष्म मन के उतने समीप नहीं पहुँच सकते, जितने की कथा के सूक्ष्म चरित्र के। कथा के चरित्रों और मन के बीच में जड़ता का वह पर्दा नहीं होता, जो एक मनुष्य के हृदय को दूसरे मनुष्य के हृदय से दूर रखता है। और अगर हम यथार्थ को दृबद्ध खींच-फर रख दें, तो उसमें कला कहाँ है। कला केवल यथार्थ की नकल का नाम नहीं है। कला दीखती तो यथार्थ है; पर यथार्थ होती नहीं। उसकी खूबी यही है कि वह यथार्थ मालूम हो। उसका माप-दंड भी जीवन के माप-दंड से अलग है। जीवन में बहुधा हमारा अन्त उस समय हो जाता है, जब वह वांछनीय नहीं होता। जीवन किसी का दाया नहीं है। उसके सुख-दुःख, हानि-लाभ, जीवन-मरण में कोई कम, कोई सम्बन्ध नहीं ज्ञात होता। कम-से-कम मनुष्य के लिए वह अज्ञेय है; लेकिन कथा-साहित्य मनुष्य का रचा हुआ जगत् है। और परिमित होने के कारण सम्पूर्णतः

हमारे सामने आ जाता है। और जहाँ वह हमारी मानवी न्याय-बुद्धि या, अनुभूति का अतिक्रमण करता हुआ पाया जाता है, हम उसे टण्ड देने के लिए तैयार हो जाते हैं। कथा में अगर किसी को सुख प्राप्त होता है, तो इसका कारण बताना होगा, दुःख भी मिलता है, तो उसका कारण बताना होगा। यहाँ कोई चरित्र सर नहीं रुकता, जब तक मानव न्याय-बुद्धि उसकी मौत न माँगे। सृष्टा को जनता की अज्ञात में अपनी हर एक कृति के लिए जवाब देना पड़ेगा। कला का रहस्य आन्ति है ; पर वह आन्ति जिस पर यथार्थ का आवरण पड़ा हो।

हमें यह स्वीकार कर लेने में सकोच न होना चाहिए कि उपन्यासों ही की तरह आख्यायिका की कला भी हमने पच्छिम से ली है। कम-से-कम इसका आगमल का विकसित रूप तो पच्छिम का हो है। अनेक कारणों से जीवन की अन्य धाराओं की तरह ही साहित्य में भी हमारी प्रगति रुक गई और हमने प्राचीन से जौ-भर इधर-धर हटना भी निषिद्ध समझ लिया। साहित्य के लिए प्राचीनों ने जो मर्यादाएँ गाँध दी थीं, उनका उल्लंघन करना वर्जित था, अतएव काव्य, नाटक, कथा, किसी भी भी हम आगे क्रम न बढ़ा सके। कोई वस्तु बहुत सुन्दर होने पर भी अस्मिक हो जाती है, जब तक उसमें कुछ नवीनता न लाई जाय। एक ही तरह के नाटक, एक ही तरह के काव्य पढ़ते-पढ़ते आदमी ऊब जाता है, और वह कोई नई चीज़ चाहता है, चाहे वह उतनी सुन्दर और उत्कृष्ट न हो। हमारे यहाँ तो यह इच्छा उठी हो नहीं, या हमने उसे इतना कुचला कि वह जड़ीभूत हो गई। पश्चिम प्रगति करता रहा, उसे नवीनता की भूख थी, मर्यादाओं की बेड़ियों से चिढ़। जीवन के हर एक विभाग में उसकी इस अस्थिरता की, असन्तोष की, बेड़ियों से मुक्त हो जाने की छाप लगी हुई है। साहित्य में भी उसने क्रान्ति मचा दी। शेक्सपियर के नाटक अनुपम हैं ; पर आज उन नाटकों का जनता के जीवन से कोई सम्बन्ध नहीं। आज के नाटक का उद्देश्य कुछ और है, आदर्श कुछ और है, विषय कुछ और है, शैली कुछ और है। कथा-साहित्य में भी विकास हुआ और उसके विषय में चाहे उतना बड़ा परिवर्तन न हुआ हो, पर शैली तो बिल्कुल ही बदल गई। अलिफ्लैला उस वक्त का आदर्श था, उसमें बहुरूपता थी, वैचित्र्य था, कुतूहल था, रोमांस था ; पर उसमें जीवन की समस्याएँ न थीं, मनोविज्ञान के रहस्य न थे, अनुभूतियों की इतनी प्रचुरता न थी, जीवन अपने सत्य रूप में इतना स्पष्ट न था। उसका रूपान्तर हुआ

और उपन्यास का उदय हुआ, जो कथा और ड्रामा के बीच की वस्तु है। पुराने स्थान्त भी रूपान्तरित होकर गल्प बन गये।

मगर सौ वर्ष पहले यूरोप भी इस कला से अनभिज्ञ था। बड़े-बड़े उच्चकोटि के दार्शनिक तथा ऐतिहासिक या सामाजिक उपन्यास लिखे जाते थे; लेकिन छोटी कहानियों की ओर किसी का ध्यान न जाता था। हाँ, परियों और भूतों की कहानियाँ लिखी जाती थीं; किन्तु इसी एक शताब्दी के अन्दर, या उससे भी कम समझिए, छोटी कहानियों ने साहित्य के और सभी अंगों पर विजय प्राप्त कर ली है, और यह कहना गलत न होगा कि जैसे किसी जमाने में कवित्त ही साहित्यिक अभिव्यक्ति का व्यापक रूप था, वैसे ही आज कहानी है। और उसे यह गौरव प्राप्त हुआ है यूरोप के कितने ही महान् कलाकारों की प्रतिभा से, जिनमें बालज़क, मोपसाँ, चेखाफ, टालस्टाय, मैक्सिम गोर्की आदि मुख्य हैं। हिन्दी में तो पच्चीस-तीस साल पहले तक गल्प का जन्म न हुआ था। आज तो कोई ऐसी पत्रिका नहीं, जिसमें दो-चार कहानियाँ न हों, यहाँ तक कि कई पत्रिकाओं में केवल कहानियाँ ही दी जाती हैं।

कहानियों के इस प्राबल्य का मुख्य कारण आजकल का जीवन-संग्राम और समयाभाव है, अब वह जमाना नहीं रहा, कि हम 'बोस्तानेखयाल' लेकर बैठ जायँ और सारे दिन उसी के कुञ्जों में विचरते रहें। अब तो हम संग्राम में इतने तन्मय हो गये हैं कि हमें मनोरंजन के लिए समय नहीं मिलता; अगर कुछ मनोरंजन स्वास्थ्य के लिए अनिवार्य न होता, और हम विक्षिप्त हुए बिना अट्ठारह घण्टे काम कर सकते, तो शायद हम मनोरंजन का नाम भी न लेते; लेकिन प्रकृति ने हमें बिवश कर दिया है; इसलिए हम चाहते हैं कि थोड़े-से-थोड़े समय में अधिक-से-अधिक मनोरंजन हो जायँ; इसीलिए सिनेमागृहों की संख्या दिन-दिन बढ़ती जाती है। जिस उपन्यास के पढ़ने में महीनों लगते, उसका आनन्द हम दो घण्टे में उठा लेते हैं। कहानी के लिए पन्द्रह-बीस मिनट ही काफी है; अतएव हम कहानी ऐसी चाहते हैं कि वह थोड़े-से-थोड़े शब्दों में कही जाय, उसमें एक वाक्य, एक शब्द भी अनावश्यक न आने पाये, उसका पहला ही वाक्य मन को आकर्षित कर ले और अन्त तक उसे मुग्ध किये रहे, उसमें कुछ चटपटापन हो, कुछ विकास हो, और इसके साथ ही कुछ तत्त्व भी हो। तत्त्व-हीन कहानी से चाहे मनोरंजन भले हो जाय,

मानसिक तृप्ति नहीं होती। यह सच है कि हम कहानियों में उपदेश नहीं चाहते ; लेकिन विचारों को उत्तेजित करने के लिए, मन के सुन्दर भावों को जागृत करने के लिए, कुछ न-कुछ अवश्य चाहते हैं। वही कहानी सफल होती है, जिसमें इन दोनों में से एक अवश्य उपलब्ध हो।

सबसे उत्तम कहानी वह होती है, जिसका आधार किसी मनोवैज्ञानिक सत्य पर हो। साधु पिता का अरने कुव्यसनी पुत्र की दशा से दुखी होना मनोवैज्ञानिक सत्य है। इस आवेग में पिता के मनोवैशेषों को चित्रित करना और तदनुकूल उसके व्यवहारों को प्रदर्शित करना, कहानी को आकर्षक बना सकता है। बुरा आदमी भी बिल्कुल बुरा नहीं होता, उसमें कहीं-न कहीं देवता अवश्य छिपा होता है, यह मनोवैज्ञानिक सत्य है। उस देवता को खोलकर दिखा देना सफल आख्यायिका का काम है। विपत्ति पड़ने से मनुष्य कितना दिलेर हो जाता है, यहाँ तक कि वह बड़े-से-बड़े सकट का सामना करने के लिए ताल ठोककर तैयार हो जाता है। उसकी सारी दुर्वासना भाग जाती है। उसके हृदय के किसी गुप्त स्थान में छिपे हुए जौहर निकल आते हैं और हमें चकित कर देते हैं। यह मनोवैज्ञानिक सत्य है। एक ही घटना या दुर्घटना भिन्न-भिन्न प्रकृति के मनुष्यों को भिन्न-भिन्न रूप से प्रभावित करती है। हम कहानी में इसको सफलता के साथ दिखा सकें, तो कहानी अवश्य आकर्षक होगी। किसी समस्या का समावेश कहानी को आकर्षक बनाने का सबसे उत्तम साधन है। जीवन में ऐसी समस्याएँ नित्य ही उपस्थित होती रहती हैं और उनसे पैदा होनेवाला द्वन्द्व आख्यायिका को चमका देता है। सत्यवादी पिता को मालूम होता है कि उसके पुत्र ने हत्या की है। वह उसे न्याय की वेदो पर बलिदान कर दे, या अपने जीवन-सिद्धान्तों की हत्या कर टाळे ! कितना भोषण द्वन्द्व है ! पश्चात्ताप ऐसे द्वन्द्वों का अखड स्रोत है। एक भाई ने दूसरे भाई की सम्पत्ति छल-कपट से अपहरण कर ली है, उसे भिक्षा मांगते देखकर क्या छोले भाई को ज़रा भी पश्चात्ताप न होगा ? अगर ऐसा न हो, तो वह मनुष्य नहीं है।

उपन्यासों की भाँति कहानियाँ भी कुछ घटना-प्रधान होती हैं, कुछ चरित्र-प्रधान। चरित्र-प्रधान कहानी का पद ऊँचा समझा जाता है ; मगर कहानी में बहुत विस्तृत विश्लेषण की गुंजायश नहीं होती। यहाँ हमारा उद्देश्य संपूर्ण मनुष्य को चित्रित करना नहीं, वरन् उसके चरित्र का एक अंग दिखाना है। यह परमावश्यक है

कि हमारी कहानी से जो परिणाम या तत्त्व निकले, वह सर्वमान्य हो, और उसमें कुछ वारीकी हो। यह एक साधारण नियम है कि हमें उसी बात में आनन्द आता है, जिससे हमारा कुछ सम्बन्ध हो। जुवा खेलनेवालों को जो उन्माद और उल्लास होता है, वह दर्शक को कदापि नहीं हो सकता। जब हमारे चरित्र इतने सजीव और आकर्षक होते हैं कि पाठक अपने को उसके स्थान पर समझ लेता है, तभी उसे कहानी में आनन्द प्राप्त होता है। अगर लेखक ने अपने पात्रों के प्रति पाठक में यह सहानुभूति नहीं उत्पन्न कर दी, तो वह अपने उद्देश्य में असफल है।

पाठकों से यह कहने की ज़रूरत नहीं है कि इन थोड़े ही दिनों में हिन्दी गल्प-कला ने कितनी प्रौढ़ता प्राप्त कर ली है। पहले हमारे सामने केवल बँगला कहानियों का नमूना था। अब हम संसार के सभी प्रमुख गल्प-लेखकों की रचनाएँ पढ़ते हैं, उन पर विचार और बहस करते हैं, उनके गुण-दोष निकालते हैं और उनसे प्रभावित हुए बिना नहीं रह सकते। अब हिन्दी-गल्प-लेखकों में विषय और दृष्टिकोण और शैली का अलग-अलग विकास होने लगा है, कहानी जीवन के बहुत निकट आ गई है। उसकी जड़ों में अब उतनी लक्ष्मी-चौड़ी नहीं है। उसमें कई रसों, कई चरित्रों और कई घटनाओं के लिए स्थान नहीं रहा। अब वह केवल एक प्रसंग का, आत्मा की एक मलक का सजीव, एसी चित्रण है। इस एक तथ्यता ने उसमें प्रभाव, आकस्मिकता और तीव्रता भर दी है। अब उसमें व्याख्या का अंश कम, संवेदना का अंश अधिक रहता है। उसकी शैली भी अब प्रवाहमयी हो गई है। लेखक को जो कुछ कहना है, वह कम-से-कम शब्दों में कह डालना चाहता है। वह अपने चरित्रों के मनोभावों की व्याख्या करने नहीं बैठता, केवल उनकी तरफ इशारा कर देता है। कभी-कभी तो संभाषणों में एक-दो शब्दों से ही काम निकाल लेता है। ऐसे कितने ही अवसर होते हैं, जब पात्र के मुँह से एक शब्द सुनकर हम उसके मनोभावों का पूरा अनुमान कर लेते हैं। पूरे वाक्य की ज़रूरत ही नहीं रहती। अब हम कहानी का मूल्य उसके घटना विन्यास से नहीं लगाते। हम चाहते हैं, पात्रों की मनोगति स्वयं घटनाओं की सृष्टि करे। घटनाओं का स्वतन्त्र कोई महत्त्व ही नहीं रहा। उनका महत्त्व केवल पात्रों के मनोभावों को व्यक्त करने की दृष्टि से ही है। उसी तरह जैसे शालिग्राम स्वतंत्र रूप से केवल पत्थर का एक गोल टुकड़ा है; लेकिन उपासक की श्रद्धा से प्रतिष्ठित होकर देवता बन जाता है। खुलासा यह कि गल्प का आधार अब घटना

मनोविज्ञान को अनुभूति है। आज लेखक केवल कोई रोनाक हस्य कर कहानी लिखने नहीं बैठ जाता। उसका चक्षु स्थूल सौन्दर्य नहीं। वह तो ऐसी प्रेरणा चाहता है, जिसमें सौन्दर्य की झलक हो, और इसके द्वारा वह पाठक सुन्दर भावनाओं को स्पर्श कर सके।

—प्रेमचन्द

अलग्गोभा

भोला महतो ने पहली स्त्री के मर जाने के बाद दूसरी सगाई की, तो उसके लड़के रघू के लिए बुरे दिन आ गये। रघू की उम्र उस समय केवल दस वर्ष की थी। चैन से गाँव में गुल्लो-डडा खेलता फिरता था। माँ के आते ही चक्की में जुतना पड़ा। पन्ना रूपवती स्त्री थी और रूप और गर्व में चोली-दामन का नाता है। वह अपने हाथों से कोई मोटा काम न करती। गोबर रघू निकालता, बैलों को सानी रघू देता। रघू ही जूटे भरतन माँजता। भोला की आँखें कुछ ऐसी फिरीं कि उसे अब रघू में सब घुराईयाँ-हो-बुराईयाँ नज़र आतीं। पन्ना की बातों को वह प्राचीन मर्यादानुसार आँखें बन्द करके मान लेता था। रघू की शिकायतों की ज़रा भी परवाह न करता। नतीजा यह हुआ कि रघू ने शिकायत करना ही छोड़ दिया। किसके सामने रोये ? बाप ही नहीं, सारा गाँव उसका दुश्मन था। बड़ा ज़िद्दी लड़का है, पन्ना को तो कुछ समझता ही नहीं ; बिचारी उसका दुलार करती है, खिलाती-पिलाती है। यह उसी का फल है। दूसरी औरत होती, तो निबाह न होता। वह तो कहो, पन्ना इतनी सीधी-सादी है कि निबाह होता जाता है। सबल की शिकायतें सब सुनते हैं, निबल की फरियाद भी कोई नहीं सुनता। रघू का हृदय माँ की ओर से दिन-दिन फटता जाता था। यहाँ तक कि आठ साल गुज़र गये और एक दिन भोला के नाम भी मृत्यु का सन्देश आ पहुँचा।

पन्ना के चार लड़के थे—तीन बेटे और एक बेट्टी। इतना बड़ा स्वर्च और कमनेवाला कोई नहीं। रघू अब क्यों बात पूछने लगा। यह मानी हुई बात थी। अपनी स्त्री लायेगा और अलग रहेगा। स्त्री आकर और भी आग लगायेगी। पन्ना को चारों ओर अँधेरा हो दिखाई देता था, पर कुछ भी हो, वह रघू की आसुरैत बनकर घर में न रहेगी। जिस घर में उसने राज किया, उसमें अब लौंडी न बनेगी। जिस लौंडे को अपना गुलाम समझा, उसका मुँह न ताकेगी। वह सुन्दर थी, अवस्था अभी कुछ ऐसी ज़्यादा न थी। जवानी अपनी पूरी बहार पर थी। क्या वह कोई दूसरा घर नहीं कर सकती ? यही न होगा, लोग हँसेंगे। बला से ! उसकी बिरादरो

में क्या ऐसा होता नहीं। ब्राह्मण-ठाकुर थोड़े ही थी कि नाक कट जायगी। यह तो उन्हीं ऊँची जातों में होता है कि घर चाहे जो कुछ करो, बाहर परदा ढका रहे। वह तो ससार को दिखाकर दूसरा घर कर सकती है। फिर वह रगघू की ददेल बनकर क्यों रहे?

भोला को मरे एक महीना गुज़र चुका था। संध्या हो गई थी। पन्ना इसी चिंता में पड़ी हुई थी कि सहसा उसे खयाल आया। लड़के घर में नहीं हैं। यह बेलों के लौटने की बेला है, कहीं कोई लड़का उनके नोचे न आ जाय। अब द्वार पर कौन है, जो उनकी देख-भाल करेगा। रगघू को तो मेरे लड़के फूटी आंखों नहीं भाते। कभी हँसकर नहीं बोलता। घर से बाहर निकली, तो देखा, रगघू सामने क्लोपड़े में बैठा ऊख की गँदेरियाँ बना रहा है, तीनों लड़के उसे घेरे खड़े हैं और छोटी लड़की उसकी गर्दन में हाथ डाले उसकी पीठ पर सवार होने की चेष्टा कर रही है। पन्ना को अपनी आंखों पर विश्वास न आया। आज तो यह नई बात है। शायद दुनिया को दिखाता है कि मैं अपने भाइयों को कितना चाहता हूँ और मन में छुरी रखी हुई है। घात मिले तो जान ही ले ले। काला साँप है, काला साँप। कठोर स्वर में बोली—तुम सबके-सब वहाँ क्या करते हो? घर में आओ, साँझ की बेला है, गोरु आते होंगे।

रगघू ने विनीत नेत्रों से देखकर कहा—मैं तो हूँ ही काकी, डर किस बात का है?

बड़ा लड़का वेदार बोला—काकी, रगघू दादा ने हमारे लिए दो गाड़ियाँ बना दी हैं। यह देख, एक पर हम और खुन्नू बैठेंगे, दूसरी पर लछमन और झुनियाँ। दादा दोनों गाड़ियाँ खींचेंगे।

यह कहकर वह एक कोने से दो छोटी छोटी गाड़ियाँ निकाल लाया, चार-चार पहिए लगे थे, बैठने के लिए तरुते और रोक के लिए दोनों तरफ बाजू थे।

पन्ना ने आश्चर्य से पूछा—ये गाड़ियाँ किसने बनाईं?

वेदार ने चिढ़कर कहा—रगघू दादा ने बनाई है, और किसने। भगत के घर से बसुला और रुखानी माँग लाये और चटपट बना दी। खूब दौड़ती हैं काकी। बैठ खुन्नू, मैं खींचूँ।

खुन्नू गाड़ी में बैठ गया। वेदार खींचने लगा। चर-चर का शोर हुआ, मानों गाड़ी भी इस खेल में लड़कों के साथ शरीक है।

लछमन ने दूसरी गाड़ी में बैठकर कहा—दादा, खींचो ।

रगधू ने झुनियाँ को भी गाड़ी में बैठा दिया और गाड़ी खींचता हुआ दौड़ा । तीनों लड़के तालियाँ बजाने लगे । पन्ना चकित नेत्रों से यह दृश्य देख रही थी और सोच रही थी कि यह वही रगधू है या और ।

थोड़ी देर के बाद दोनों गाड़ियाँ लौटीं ; लड़के घर में जाकर इस यानयात्रा के अनुभव बयान करने लगे । कितने खुश थे सब मानों हवाई जहाज़ पर बैठ आये हों ।

खुन्नू ने कहा—काकी, सब पेड़ दौड़ रहे थे ।

लछमन—और बछियाँ कैसी भागीं, सब-की-सब दौड़ीं ।

केदार—काकी, रगधू दादा दोनों गाड़ियाँ एक साथ खींच ले जाते हैं ।

झुनिया सबसे छोटी थी । उसकी व्यञ्जनाशक्ति उछल-कूद और नेत्रों तक परिमित थी—तालियाँ बजा-बजाकर नाच रही थी ।

खुन्नू—अब हमारे घर गाय भी आ जायगी काकी । रगधू दादा ने गिरधारी से कहा है कि हमें एक गाय ला दो । गिरधारी बोला—कल लाऊँगा ।

केदार—तीन सेर दूध देती है काकी । खूब दूध पीयेंगे ।

इतने में रगधू भी अन्दर आ गया । पन्ना ने अवहेला की दृष्टि से देखकर पूछा—क्यों रगधू, तुमने गिरधारी से कोई गाय माँगी है ?

रगधू ने क्षमा-प्रार्थना के भाव से कहा—हाँ, माँगी तो है, कल लावेगा ।

पन्ना—रुपये किसके घर से आयेंगे ? यह भी सोचा है ?

रगधू—सब सोच लिया है काकी । मेरी यह मोहर नहीं है । इसके पच्चीस रुपये मिल रहे हैं, पाँच रुपये बछिया के मुजरा दे दूँगा । बस गाय अपनी हो जायगी ।

पन्ना सन्नाटे में आ गई । अब उसका अविश्वासो मन भी रगधू के प्रेम और सज्जनता को अस्वीकार न कर सका । धोली—मोहर को क्यों बँच देते हो ? गाय की अभी कौन जल्दी है । हाथ में पैसे हो जायँ, तो ले लेना । सूना-सूना गला अच्छा न लगेगा । इतने दिनों गाय नहीं रही, तो क्या लड़के नहीं जिये ?

रगधू दार्शनिक भाव से बोला—बच्चों के खाने-पीने के यही दिन हैं काकी ! इस चन्न में न खाया, तो फिर क्या खायेंगे । मुहर पहनना मुझे अच्छा भी नहीं

भालूम होता, लोग समझते होंगे कि बाप तो मर गया, इसे मुहर पहनने की सस्ती है।

भोला महतो गाय की चिन्ता ही में चल बसे, न रुपये आये और न गाय मिली, दमजबूर थे। रघू ने वह समस्या कितनी सुगमता से हल कर दी। आज जीवन में पहली बार, पन्ना को रघू पर विश्वास आया, बोली—जब गहना ही बेचना है, तो अपनी मुहर क्यों बेचोगे। मेरी हसली ले लेना।

रघू—नहीं काकी! वह तुम्हारे गले में बहुत अच्छी लगती है। मदों को क्या, मुहर पहने या न पहने।

पन्ना—चल, मैं बूढ़ी हुई। मुझे अब हसली पहनकर क्या करना है। तू अभी लड़का है, तेरा सूना गला अच्छा न लगेगा।

रघू मुस्कराकर बोला—तुम अभी से कैसे बूढ़ी हो गईं? गाँव में कौन तुम्हारे बराबर है?

रघू की सरल आलोचना ने पन्ना को लज्जित कर दिया। उसके रुखे-मुरझाये मुख पर प्रसन्नता की लाली दौड़ गई।

(२)

पाँच साल गुजर गये। रघू का-सा मेहनती, ईमानदार, बात का धनी, दूसरा किसान गाँव में न था। पन्ना की इच्छा के बिना कोई काम न करता। उसकी उम्र अब २३ साल की हो गई थी। पन्ना बार-बार कहती, भइया बहू को बिदा करा लाओ। कब तक नैहर में पड़ी रहेगी। सब लोग मुम्मा को बदनाम करते हैं कि यही बहू को नहीं आने देती; मगर रघू टाल देता था। कहता कि अभी जल्दी क्या है। उसे अपनी स्त्री के रङ्ग-ढङ्ग का कुछ परिचय दूसरों से मिल चुका था। ऐसी औरत को घर में लाकर वह अपनी शान्ति में बाधा नहीं डालना चाहता था।

आखिर एक दिन पन्ना ने ज़िद करके कहा—तो तुम न लाओगे?

‘कह दिया कि अभी कोई जल्दी नहीं है।’

‘तुम्हारे लिए जल्दी न होगी, मेरे लिए तो जल्दी है। मैं आज आदमी भेजती हूँ।’

‘पछताओगी काकी, उसका मिजाज अच्छा नहीं है।’

‘तुम्हारी बला से। जब मैं उससे बोलूँगी ही नहीं, तो क्या हवा से लड़ेगी।’

रोटियाँ तो बना लेगी। मुझसे भीतर-बाहर का सारा काम नहीं होता, मैं आज बुलाये लेती हूँ।'

'बुलाना चाहती हो, बुला लो; मगर फिर यह न कहना कि यह मेहरिया को ठीक नहीं करता, उसका गुलाम हो गया।'

'न कहूँगी, जाकर दो साड़ियाँ और मिठाई ले आ।'

तीसरे दिन मुलिया मैके से आ गई। दरवाज़े पर नगाड़े बजे। शहनाइयों की मधुर ध्वनि आकाश में गूँजने लगी। मुँह-दिखावे की रस्म अदा हुई। वह इस मरु-भूमि में निर्मल जल-धारा थी। गेहुँआ रङ्ग था, बड़ी-बड़ी नोकिली पलकें, कपोलों पर हल्की सुखी, आँखों में प्रबल आकर्षण, रग़ू उसे देखते हो मंत्र-मुग्ध हो गया।

प्रातःकाल पानी का घड़ा लेकर चलती, तब उसका गेहुँआ रङ्ग प्रभात की सुन-हरी किरणों से कुन्दन हो जाता, मानों उषा अपनी सारी सुगन्ध, सारा विकास और सारा उन्माद लिये मुस्कराती चली जाती हो।

(३)

मुलिया मैके से ही जलो-भुनी आई थी, मेरा शौहर छाती फाड़कर काम करे, और पन्ना रानी बनी बैठी रहें, उसके लड़के रईसजादे बने धूमें। मुलिया से यह वर-दास्त न होगा। वह किसी को गुलामी न करेगी। अपने लड़के तो अपने होते ही नहीं, भाई किसके होते हैं। जब तक पर नहीं निकलते हैं, रग़ू को घेरे हुए हैं। ज्यों ही ज़रा सयाने हुए, पर फाड़कर निकल जायेंगे, बात भी न पूछेंगे।

एक दिन उसने रग़ू से कहा—तुम्हें इस तरह गुलामी करनी हो, तो करो, मुझसे न होगी।

रग़ू—तो फिर क्या करूँ, तू ही बता ? लड़के तो अभी घर का काम करने लायक भी नहीं हैं।

मुलिया—लड़के रावत के हैं, कुछ तुम्हारे नहीं हैं। यही पन्ना हैं, जो तुम्हें दाने-दाने को तरसाती थीं। सब सुन चुकी हूँ। मैं लौंडी बनकर न रहूँगी। रुपये-पैसे का मुझे कुछ हिसाब नहीं मिलता। न जाने तुम क्या खाते हो और वह क्या करती हैं ? तुम समझते हो रुपये घर ही में तो हैं ; मगर देख लेना, तुम्हें जो एक फूटी कौड़ी भी मिले।

रग़ू—रुपये-पैसे तेरे हाथ में देने लगूँ, तो दुनिया क्या कहेगी, यह तो सोच।

मुलिया—दुनिया जो चाहे कहे । दुनिया के हाथों बिकी नहीं हूँ । देख लेना, साड़ लीपकर हाथ काला ही रहेगा । फिर तुम अपने भाइयों के लिए मरो, मैं क्यों मरूँ ?

रगधू ने कुछ जवाब न दिया । उसे जिस बात का भय था, वह इतनी जल्द सिर पर आ पड़ी । अब अगर उसने बहुत तर्थाथमो किया, तो साल-छः महीने और काम चलेगा । बस, आगे यह ढोंगा चलता नज़र नहीं आता । एकरे की माँ कब तक खैर मनायेगी ।

एक दिन पन्ना ने महुए का सुखावन ढाला । बरसात शुरू हो गई थी । बखार में अनाज गीला हो रहा था । मुलिया से बोली—बहू, ज़रा देखती रहना, मैं तालाब से नहा आऊँ ।

मुलिया ने लापरवाही से कहा—मुझे नौद आ रही है, तुम बैठकर देखो । एक शदन न नहाओगी तो क्या होगा ।

पन्ना ने साड़ी उठाकर रख दी, नहाने न गई । मुलिया का वार खाली गया ।

कई दिन के बाद एक शाम को पन्ना धान रोपकर लौटी, अँघेरा हो गया था । दिन-भर की भूखी थी । आशा थी, बहू ने रोटी बना रखी होगी ; मगर देखा तो यहाँ चूल्हा ठंडा पड़ा हुआ था, और बच्चे मारे भूख के तड़प रहे थे । मुलिया से आहिस्ते से पूछा—आज अभी चूल्हा नहीं जला ?

केदार ने कहा—आज दोपहर को भी चूल्हा नहीं जला काको ! भाभी ने कुछ बनाया ही नहीं ।

पन्ना—तो तुम लोगों ने खाया क्या ?

केदार—कुछ नहीं, रात की रोटियाँ थीं, खुन्नू और लछमन ने खाईं । मैंने सत्तू खा लिया ।

पन्ना—और बहू ?

केदार—वह तो पड़ी सो रही हैं, कुछ नहीं खाया ।

पन्ना ने उसी वक्त चूल्हा जलाया और खाना बनाने बैठ गई । आटा गूँधती थी और रोती थी । क्या नसोब है, दिन-भर खेत में जलो, घर आई तो चूल्हे के सामने जलना पड़ा ।

केदार का चौदहवाँ साल था। भाभी के रग-ढग देखकर सारी स्थिति समझ रहा था। बोला—काकी, भाभी अब तुम्हारे साथ रहना नहीं चाहती।

पन्ना ने चौंककर पूछा—क्या, कुछ कहती थी ?

केदार—कहती कुछ नहीं थी ; मगर है उसके मन में यही बात। फिर तुम क्यों नहीं उसे छोड़ देती ? जैसे चाहे रहे, हमारा भी भगवान् है।

पन्ना ने दाँतों से जीभ दबाकर कहा—चुप, मेरे सामने ऐसी बात भूलकर भी न कहना। रघू तुम्हारा भाई नहीं, तुम्हारा बाप है। मुलिया से कभी बोलोगे, तो समझ लेना, ज़हर खा लूँगी।

(४)

दशहरे का त्योहार आया। इस गाँव से कोस-भर पर एक पुराने में मेला लगता था। गाँव के सब लड़के मेला देखने चले। पन्ना भी लड़कों के साथ चलने को तैयार हुई ; मगर पैसे कहाँ से आयें ? कुज्जी तो मुलिया के पास थी।

रघू ने आकर मुलिया से कहा—लड़के मेले जा रहे हैं, सबों को दो-दो आने पैसे दे दे।

मुलिया ने तयोरियाँ चढ़ाकर कहा—पैसे घर में नहीं हैं।

रघू—अभी तो तेलहन बिका था, क्या इतनी जल्दी रुपये उठ गये ?

मुलिया—हाँ, उठ गये।

रघू—कहाँ उठ गये ? ज़रा सुनूँ, आज त्योहार के दिन लड़के मेला देखने न जायेंगे ?

मुलिया—अपनी काकी से कहो, पैसे निकालें, गाढ़कर क्या करेंगी।

खूँटी पर कुज्जी लटक रही थी। रघू ने कुज्जी उतारी और चाहा कि सन्दूक खोले कि मुलिया ने उसका हाथ पकड़ लिया और बोली—कुज्जी मुझे दे दो, नहीं तो ठीक न होगा। खाने-पहनने की भी चाहिए, कागज़-किताब की भी चाहिए, उस पर मेला देखने की भी चाहिए। हमारी कमाई इसलिए नहीं है कि दूसरे खायें और भूँछों पर ताव दें।

पन्ना ने रघू से कहा—भइया, पैसे क्या होंगे। लड़के मेला देखने न जायेंगे।

रघू ने भिड़ककर कहा—मेला देखने क्यों न जायेंगे ? सारा गाँव जा रहा है। हमारे ही लड़के न जायेंगे ?

मैले, उन्हीं से अलग हो जाऊँ । अपने प्यारों को घर से निकाल बाहर करूँ । उसका गला फँस गया । काँपते हुए स्वर में बोला—तू क्या चाहती है कि मैं अपने भाइयों से अलग हो जाऊँ ? भला सँच तो, कहीं मुँह दिखाने लायक रहूँगा ?

मुलिया—तो मेरा इन लोगों के साथ निबाह न होगा ।

रगधू—तो तू अलग हो जा । मुझे अपने साथ क्यों घसीटती है ।

मुलिया—तो मुझे क्या तुम्हारे घर में मिठाई मिलती है, मेरे लिए क्या ससारा में जगह नहीं है ?

रगधू—तेरी जैसी मर्जी, जहाँ चाहे रह । मैं अपने घरवालों से अलग नहीं हो सकता । जिस दिन इस घर में दो चूल्हे जलेंगे, उस दिन मेरे कलेजे के दो टुकड़े हो जायेंगे । मैं यह चोट नहीं सह सकता । तुझे जो तकलीफ हो, वह मैं दूर कर सकता हूँ । माल-असबाब की मालकिन तू है ही, अनाज-पानो तेरे ही हाथ है, अग्र रह क्या गया है ? अगर कुछ काम-धन्धा करना नहीं चाहती, मत कर । भगवान् ने मुझे समझ दी होती, तो मैं तुझे तिनका तक उठाने न देता । तेरे यह सुकुमार हाथ-पाँव मेहनत-मजूरी करने के लिए बनाये ही नहीं गये हैं, मगर क्या करूँ, अपना कुछ बस ही नहीं है । फिर भी तेरा जो कोई काम करने को न चाहे, मत कर ; मगर मुझसे अलग होने को न कह, तेरे पैरों पड़ता हूँ ।

मुलिया ने सिर से अञ्चल खिसकाया और ज़रा समीप आकर बोली—मैं काम करने से नहीं डरती, न बैठे-बैठे खाना चाहती हूँ ; मगर मुझसे किसी को धौंस नहीं सही जाती । तुम्हारी ही फाकी घर का काम-काज करती हूँ, तो अपने लिए करती हूँ, अपने बाल-बच्चों के लिए करती हूँ । मुझ पर कुछ एहसान नहीं करती । फिर मुझ पर धौंस क्यों जमाती हैं ? उन्हें अपने बच्चे प्यारे होंगे, मुझे तो तुम्हारा आसरा है । मैं अपनी आँखों से यह नहीं देख सकती कि सारा घर तो चैन करे, ज़रा-ज़रा-से बच्चे तो दूध पीयें, और जिसके बल-बूते पर गृहस्थी बनी हुई है, वह मट्टे को तरसे । कोई उसका पूछनेवाला न हो । ज़रा अपना मुँह तो देखो, कँसो सूरत निकल आई है । औरों के तो चार बरस में अपने पट्टे तैयार हो जायेंगे । तुम तो दस साल में खाट पर पड़ जाओगे । बैठ जाओ, खड़े क्यों हो ? क्या मारकर भागोगे ? मैं तुम्हें ज़बर-दस्ती न बांध लूँगी, या मालकिन का हुक्म नहीं है ? सच कहूँ, तुम बड़े कठ-कलेजी हो । मैं जानती, ऐसे निर्मोहिये से पाला पड़ेगा, तो इस घर में भूल से न आती ।

आती भी तो मन न लगाती ; मगर अब तो मन तुमसे लग गया । घर भी जाऊँ, तो मन यहाँ ही रहेगा । और, तुम जो हो, मेरी बात नहीं पृच्छते ।

मुलिया की ये रसीली बातें रगधू पर कोई असर न डाल सकी । वह उसी रुखाई से बोला—मुलिया, मुझसे यह न होगा । अलग होने का ध्यान करते ही मेरा मन न जाने कसा हो जाता है । यह चोट मुझसे न सही जायगी ।

मुलिया ने परिहास करके कहा—तो चूड़ियाँ पहनकर अन्दर बैठो न । लाओ मैं मूँछें लगा लूँ । मैं तो समझती थी कि तुममें भी कुछ कल-बल है । अब देखती हूँ, तो निरे मिट्टी के लौंदे हो ।

पन्ना दालान में खड़ी दोनों की बातचीत सुन रही थी । अब उससे न रहा गया । सामने आकर रगधू से बोली—जब वह अलग होने पर तुल्यो हुई है, फिर तुम क्यों उसे ज़बरदस्ती मिलाये रखना चाहते हो ? तुम उसे लेकर रहो, हमारे भगवान् मालिक हैं । जब महतो मर गये थे, और कहीं पत्तो को भी छाँह न थी, जब उस वक्त भगवान् ने निबाह दिया, तो अब क्या डर । अब तो भगवान् की दया से तीनों लड़के सयाने हो गये हैं । अब कोई चिन्ता नहीं ।

रगधू ने आँसू-भरी आँखों से पन्ना को देखकर कहा—काकी, तू भी पागल हो गई है क्या ? जानती नहीं, दो रोटियाँ होते ही दो मन हो जाते हैं ।

पन्ना—जब वह मानती ही नहीं, तब तुम क्या करोगे ? भगवान् की यही मरजो होगी, तो कोई क्या करेगा । परालब्ध में जितने दिन एक साथ रहना लिखा था, उतने दिन रहे, अब उसकी यही मरजो है, तो यही सही । तुमने मेरे बाल-बच्चों के लिए जो कुछ किया, वह मैं भूल नहीं सकती । तुमने इनके सिर हाथ न रखा होता, तो आज इनकी न जाने क्या गति होती, न जाने किसके द्वार पर ठोकरें खाते होते, न जाने कहाँ-कहाँ भीख माँगते फिरते । तुम्हारा जस मरते दम तक गाऊँगी ; अगर मेरी खाल तुम्हारे जूते बनाने के काम आये, तो खुशी से दे दूँ । चाहे तुमसे अलग हो जाऊँ ; पर जिस घड़ी पुकारोगे, कुत्ते की तरह दौड़ो आऊँगी । यह भूलकर भी न सोचना कि तुमसे अलग होकर मैं तुम्हारा बुरा चेत्तूँगी । जिस दिन तुम्हारा अनभल मेरे मन में आयेगा, उसी दिन बिष खाकर मर जाऊँगी । भगवान् करे, तुम दूर्ध्वो नहाव, पूतों फली । मरते दम तक यहो असीस मेरे रोएँ-रोएँ से निकलती रहेगी । और, अगर लड़के भी अपने बाप के हैं, तो मरते दम तक तुम्हारा पोस मानेंगे ।

यह कहकर पन्ना रोती हुई वहाँ से चली गई। रगधू वहीं मूर्ति की तरह खड़ा रहा। आसमान की ओर टकटकी लगी थी और आँखों से आँसू बह रहे थे।

(५)

पन्ना की बातें सुनकर मुलिया समझ गई कि अब अपने पौ बारह हैं। चटपट उठी, घर में झाँकू लगाया, चूल्हा जलाया और कुएँ से पानी लाने चली। उसकी टेक पूरी हो गई थी।

गाँव में स्त्रियों के दो दल होते हैं—एक बहुओं का, दूसरा साँसों का। बहुएँ सलाह और सहानुभूति के लिए अपने दल में जाती हैं, साँसें अपने दल में। दोनों की पचायतें अलग होती हैं। मुलिया को कुएँ पर दो-तीन बहुएँ मिल गईं। एक ने पूछा—आज तो तुम्हारी बुढ़िया बहुत रो-धो रही थी।

मुलिया ने विजय के गर्व से कहा—इतने दिनों से घर को मालकिन बनी हुई हैं, राज पाट छोड़ते किसे अच्छा लगता है। बहन, मैं उनका बुरा नहीं चाहती; लेकिन एक आदमी की कमाई में कहीं तक बरकत होगी। मेरे भी तो यही खाने-पीने, पहनने-धोढ़ने के दिन हैं। अभी उनके पीछे मरो, फिर बाल-बच्चे हो जायँ, उनके पीछे मरो। सारी ज़िन्दगी रोते ही कट जाय।

एक बहू—बुढ़िया यही चाहती हैं कि यह सब जन्म-भर लौंडो बनी रहें। मोटा-मोटा खायँ और पड़ी रहें।

दूसरी बहू—किस भरोसे पर कोई मरे। अपने लड़के तो बात नहीं पूछते, पराये लड़कों का क्या भरोसा? कल इनके हाथ-पैर हो जायँगे, फिर कौन पूछता है। अपनी-अपनी मेहरियों का मुँह देखेंगे। पहले ही से फटकार देना अच्छा है। फिर तो कोई कलक न होगा।

मुलिया पानी लेकर गई, खाना बनाया और रगधू से बोली—जाओ, न्हा आओ, रोटी तैयार है।

रगधू ने मानों सुना ही नहीं। सिर पर हाथ रखकर द्वार की तरफ ताकता रहा।

मुलिया—क्या कहती हूँ, कुछ सुनाई देता है? रोटी तैयार है, जाओ न्हा आओ

रगधू—सुन तो रहा हूँ, क्या बहरा हूँ? रोटी तैयार है तो जाकर खा ले। मुझे भूल नहीं दे

मुलिया ने फिर कुछ नहीं कहा। जाकर चूल्हा बुझा दिया, रोटियाँ उठाकर छीकें पर रख दीं और मुँह ढाँककर लेट रहो।

ज़रा देर में पन्ना आकर बोली—खाना तो तैयार है, न्हा-धोकर खा लो। बहू भी तो भूखी होगी।

रग़्घू ने झुँझलाकर कहा—काकी, तू घर में रहने देगी कि मुँह में कालिख लगाकर वहाँ निकल जाऊँ? खाना तो खाना ही है, आज न खाऊँगा, कल खाऊँगा, लेकिन अभी मुझसे न खाया जायगा। केदार क्या अभी मंदरसे से नहीं आया?

पन्ना—अभी तो नहीं आया, आता ही होगा।

पन्ना समझ गई कि जब तक वह खाना बनाकर लड़कों को न खिलायेगी और खुद न खायगी, रग़्घू न खायगा। इतना ही नहीं, उसे रग़्घू से लड़ाई करना पड़ेगी, उसे जली-कटी सुनानी पड़ेगी, उसे यह दिखाना पड़ेगा कि मैं ही उससे अलग होना चाहती हूँ, नहीं तो वह इसी चिन्ता में घुल-घुलकर प्राण दे देगा। यह सोचकर उसने अलग चूल्हा जलाया और खाना बनाने लगी। इतने में केदार और खुन्नू मंदरसे से आ गये। पन्ना ने कहा—आओ बेटा, खा लो, रोटी तैयार है।

केदार ने पूछा—भइया को भी बुला लूँ ना?

पन्ना—तुम आकर खा लो। उनकी रोटी बहू ने अलग बनाई है।

खुन्नू—जाकर भइया से पूछ न आऊँ?

पन्ना—जब उनका जी चाहेगा, खायेंगे। तू बैठकर खा, तुझे इन बातों से क्या मतलब। जिसका जी चाहेगा। खायगा, जिसका जी न चाहेगा, न खायगा। जब वह और उसकी बीबी अलग रहने पर तुले हैं, तो कौन मनाये?

केदार—तो क्यों अम्माजी, क्या हम अलग घर में रहेंगे?

पन्ना—उनका जी चाहे, एक घर में रहें, जो चाहे, आँगन में दीवार डाल लें।

खुन्नू ने दरवाजे पर आकर झाँका, सामने फूस की झोंपड़ी थी, वहाँ खाट पर पड़ा रग़्घू नारियल पी रहा था।

खुन्नू—भइया तो अभी नारियल लिये बैठे हैं।

पन्ना—जब जी चाहेगा, खायेंगे।

केदार—भइया ने भाभी को डाँटा नहीं?

मुलिया अपनी कोठरी में पड़ी सुन रही थी। बाहर आकर बोली—भइया ने तो नहीं डाँटा, अब तुम आकर डाँटो।

केदार के चेहरे का रंग उड़ गया। फिर ज्ञान न खोली। दोनों लड़कों ने खाना खाया, और बाहर निकले। लू चलने लगी थी। आम के बाग में गाँव के लड़के-लड़कियाँ हवा से गिरे हुए आम चुन रहे थे। केदार ने कहा—आज हम भी आम चुनने चलें, खूब आम गिर रहे हैं।

खुन्नू—दादा जो बंटे हैं ?

लछमन—मैं न जाऊँगा, दादा घुड़केंगे।

केदार—वह तो अब अलग हो गये।

लछमन—तो अब हमको कोई मारेगा, तब भी दादा न बोलेंगे ?

केदार—वाह, तब क्यों न बोलेंगे ?

रघू ने तीनों लड़कों को दरवाज़े पर खड़े देखा, पर कुछ बोला नहीं। पहले तो वह घर के बाहर निकलते ही उन्हें डाँट बैठता था, पर आज वह मूर्ति के समान निश्चल बैठा रहा। अब लड़कों को कुछ साहस हुआ। कुछ दूर और आगे बढ़े। रघू अब भी न बोला, कैसे बोले। वह सोच रहा था, काकी ने लड़कों को खिला-पिला दिया, मुझसे पूछा तब नहीं। क्या उसकी आँखों पर भी परदा पड़ गया है; अगर मैंने लड़कों को पुकारा और वह न आये तो ? मैं उनको मार-पोट तो न सकूँगा। लू में सब मारे-मारे फिरेंगे। कहीं बोमार न पड़ जायँ। उसका दिल मसोसकर रह जाता था, लेकिन मुँह से कुछ कह न सकता था। लड़कों ने देखा कि यह बिल्कुल नहीं बोलते, तो निर्भय होकर चल पड़े।

सहसा मुलिया ने आकर कहा—अब तो उठोगे कि अब भी नहीं ? जिनके नाम पर फाँका कर रहे हो, उन्होंने मजे से लड़कों को खिलाया और आप खाया, अब धाराम से सो रही हैं। 'मोर पिया बात न पूछें, मोर सुहागिन नाँव।' एक बार भी तो मुँह से न फूटा कि चलो भइया, खा लो।

रघू को इस समय मर्यान्तिक पीड़ा हो रही थी। मुलिया के इन कठोर शब्दों ने घाव पर नमक छिड़क दिया। दुःखित नेत्रों से देखकर बोला—देरी जो मज़ी थी, वही तो हुआ। अब जा डोल बजा !

मुलिया—नहीं, तुम्हारे लिए थाली परोसे बैठी हूँ।

रगधू—मुझे चिढ़ा मत । तेरे पीछे मैं भी बदनाम हो रहा हूँ । जब तू किसी की होकर रहना नहीं चाहती, तो दूसरे को क्या गरज है, जो मेरी खुशामद करे । जाकर काकी से पूछ लड़के आम चुनने गये हैं, उन्हें पकड़ लाऊँ ?

मुलिया ठँगूठा दिखाकर बोली—यह जाता है । तुम्हें सौ बार गरज हो, जाकर पूछो ।

इतने में पन्ना भी भीतर से निकल आई । रगधू ने पूछा—लड़के बगीचे में चले गये काकी, लू चल रही है ।

पन्ना—अब उनका कौन पुछतर है । बगीचे में जायँ, पेड़ पर चढ़ें, पानी में डूबें । मैं अकेली क्या-क्या करूँ ?

रगधू—जाकर पकड़ लाऊँ ।

पन्ना—जब तुम्हें अपने मन से नहीं जाना है, तो फिर मैं जाने को क्यों कहूँ ? तुम्हें रोकना होता, तो रोक न देते ? तुम्हारे सामने ही तो गये होंगे ?

पन्ना की बात पूरी भी न हुई थी कि रगधू ने नारियल कोने में रख दिया और बाग की तरफ चला ।

(६)

रगधू लड़कों को लेकर बाग से लौटा, तो देखा, मुलिया अभी तक कोंपड़े में खड़ी है । बोला—तू जाकर खा क्यों नहीं लेती । मुझे तो इस बेला भूख नहीं है ।

मुलिया ऐंठकर बोली—हाँ, भूख क्यों लगेगी । भाइयों ने खाया, वह तुम्हारे पेट में पहुँच ही गया होगा ।

रगधू ने दाँत पीसकर कहा—मुझे जला मत मुलिया, नहीं अच्छा न होगा । खाना कहीं भागा नहीं जाता । एक बेला न खाऊँगा, तो मर न जाऊँगा । क्या तू समझती है, घर में आज कोई छोटी बात हो गई है ? तूने घर में चूल्हा नहीं जलाया, मेरे कलेजे में आग लगाई है । मुझे घमंड था कि और चाहे कुछ हो जाय, पर मेरे घर फूट का रोग न आने पावेगा ; पर तूने मेरा घमंड चूर कर दिया । परालब्ध की बात है ।

मुलिया तिनककर बोली—सारा मोह-छोह तुम्हीं को है कि और भी किसी को है ? मैं तो किसी को तुम्हारी तरह बिसरते नहीं देखती ।

रगधू ने ठण्डी साँस खींचकर कहा—मुलिया, घाव पर नोन न छिड़क । तेरे हाँ

कारन मेरी पीठ में धूल लग रही है। मुझे इस गृहस्थी का मोह न होगा, तो किसे होगा ? मैंने ही तो इसे मर-मर जोड़ा है। जिनको गोद में खेलाया, वही अब मेरे पट्टीदार होंगे। जिन बच्चों को मैं डांटता था, उन्हें आज कढ़ी आँखों से भी नहीं देख सकता। मैं उनके भले के लिए भी कोई बात कहूँ, तो दुनिया यही कहेगी कि यह अपने भाइयों को लूटे लेता है। जा, मुझे छोड़ दे, अभी मुझसे कुछ न खाया जायगा।

मुलिया - मैं कसम रखा दूँगी, नहीं, चुपके से चले चलो।

रगधू—देख, अब भी कुछ नहीं बिगड़ा है। अपना दूध छोड़ दे।

मुलिया—हमारा ही लहू पिये, जो खाने न उठे।

रगधू ने कानों पर हाथ रखकर कहा—यह तूने क्या किया मुलिया ? मैं तो उठ ही रहा था। चल खा लूँ। नहाने-धोने कौन जाय, लेकिन इतना कहे देता हूँ कि चाहे चार की जगह छ रोटिया खा जाऊँ, चाहे तू मुझे घी के मटके ही में डुबा दे; पर यह दाय मेरे दिल से न मिटेगा।

मुलिया—दाग साग सब मिट जायगा। पहले सबको ऐसा ही लगता है। देखते नहीं हो, उधर कैसी चैन की बसी बज रही है। वह तो मना ही रहो थीं कि किसी तरह यह सब अलग हो जायँ। अब वह पहले की-सी चाँदी तो नहीं है कि जो कुछ घर में आवे, सब गायब। अब क्यों हमारे साथ रहने लगीं।

रगधू ने आहत स्वर में कहा—इसी बात का तो मुझे चम है। काकी से मुझे ऐसी आशा न थी।

रगधू खाने बैठा, तो कौर विष के घूँट-सा लगता था। जान पड़ता था, रोटियाँ भूसी की हैं। दाल पानी-सी लगती थी। पानी भी कूठ के नीचे न उतरता था। दूध की तरफ़ देखा तक नहीं। दो-चार प्रास खालर उठ आया, जैसे किसी प्रियजन के श्राद्ध का भोजन हो।

रात का भोजन भी उसने इसी तरह किया। भोजन क्या किया, कसम पूरा की। रात भर उसका चित्त उद्विग्न रहा। एक अज्ञात शक्ति उसके मन पर छाई हुई थी, जैसे भोला महतो द्वार पर बैठा रो रहा हो। वह कई बार चौंकर उठा। ऐसा जान पड़ा, भोला उसकी ओर तिरस्कार की आँखों से देख रहा है।

वह दोनों जून भोजन करता था; पर जैसे शत्रु के घर। भोला को शोक मग्न

मूर्ति आँखों से न उतरती थी। रात को उसे नींद न आती। वह गाँव में निकलता, तो इस तरह मुँह चुराये, सिर झुकाये, मारना गो-हत्या की हो।

(७)

पाँच साल गुज़र गये। रघू अब दो लड़कों का बाप था। आँगन में दीवार खिंच गई थी, खेतों में मेढ़ें डाल दी गई थीं, और बैल-बधिये बाँट लिये गये थे। केदार की उम्र अब सोलह साल की हो गई थी। उसने पढ़ना छोड़ दिया था और खेतों का काम करता था। खुन्नू गाय चराता था। केवल लछमन अब तक मदरसे जाता था। पन्ना और मुलिया दोनों एक दूसरे की सूरत से जलती थीं। मुलिया के दोनों लड़के बहुधा पन्ना ही के पास रहते। वही उन्हें उबटन मलती, वही काजल लगाती, वही गोद में लिये फिरती; मगर मुलिया के मुँह से कभी अनुग्रह का एक शब्द भी न निकलता। न पन्ना ही इसकी इच्छुक थी। वह जो कुछ करती, निर्व्याज भाव से करती थी। उसके दो-दो लड़के अब कमाऊ हो गये थे। लड़की खाना पका लेती थी। वह खुद ऊपर का काम-काज कर लेती। इसके विरुद्ध रघू अपने घर का अकेला था, वह भी दुर्बल, अशक्त और जवानी में बूढ़ा। अभी आयु तीस वर्ष से अधिक न थी; लेकिन बाल खिचड़ी हो गये थे, कमर भी झुक चला था। खाँसो ने जोर्ण कर रखा था। देखकर दया आती थी। और, खेती पसोने की वस्तु है। खेतों की जैसी सेवा होनी चाहिए, वह उससे न हो पाती। फिर अच्छो फसल कहाँ से आती! कुछ ऋण भी हो गया था। वह चिन्ता और भी मारे डालती थी। चाहिए तो यह था कि अब उसे कुछ आराम मिलता। इतने दिनों के निरन्तर परिश्रम के बाद सिर का बोझ कुछ हल्का होता; लेकिन मुलिया को स्वार्थपरता और अदूरदर्शिता ने लहराती हुई खेती उजाड़ दी; अगर सब एक साथ रहते, तो वह अब तक पेंशन पा जाता, मजे से द्वार पर बैठा हुआ नारियल पीता। भाई काम करता, वह सलाह देता। महती बना फिरता। कहीं किसी के भगड़े चुकाता, कहीं साधु सन्तों की सेवा करता; पर वह अवसर हाथ से निकल गया। अब तो चिन्ताभार दिन-दिन बढ़ता जाता था।

आखिर उसे धीमा-धीमा ज्वर रहने लगा। हृदय-शूल, चिन्ता, कड़े परिश्रम और अभाव का यही पुरस्कार है। पहले कुछ परवाह न की। समझा आप-ही-आप अच्छा हो जायगा; मगर कमजोरी बढ़ने लगी, तो दवा को फिक्क हुई। जिसने जो बता दिया, खा लिया। डाक्टरों और वैद्यों के पास जाने की सामर्थ्य कहाँ और सामर्थ्य

भी होती, तो रुपये खर्च कर देने के सिवा और न तोजा ही क्या था। जोर्ण उबर, को औषधि आराम है और पुष्टिकारक भोजन। न वह वसन्तमालती का सेवन कर सकता था और न आराम से बैठकर बलवर्धक भोजन कर सकता था, कमजोरी बढ़ती ही गई।

पन्ना को अवसर मिलता तो वह आकर उसे तसल्लो देती ; लेकिन उसके लड़के अब रगू से बात भी न करते थे। दवा-दारु तो क्या करते, उसका और मज़ाक उड़ाते। भैया समझते थे कि हम लोगों से अलग होकर सोने की ईंट रख लेंगे। भाभी भी समझती थीं, सोने से लद जाऊँगी। अब देखें, कौन पूछता है। सिसक-सिसक कर न मरें, तौ कह देना। बहुत 'हाय। हाय।' भी अच्छी नहीं होती। आदमी उतना काम करे, जितना हो सके। यह नहीं कि रुपये के लिए जान हो दे दे।

पन्ना कहती—रगू बेचारे का कौन दोष है।

केदार कहता—चल, मैं खुश समझता हूँ। भैया की जगह मैं होता, तो डंडे से बात करता। मजाल थी कि औरत यों ज़िद करती। वह सब भैया की चाल थी। सब सधी-बंदी बात थी।

आखिर एक दिन रगू का टिमटिमाता हुआ जीवन-दीपक बुझ गया। मौत ने सारी चिन्ताओं का अन्त कर दिया।

अन्त समय उसने केदार को बुलाया था ; पर केदार को ऊख में पानी देना था। डरा, कहीं दवा के लिए न भेज दें। बहाना बता दिया।

(८)

मुलिया का जीवन अन्धकारमय हो गया। जिस भूमि पर उसने मनुष्यों को दीवार खड़ी की थी, वह नीचे से खिसक गई थी। जिस खूँटे के बल पर वह उठल रहती थी, वह टखड़ गया था। गाँववालों ने कहना शुरू किया, ईश्वर ने कैसा तत्काल दंड दिया। बेचारी मारे लाज के अपने दोनों बच्चों को लिये रोया करती। गाँव में किसी को मुँह दिखाने का साहस न होता। प्रत्येक प्राणी उससे यह कहता हुआ मालूम होता था—‘मारे घमड़ के धरती पर पाँव न रखती थी, आखिर सजा मिल गई कि नहीं।’ अब इस घर में कैसे निवाह होगा ? वह किसके सहारे रहेगा ? किसके बल पर खेती होगी। बेचारा रगू बोमार था, दुर्बल था, पर जब तक जोता रहा, अपना काम करता रहा। मारे कमजोरी के कभी-कभी सिर पकड़कर बैठ जाता और ज़रा दम लेकर फिर हाथ चलाने लगता था। सारी खेती तहस-नहस हो रही थी,

उसे कौन सँभालेगा ? अनाज की ढाँटें खलिहान में पड़ी थीं, ऊख अलग सूख रही थी । वह अकेली क्या क्या करेगी ? फिर सिचाई अकेले आदमी का तो काम नहीं । तीन-तीन मजूरों को कहाँ से लाये ? गाँव में मजूर थे ही कितने । आदमियों के लिए खींचा-तानी हो रही थी । क्या करे, क्या न करे !

इस तरह तेरह दिन बीत गये । क्रिया कर्म से छुट्टी मिली । दूसरे ही दिन सबेरे मुलिया ने दोनों बालकों को गोद में उठाया और अनाज माँड़ने चली । खलिहान में पहुँचकर उसने एक को तो पेड़ के नीचे घास के नर्म बिस्तर पर सुला दिया और दूसरे को वहीं बैठाकर अनाज माँड़ने लगी । बैलों को हाँकती थी और रोती थी । क्या इसी लिए भगवान् ने उसको जन्म दिया था ? देखते-देखते क्या-से-क्या हो गया ? इन्हीं दिनों पिछले साल भी अनाज माँड़ा गया था, वह रगड़ू के लिए लोटे में शरबत और मटर की घुँघुनी लेकर आई थी । आज कोई उसके आगे है न पीछे ! लेकिन किस की लौंडी तो नहीं हूँ ! उसे अलग होने का अब भी पछतावा न था ।

एकाएक छोटे बच्चे का रोना सुनकर उसने उधर ताका, तो बड़ा लड़का उसे चुमकारकर कह रहा था—बैया तुप रहो, तुप रहो । धीरे-धीरे उसके मुँह पर हाथ फेरता था और चुप करने के लिए विकल था । जब बच्चा किसी तरह न चुप हुआ तो वह खुद उसके पास लेट गया और उसे छाती से लगाकर प्यार करने लगा ; मगर जब यह प्रयत्न भी सफल न हुआ, तो वह रोने लगा ।

उसी समय पन्ना दौड़ी आई और छोटे बालक को गोद में उठाकर प्यार करती हुई बोली—लड़कों को मुझे क्यों न दे आई बहू ? हाय ! हाय ! बेचारा धरती पर पड़ा लोट रहा है । जब मैं मर जाऊँ, तो जो चाहे करना, अभी तो जीती हूँ । अलग हो जाने से बच्चे तो नहीं अलग हो गये ।

मुलिया ने कहा—तुम्हें भी तो छुट्टी नहीं थी अम्माँ, क्या करती ।

पन्ना—तो तुझे यहाँ आने की ऐसी क्या जल्दी थी । ढाँठ माँड़ न जाती, तीन-तीन लड़के तो हैं, और किस दिन काम आयेंगे । केदार तो कल ही माँड़ने को कह रहा था, पर मैंने कहा—पहले ऊख में पानी दे लो, फिर अनाज माँड़ना । मँड़ाई तो दस दिन बाद भी हो सकती है, ऊख की सिचाई न हुई तो सूख जायगी । कल से पानी चला हुआ है, परसों तक खेत पुर जायगा । तब मँड़ाई हो जायगी । तुझे विश्वास न आयेगा, जब से भैया मरे हैं, केदार को बड़ी चिन्ता हो गई है । दिन में सौ-सौ बार

पूछता है, भाभी बहुत रोती तो नहीं हैं ? देख, लड़के भूखे तो नहीं हैं । कोई लड़का रोता है, तो दौड़ा आता है, देख अम्मा, क्या हुआ, बच्चा क्यों रोता है ? कल रोकर बोला—अम्मा, मैं जानता कि भैया इतनी जल्दी चले जायेंगे, तो उनकी कुछ सेवा कर लेता । कहाँ जगाये-जगाये उठता था, अब देखतो हो, पहर रात से उठकर काम में लग जाता है । खुन्नू कल फ़रा-सा बोला—पहले हम अपनी ऊख में पानी दे लेंगे, तब भैया की ऊख में देंगे । इस पर केदार ने ऐसा डाँटा कि खुन्नू के मुँह से फिर बात न निकली । बोला—कैसी तुम्हारी और कैसी हमारी ऊख ! भैया ने जिला न लिया होता, तो आज या तो मर गये होते या कहीं भीख माँगते होते । आज तुम बड़े ऊखवाले बने हो ! यह उन्हीं का पुन-परताप है कि आज भले आदमी बने बैठे हो । परसों रोटी खाने की बुलाने गई, तो मँढ़ैया में बैठा रो रहा था । पूछा—क्यों रोता है ? तो बोला—अम्मा, भैया इसी 'अलगयोम्मे' के दुख से मर गये, नहीं अभी उनकी उमिर ही क्या थी । यह उस वक्त न सूझा, नहीं उनसे क्यों बिगाड़ करते ।

यह कहकर पन्ना ने मुलिया की ओर सकेत-पूर्ण दृष्टि से देखकर कहा—तुम्हें वह अलग न रहने देगा बहू, कहता है, भैया हमारे लिए मर गये, तो हम भी उनके बाल-बच्चों के लिए मर जायेंगे ।

मुलिया की आँखों से आँसू जारी थे । पन्ना की बातों में आज सच्ची वेदना, सच्ची सात्वना, सच्ची सच्चिन्ता भरी हुई थी । मुलिया का मन कभी उसकी ओर इतना आकर्षित न हुआ था । जिनसे उसे व्यग्य और प्रतिकार का भय था, वे इतने दयालु, इतने शुभेच्छु हो गये थे ।

आज पहली बार उसे अपनी स्वार्थपरता पर लज्जा आई । पहली बार आत्मा ने अलगयोम्मे पर धिक्कारा ।

(९)

इस घटना को हुए पाँच साल गुज़र गये । पन्ना आज बूढ़ो हो गई है । केदार घर का मालिक है । मुलिया घर की मालकिन है । खुन्नू और लछमन के विवाह हो चुके हैं ; मगर केदार अभी तक क्वारा है । कहता है—मैं विवाह न करूँगा । कई जगहों से बातचीत हुई, कई सगाइयाँ आईं ; पर उसने हामी न भरी—पन्ना ने कम्पे लगाये, जाल फैलाये, पर वह न फँसा । कहता—औरतों से कौन सुख ? मेहरिया घर में आई और आदमी का मिज़ाज बदल । फिर जो कुछ है, वह मेहरिया

है। माँ-बाप, भाई-बन्धु सब पराये हैं। जब भैया-जैसे आदमी का मिज़ाज बदल गया, तो फिर दूसरों की क्या गिनती। दो लड़के भगवान् के दिये हैं, और क्या चाहिए। बिना ब्याह किये दो बेटे मिल गये, इससे बढ़कर और क्या होगा। जिसे अपना सम्झो, वह अपना है, जिसे सँभर सम्झो, वह सँभर है।

एक दिन पन्ना ने कहा—तेरा वंश कैसे चलेगा ?

केदार—मेरा वंश तो चल रहा है। दोनों लड़कों को अपना ही सम्झता हूँ।

पन्ना—सम्झने ही पर है, तो तू मुलिया को भी अपनी मेहरिया सम्झता होगा ?

केदार ने झपटे हुए कहा—तुम तो गाली देती हो अम्मा !

पन्ना—गाली कैसी, तेरी भाभी ही तो है।

केदार—मेरे-जैसे लट्ट-गँवार को वह क्यों पूछने लगी !

पन्ना—तू करने को कह, तो मैं उससे पूछूँ ?

केदार—नहीं मेरी अम्मा, कहीं रोने-गाने न लगे।

पन्ना—तेरा मन हो, तो मैं बातों-बातों में उसके मन की धाह लूँ ?

केदार—मैं नहीं जानता, जो चाहे कर।

पन्ना केदार के मन की बात समझ गई। लड़के का दिल मुलिया पर आया हुआ है; पर संकोच और भय के मारे कुछ नहीं कहता।

उसी दिन उसने मुलिया से कहा—क्या कहूँ बहू, मन की लालसा मन में ही रहती जाती है। केदार का घर भी बस जाता, तो मैं निश्चिन्त हो जाती।

मुलिया—वह तो करने ही नहीं कहते।

पन्ना—कहता है—ऐसी औरत मिले, जो घर में मेल से रहे, तो कर लूँ।

मुलिया—ऐसी औरत कहाँ मिलेगी ? कहीं ढूँढ़ो।

पन्ना—मैंने तो ढूँढ़ लिया है।

मुलिया—सच ! किस गाँव की है ?

पन्ना—अभी न बताऊँगी, मुदा यह जानती हूँ कि उससे केदार की सगाई हो जाय, तो घर बन जाय और केदार की जिन्दगी भी सुफल हो जाय। न जाने लड़की आनेगी कि नहीं।

मुलिया—मानेगी क्यों नहीं अम्मा, ऐसा सुन्दर, कमाऊ, सुशील वर और

कहीं मिला जाता है। उस जनम का कोई साधु-महर्षि है, नहीं तो लड़ाई-झगड़े के ढर से कौन बिन व्याहा रहता है। कहीं रहती है, मैं जानकर उसे मना लाऊँ।

पन्ना—तू चाहे, तो उसे मना ले। तेरे ही ऊपर है।

मुलिया—मैं आज ही चली जाऊँगी अम्मा ! उसके पैरों पड़कर मना लाऊँगी।

पन्ना—बता दूँ : वह तू ही है।

मुलिया लजाकर बोली—तुम तो अम्माजी, गाली देती हो।

पन्ना—गाली कैसी, देवर ही तो है।

मुलिया—मुक्त-जैसी बुढ़िया को वह क्यों पूछेंगे।

पन्ना—वह तुम्हो पर दाँत लगाये बैठा है। तेरे सिवा कोई और उसे भाती हों नहीं। ढर के मारे कहता नहीं ; पर उसके मन को बात मैं जानती हूँ।

वैधव्य के शोक से मुरझाया हुआ मुलिया का पीत वदन कमल की भाँति अरुण हो उठा। दस वर्षों में जो कुछ खोया था, वह इसी एक क्षण में मानों व्याज के साथ मिल गया। वही लावण्य, वही विकास, वही आकर्षण, वही लोच।

ईदगाह

रमजान के पूरे तीस रोजों के बाद आज ईद आई है। कितना मनोहर ; कितना सुहावना प्रभात है। वृक्षों पर कुछ अजीब हरियाली है, खेतों में कुछ अजीब रौनक है, आसमान पर कुछ अजीब लालिमा है। आज का सूर्य देखो, कितना प्यारा, कितना शीतल है, मानों ससार को ईद की बधाई दे रहा है। गाँव में कितनी हलचल है। ईदगाह जाने की तैयारियाँ हो रही हैं। किसी के कुरते में बटन नहीं है। पड़ोस के घर से सुई-तागा लेने दौड़ा जा रहा है। किसी के जूते कढ़े हो गये हैं, उनमें तेल डालने के लिए तेली के घर भागा जाता है। जल्दी-जल्दी बैलों को सानी-पानी दे दें। ईदगाह से लौटते-लौटते दोपहर हो जायेगा। तीन कोस का पैदल रास्ता, फिर सैकड़ों आदमियों से मिलना-भेंटना। दोपहर के पहले लौटना असम्भव है। लड़के सबसे ज्यादा प्रसन्न हैं। किसी ने एक रोज़ा रखा है, वह भी दोपहर तक, किसी ने वह भी नहीं ; लेकिन ईदगाह जाने की खुशी उनके हिस्से की चीज़ है। रोज़ो बड़े-बूढ़ों के लिए होंगे। इनके लिए तो ईद है। रोज़ा ईद का नाम रटते थे। आज वह आ गई। अब जल्दी पढ़ी है कि लोग ईदगाह क्यों नहीं चलते। इन्हें गृहस्थी की चिन्ताओं से क्या प्रयोजन ! सेवैयों के लिए दूध और शक्कर घर में है या नहीं, इनकी बला से, ये तो सेवैयाँ खायेंगे। वह क्या जानें कि अब्बाज़ान क्या बदहवास चौधरी क्रायमअली के घर दौड़े जा रहे हैं। उन्हें क्या खबर कि चौधरी आज आखिँ बदल लें, तो यह सारी ईद मुहर्रम हो जाय। उनकी अपनी जेबों में तो कुबेर का धन भरा हुआ है। बार-बार जेब से अपना खजाना निकालकर गिनते हैं और खुश होकर फिर रख लेते हैं। महमूद गिनता है, एक-दो, दस-बारह, उसके पास बारह पैसे हैं। मोहसिन के पास एक, दो, तीन, आठ, नौ, पन्द्रह पैसे हैं। इन्हीं अनगिनती पैसों में अनगिनती चीज़ें लायेंगे—खिलौने, मिठाइयाँ, बिगुल, गेंद और जाने क्या-क्या। और सबसे ज्यादा प्रसन्न है हामिद। वह चार-पाँच साल का गरोब-सूरत, दुबला-पतला लड़का, जिसका बाप गत वर्ष हैजे को भेंट हो गया और माँ न जाने क्यों पीली होती-होती एक दिन मर गई। किसी को पता न चला, क्या बीमारी है। कहती भी तो कौन

सुननेवाला था। दिल पर जो कुछ बीतती थी, वह दिल में ही सहती थी और जब न सहा गया तो ससार से बिदा हो गई। अब हामिद अपनी बूढ़ी दादी अमीना की गोद में सोता है और उतना ही प्रसन्न है। उसके अन्धाजान रुपये कमाने गये हैं। बहुत-सी थैलियाँ लेकर आयेंगे। अम्मीजान अल्लाह मियाँ के घर से उसके लिए बड़ी अच्छी-अच्छी चीजें लाने गई हैं; इसलिए हामिद प्रसन्न है। आशा तो बड़ी चोज़ है, और फिर बच्चों की आशा! उनकी कल्पना तो राई का पर्वत बना लेती है। हामिद के पाँव में जूते नहीं हैं, सिर पर एक पुरानी-धुरानी टोपी है, जिसका गोटा काला पड़ गया है, फिर भी वह प्रसन्न है। जब उसके अन्धाजान थैलियाँ और अम्मीजान नियामतें लेकर आयेंगी, तो वह दिल के भरमान निकाल लेगा। तब देखेगा महमूद और मोहसिन और नूरे और सम्मी कहाँ से उतने पैसे निकालेंगे। अमागिन् अमीना अपनी कोठरी में बैठी रो रही है। आज ईद का दिन और उसके घर में दाना नहीं। आज आबिद होता तो क्या इसी तरह ईद आती और चली जाती। इस अन्धकार और निराशा में वह डूबी जा रही है। किसने बुलाया था इस निगोड़ी ईद को। इस घर में उसका काम नहीं, लेकिन हामिद। उसे किट्टी के मरने-जोने से क्या मतलब? उसके अन्दर प्रकाश है, बाहर आशा। विपत्ति अपना सारा दल-बल लेकर आये, हामिद की आनन्द-भरी चितवन उसका विध्वंस कर देगी।

हामिद भीतर जाकर दादी से कहता है—तुम डरना नहीं अम्मी, मैं सबसे पहले आऊँगा। बिलकुल न डरना।

अमीना का दिल कचोट रहा है। गाँव के बच्चे अपने-अपने बाप के साथ जा रहे हैं। हामिद का बाप अमीना के सिवा और कौन है। उसे कैसे अकेले मेले जाने दे। उस भीड़भाड़ में बच्चा कहीं खो जाय तो क्या हो। नहीं, अमीना उसे यों न जाने देगी। नन्हीं-सी जान। तीन कोस चलेगा कैसे। पर में छाले पड़ जायेंगे। जूते भी तो नहीं हैं। वह थोड़ी-थोड़ी दूर पर उसे गोद ले लेगी, लेकिन यहाँ सेवैयाँ कौन पकायेगा? पैसे होते तो लौटते-लौटते सब साम्राग्री जमा करके चटपट बना लेती। यहाँ तो घण्टों चीजें जमा करते लगेंगे। माँगी ही का तो भरोसा ठहरा। उस दिन फद्दोमन के कपड़े सिये थे। आठ आने पैसे मिले थे। उस अठन्नी को ईमान की तरह बचाती चली आती थी इसी ईद के लिए; लेकिन कल ग्वालन सिर पर सवार हो गई तो क्या करती। हामिद के लिए कुछ नहीं है, तो दो पैसे का दूध तो चाहिए ही। अब

कुल दो आने पैसे बच रहे हैं। तीन पैसे हामिद की जेब में, पाँच अमोना के बटवे में। यही तो बिसात है और ईद का त्यौहार, अल्लाह ही बेड़ा पार लगाये। धोबन, और नाइन और मेहतारानी और चूड़िहारन सभी तो आयेंगी। सभी को सेवैयाँ चाहिए और थोड़ा किसी को आँखों नहाँ लगता। किस-किस से मुँह चुरायेगी। और मुँह क्यों चुराये ? साल-भर का त्यौहार है। जिन्दगी खैरियत से रहे, उनकी तकदीर भी तो उसी के साथ है। बच्चे को खुदा सलामत रखे, ये दिन भी कट जायेंगे।

गाँव से मेला चला। और बच्चों के साथ हामिद भी जा रहा था। कभी सब-के-सब दौड़कर आगे निकल जाते। फिर किसी पेड़ के नीचे खड़े होकर साथवालों का इन्तजार करते। यह लोग क्यों इतना धीरे-धीरे चल रहे हैं। हामिद के पैरों में तो जैसे पर लग गये हैं। वह कभी थक सकता है। शहर का दामन आ गया। सड़क के दोनों ओर अमीरों के बगीचे हैं। पक्की चार-दोवारी बनी हुई है। पेड़ों में आम और लीचियाँ लगी हुई हैं। कभी-कभी कोई लड़का ककड़ी उठाकर आम पर निशाना लगाता है। माली अन्दर से गाली देता हुआ निकलता है। लड़के वहाँ से एक फलजिं पर हैं। खुश हँस रहे हैं। माली को कैसा उल्लू बनाया है।

बड़ी-बड़ी इमारतें आने लगीं। यह अदालत है, यह कालेज है, यह क्लबघर है। इतने बड़े कालेज में कितने लड़के पढ़ते होंगे। सब लड़के नहीं होंगे जी। बड़े-बड़े आदमी हैं, सच। उनकी बड़ी-बड़ी मूँछें हैं। इतने बड़े हो गये, अभी तक पढ़ते जाते हैं। न जाने कब तक पढ़ेंगे और क्या करेंगे इतना पढ़कर। हामिद के मदरसे में दो तीन बड़े-बड़े लड़के हैं, बिल्कुल तीन कौड़ी के, रोज मार खाते हैं, काम से जी चुरानेवाले। इस जगह भी उसी तरह के लोग होंगे और क्या। क्लबघर में जादू होता है। सुना है, यहाँ मुरदे की खोपड़ियाँ दौड़ती हैं। और बड़े बड़े तमाशे होते हैं, पर किसी को अन्दर नहीं जाने देते। और यहाँ शाम को साहब लोग खेलते हैं। बड़े-बड़े आदमी खेलते हैं, मूँछों-ढाढ़ीवाले। और मेमें भी खेलती हैं, सच। हमारी अम्माँ की वह दे दो, क्या नाम है, बैट, तो उसे पकड़ ही न सकें। घुमाते ही लुढ़क जायँ।

महमूद ने कहा—हमारी अम्मीजान का तो हाथ कांपने लगे, अल्ला कसम।

मोहसिन बोला—चलो, मनो आटा पोस ढालती हैं। ज़रा-सा बैट पकड़ लेंगी, तो हाथ कांपने लगेंगे। सैकड़ों घड़े पानी रोज निकालती हैं। पाँच घड़े तो तेरी भैंस पी जाती है। किसी मेम को एक घड़ा पानी भरना पड़े तो आँखों तले अँधेरा आ जाय।

महमूद—लेकिन दौड़ती तो नहीं, उछल-कूद तो नहीं सकती ।

मोहसिन—हाँ, उछल-कूद नहीं सकती ; लेकिन उस दिन मेरी गाय खुल गई थी और चौधरी के खेत में जा पड़ी थी, तो अम्मा इतना तेज दौड़ी कि मैं उन्हें न पा सका, सच ।

आगे चले । हलवाईयों की दुकानें शुरू हुईं । आज खूब सजी हुई थीं । इतनी मिठाइयाँ कौन खाता है ? देखो न, एक-एक दुकान पर मनो होंगी । सुना है, रात को जिन्नात आकर खरीद ले जाते हैं । अब्बा कहते थे कि आधी रात को एक आदमी हर दुकान पर जाता है और जितना माल बचा होता है, वह सब तुलवा लेता है और सचमुच के रुपये देता है, बिल्कुल ऐसे ही रुपये ।

हामिद को यकीन न आया—ऐसे रुपये जिन्नात को कहाँ से मिल जायेंगे ?

मोहसिन ने कहा—जिन्नात को रुपये की क्या कमी ? जिस खजाने में चाहें चले जायँ । लोहे के दरवाज़ा तक उन्हें नहीं रोक सकते जनाब, आप हैं किस फेर में । द्वारे-जवाहरात तक उनके पास रहते हैं । जिससे खुश हो गये, उसे टोकरों जवाहरात दे दिये । अभी यही बैठे हैं, पाँच मिनट में कलकत्ता पहुँच जायँ ।

हामिद ने फिर पूछा—जिन्नात बहुत बड़े-बड़े होते होंगे ?

मोहसिन—एक-एक आसमान के बराबर होता है जी । ज़मीन पर खड़ा हो जाय तो उसका सिर आसमान से जा लगे , मगर चाहे तो एक लोटे में घुस जाय ।

हामिद—लोग उन्हें कैसे खुश करते होंगे ? कोई मुझे वह मन्तर बता दे, तो एक जिन्न को खुश कर लूँ ।

मोहसिन—अब यह तो मैं नहीं जानता, लेकिन चौधरी साहब के काबू में बहुत-से जिन्नात हैं । कोई चीज़ चोरी जाय, चौधरी साहब उसका पता लगा देंगे और चोर का नाम भी बता देंगे । जुमरातो का वस्त्र उस दिन खो गया था । तीन दिन हैरान हुए, कहीं न मिला । तब रुक सारकर चौधरी के पास गये । चौधरी ने तुरन्त बता दिया, भवेशीखाने में है और वहाँ मिला । जिन्नात आकर उन्हें सारे जहान की खबरें दे जाते हैं ।

अब उसकी समझ में आ गया कि चौधरी के पास क्यों इतना धन है, और क्यों सनका इतना सम्मान है ।

आगे चले । यह पुलिस लाइन है । यहीं सब कानिसटिबिल क़ायद करते हैं।

रैटन ! फाय फो ! रात को बेचारे घूम-घूमकर पहरा देते हैं, नहीं चोरियाँ हो जायँ । मोहसिन ने प्रतिवाद किया—यह कानिसटिबिल पहरा देते हैं ! तभी तुम बहुत जानते हो । अजी हजरत, यही चोरी कराते हैं । शहर के जितने चोर-डाकू हैं, सब इनसे मिले रहते हैं । रात को ये लोग चोरों से तो कहते हैं, चोरी करो और आप दूसरे मुहल्ले में जाकर 'जागते रहो ! जागते रहो !' पुकारते हैं । जभी इन लोगों के पास इतने रुपये आते हैं । मेरे मामूँ एक थाने में कानिसटिबिल हैं । बीस रुपया महीना पाते हैं ; लेकिन पचास रुपये घर भेजते हैं । अल्ला कसम । मैंने एक बार पूछा था कि मामूँ, आप इतने रुपये कहाँ से पाते हैं ? हँसकर कहने लगे—बेटा, अल्लाह देता है । फिर आप ही बोले—हम लोग चाहें तो एक दिन में लाखों मार कायें । हम तो इतना ही लेते हैं, जिसमें अपनी बदनामी न हो और नौकरी न चली जाय ।

हामिद ने पूछा—यह लोग चोरी करवाते हैं, तो कोई इन्हें पकड़ता नहीं ?

मोहसिन उसकी नादानी पर दया दिखाकर बोला—अरे पागल, इन्हें कौन पकड़ेगा ? पकड़नेवाले तो यह लोग खुद हैं ; लेकिन अल्लाह इन्हें सजा भी खूब देता है । हराम का माल हराम में जाता है । थोड़े ही दिन हुए, मामूँ के घर में आग लग गई । सारी लेई-पूँजी जल गई । एक बरतन तक न बचा । कई दिन पेड़ के नीचे सोये, अल्ला कसम, पेड़ के नीचे । फिर न जाने कहाँ से एक सौ कर्ज लाये तो बर-खन-भाँड़े आये ।

हामिद—एक सौ तो पचास से ज्यादा होते हैं ?

‘कहाँ पचास, कहाँ एक सौ । पचास एक थैली-भर होता है । सौ तो दो थैलियों में भी न आये ।’

अब बरती घनी होने लगी थी । ईदगाह जानेवालों की टोलियाँ नज़र आने लगीं । एक-से-एक भड़कीले वस्त्र पहने हुए । कोई इक्के-तांगे पर सवार, कोई मोटर पर, सभी इत्र में बसे, सभी के दिलों में उमंग । ग्रामीणों का यह छोटा-सा दल, अपनी निपन्नता से बेखबर, सन्तोष और धैर्य में मगन चला जा रहा था । बच्चों के लिए नगर की सभी चीज़ें अनोखी थीं । जिस चीज़ की ओर ताकते, ताकते ही रह पाते । और पीछे से बार-बार हार्न की आवाज़ होने पर भी न चेतते । हामिद तो मोटर के नीचे जाते-जाते बचा ।

सहसा ईदगाह नज़र आया। ऊपर इमलो के घने वृक्षों को छाया है। नीचे पक्का फर्श है, जिस पर जाज़िम बिछा हुआ है। और रोज़ेदारों की पक्तियाँ एक के पोछे एक न जाने कहाँ तक चली गई हैं, पक्को जगत के नीचे तक, जहाँ जाज़िम भी नहीं है। नये आनेवाले आकर पोछे को कतार में खड़े हो जाते हैं। आगे जगह नहीं है। यहाँ कोई धन और पद नहीं देखता। इस्लाम की निगाह में सब बराबर हैं। इन ग्रामीणों ने भी वज़ू किया और पिछली पक्ति में खड़े हो गये। कितना सुन्दर सञ्चालन है, कितनी सुन्दर व्यवस्था ! लाखों सिर एक साथ सिजदे में झुक जाते हैं, फिर सब-के-सब एक साथ खड़े हो जाते हैं, एक साथ झुकते हैं और एक साथ घुटनों के बल बैठ जाते हैं। कई बार यही क्रिया होती है, जैसे बिजली की लाखों बत्तियाँ एक साथ प्रदीप्त हों और एक साथ बुझ जायँ, और यही क्रम चलता रहे। कितना अपूर्व दृश्य था, जिसकी सामूहिक क्रियाएँ, विस्तार और अनन्तता हृदय को श्रद्धा, गर्व और आत्मानन्द से भर देती थी, मानों आतृत्व का एक सूत्र इन समस्त आत्माओं को एक लड़ी में पिरोये हुए है।

(२)

नमाज़ खतम हो गई है। लोग आपस में गले मिल रहे हैं। तब मिठाई और खिलौने की दुकानों पर घावा होता है। ग्रामीणों का यह दिल इस विषय में बालकों से कम उत्साही नहीं है। यह देखो, हिंडोला है। एक पैसा देकर चढ़ जाओ। कभी आसमान पर जाते हुए मालूम होंगे, कभी ज़मीन पर गिरते हुए। यह चखी है, लकड़ों के हाथों, घोड़े, ऊँट छड़ों से लटके हुए हैं। एक पैसा देकर बैठ जाओ और पच्चीस चक्करों का मज़ा लो। महमूद और मोहसिन और नूरे और सम्मो इन घोड़ों और ऊँटों पर बैठते हैं। हामिद दूर खड़ा है। तीन हो पैसे तो उसके पास हैं। अपने कोष का एक तिहाई ज़रा-सा चक्कर खाने के लिए नहीं दे सकता।

सब खिखियों से उतरते हैं। अब खिलौने लेंगे। इधर दुकानों की कतार लगी हुई है। तरह-तरह के खिलौने हैं—खिपाही और गुजरिया, राजा और वकील और भिश्ती और धोबिन और साधू। वाह ! कितने सुन्दर खिलौने हैं ! अब बोला ही चाहते हैं। महमूद खिपाही लेता है, खाकी बर्दी और लाल पगड़ीवाला, कन्धे पर बन्दूक रखे हुए, मालूम होता है, अभी क़रायद किये चला आ रहा है। मोहसिन को भिश्ती पसन्द आया। कमर छुकी हुई है, ऊपर मशक रखे हुए है। मशक का मुँह

एक हाथ से पकड़े हुए है। कितना प्रसन्न है। शायद कोई गीत गा रहा है। बस, मशक से पानी उठेला ही चाहता है। नूरे को वकील से प्रेम है। कैसी विद्वत्ता है। उनके मुख पर, काला चुगा, नीचे सफेद अचकन, अचकन के सामने की जेब में घड़ी की सुनहरी झंझोर, एक हाथ में कानून का पोथा लिये हुए। मालूम होता है, अभी किसी अदालत से जिरह या बहस किये चले आ रहे हैं। यह सब दो-दो पैसे के खिलौने हैं। हामिद के पास कुल तीन पैसे हैं। इतने मँहगे खिलौने वह कैसे ले? खिलौना कहीं हाथ से छूट पड़े, तो चूर-चूर हो जाय। ज़रा पानी पड़े तो सारा रंग धुल जाय। ऐसे खिलौने लेकर वह क्या करेगा, किस काम के।

मोहसिन कहता है—मेरा भिश्ती रोज़ पानी दे जायगा; साँझ-सवेरे।

महमूद—और मेरा सिपाही घर का पहरा देगा। कोई चोर आयेगा, तो फौरन बन्दूक फ़ैर कर देगा।

नूरे—और मेरा वकील खूब मुकदमा लड़ेगा।

सम्मी—और मेरी धोबिन रोज़ कपड़े धोयेगी।

हामिद खिलौनों की निन्दा करता है—मिट्टी ही के तो हैं, गिरें तो चकनाचूर हो जायें; लेकिन ललचाई हुई आँखों से खिलौनों को देख रहा है। और चाहता है कि ज़रा देर के लिए उन्हें हाथ में ले सकता। उसके हाथ अनायास ही लपकते हैं; लेकिन लड़के इतने त्यागी नहीं होते, विशेषकर जब अभी नया शौक है। हामिद ललचता रह जाता है।

खिलौने के बाद मिठाइयाँ आती हैं। किसी ने रेउड़ियाँ ली हैं, किसी ने गुलाब जामुन, किसी ने सोहन हलवा। मज़ा से खा रहे हैं। हामिद उनकी बिरादरी से पृथक् है। अभागों के पास तीन पैसे हैं। क्यों नहीं कुछ लेकर खाता? ललचाई आँखों से सबकी ओर देखता है।

मोहसिन कहता है—हामिद, यह रेउड़ी ले जा, कितनी खुशबूदार है।

हामिद को सन्देह हुआ, यह केवल क्रूर विनोद है, मोहसिन इतना उदार नहीं है; लेकिन यह जानकर भी वह उसके पास जाता है। मोहसिन दोने से एक रेउड़ी निकालकर हामिद की ओर बढ़ाता है। हामिद हाथ फैलाता है। मोहसिन रेउड़ी अपने मुँह में रख लेता है। महमूद, नूरे और सम्मी खूब तालियाँ बजा-बजाकर हँसते हैं। हामिद खिसिया जाता है।

मोहसिन—अच्छा, अबकी ज़रूर दूँगे हामिद, अल्ला कसम, ले जा ।

हामिद—रखे रहो । क्या मेरे पास पैसे नहीं हैं ?

सम्मी—तीन ही पैसे तो हैं । तीन पैसे में क्या-क्या लोंगे ?

महमूद—इमसे गुलाब जामुन ले जाव हामिद । मोहसिन वदमाश है ।

हामिद—मिठाई कौन बड़ी नेमत है । किताब में इसकी कितनी बुराईयाँ लिखी हैं ।

मोहसिन—लेकिन दिल में कह रहे होंगे कि मिले तो खा लें । अपने पैसे क्यों नहीं निकालते ?

महमूद—इम समझते हैं, इसकी चालाकी । जब हमारे सारे पैसे खर्च हो जायँगे, तो हमें ललवा-ललचाकर खायगा ।

मिठाइयों के बाद कुछ दूकानें लोहे की चीजों की । कुछ गिल्ट और कुछ नकली गहनों की । लड़कों के लिए यहाँ कोई आकर्षण न था । वह सब आगे बढ़ जाते हैं । हामिद लोहे की दूकान पर रुक जाता है । कई चिमटे रखे हुए थे । उसे खयाल आया, दादो के पास चिमटा नहीं है । तब से रोटियाँ उतारती हैं, तो हाथ जल जाता है ; अगर वह चिमटा ले जाकर दादो को दे दे, तो वह कितनी प्रसन्न होंगी ! फिर उनकी उँगलियाँ कभी न जलेंगी । घर में एक काम की चीज़ हो जायगी । खिलौने से क्या फायदा । व्यर्थ में पैसे खराब होते हैं । ज़रा देर हो तो खुशी होती है । फिर तो खिलौने को कोई आँख उठाकर नहीं देखता । या तो घर पहुँचते-पहुँचते टूट-फूट बराबर हो जायँगे । चिमटा कितने काम की चीज़ है । रोटियाँ तब से उतार लो, चूल्हे में सेंक लो । कोई आग माँगने आये तो चटपट चूल्हे से आग निकालकर उसे दे दो । अम्मा वेंचारी को कहाँ फुरसत है कि बाज़ार आयें, और इतने पैसे ही कहाँ मिलते हैं । रोज़ हाथ जला लेती हैं । हामिद के साथ आगे बढ़ पड़े हैं । सबील पर सब-के-सब शर्बत पी रहे हैं । देखो, सब कितने लालची हैं ! इतनी मिठाइयाँ लो, मुझे किसी ने एक भी न दो । उस पर कहते हैं, मेरे साथ खेलो । मेरा यह काम करो । अब अगर किसी ने कोई काम करने को कहा तो पूछूँगा । खायें मिठाइयाँ, आप मुँह सड़ेगा, फोड़े-फुन्सियाँ निकलेंगी, आप ही ज़गान चटोरी हो जायँगे । तब घर से पैसे चुरायेंगे और मार खायेंगे । किताब में छठो आँतें पोड़े हो लिखी हैं । मेरी ज़बान क्यों खराब होगी । अम्मा चिमटा देखते ही दौड़-

कर मेरे हाथ से ले लेंगी और कहेंगी—मेरा बच्चा अम्मा के लिए चिमटा लाया है । हजारों दुआएँ देंगी । फिर पड़ोस की औरतों को दिखायेंगी । सारे गाँव में चरचा होने लगेगी, हामिद चिमटा लाया है । कितना अच्छा लड़का है । इन लोगों के खिलौने पर कौन इन्हें दुआएँ देगा । बड़ों की दुआएँ सीधे अल्लाह के दरबार में पहुँचती हैं, और तुरन्त सुनी जाती हैं । मेरे पास पैसे नहीं हैं । तभी तो मोहसिन और महमूद यों मिजाज़ दिखाते हैं । मैं भी इनसे मिजाज़ दिखाऊँगा । खेलें खिलौने और खायें मिठाइयाँ । मैं नहीं खेलता खिलौने, किसी का मिजाज़ क्यों सहूँ । मैं गरीब सही, किसी से कुछ माँगने तो नहीं जाता । आखिर अन्बाजान कभी-न-कभी आयेंगे । अम्मा भी आयेंगी ही । फिर इन लोगों से पूछूँगा, कितने खिलौने लगे ? एक-एक को टोकरियों खिलौने दूँ और दिखा दूँ कि दोस्तों के साथ इस तरह सलूक किया जाता है । यह नहीं कि एक पैसे की रेउड़ियाँ लीं तो चिढ़ा-चिढ़ाकर खाने लगे । सब-के-सब खूब हँसेंगे कि हामिद ने चिमटा लिया है । हँसें । मेरी बला से । उसने दूकानदार से पूछा—यह चिमटा कितने का है !

दूकानदार ने उसकी ओर देखा और कोई आदमी साथ न देखकर कहा—वह तुम्हारे काम का नहीं है जी ।

‘बिकाऊ है कि नहीं ?’

‘बिकाऊ क्यों नहीं है । और यहाँ क्यों लाद लाये हैं !’

‘तो बताते क्यों नहीं, कै पैसे का है ?’

‘छै पैसे लगेंगे ।’

हामिद का दिल बैठ गया ।

‘ठीक-ठीक बताओ !’

‘ठीक-ठीक पाँच पैसे लगेंगे, लेना हो लो, नहीं चलते बनो ।’

हामिद ने कलेजा मजबूत करके कहा—तीन पैसे लगे !

यह कहता हुआ वह आगे बढ़ गया कि दूकानदार की खुदकियाँ न सुने । लेकिन दूकानदार ने खुदकियाँ नहीं दीं । बुलाकर चिमटा दे दिया । हामिद ने उसे इस तरह कन्धे पर रखा, मानों बन्दूक है और शान से अकड़ता हुआ सज़ियों के पास आया । ज़रा सुनें, सब-के-सब क्या-क्या आलोचनाएँ करते हैं ।

मोहसिन ने हँसकर कहा—यह चिमटा क्यों लाया पगले ! इसे क्या करेगा ?

हामिद ने चिमटे को ज़मीन पर पटक कर कहा—ज़रा अपना भिस्ती ज़मीन पर गिरा दो। सारी पसलियाँ चूर-चूर हो जायँ बचा की।

महमूद बोला—तो यह चिमटा कोई खिलौना है ?

हामिद—खिलौना क्यों नहीं है ? अभी कन्धे पर रखा, बन्दूक हो गई। हाथ में ले लिया, फकीरों का चिमटा हो गया, चाहूँ तो इससे मजीरे का काम ले सकता हूँ। एक चिमटा जमा दूँ, तो तुम लोगों के सारे खिलौने कौ जान निकल आय। तुम्हारे खिलौने कितना हो जोर लगायें, मेरे चिमटे का बाल भी बाँका नहीं कर सकते। मेरा बहादुर शेर है—चिमटा।

सम्मो ने खँजरी ली थी। प्रभावित होकर बोला—मेरी खँजरी से बदलोगे ? दो आने की है।

हामिद ने खँजरी की ओर उपेक्षा से देखा—मेरा चिमटा चाहे तो तुम्हारी खँजरी का पेट फाड़ डाले। बस, एक चमड़े की झिल्ली लगा दो, ढब-ढब बोलने लगे। ज़रा-सा पानी लग जाय तो खतम हो जाय। मेरा बहादुर चिमटा आग में, पानी में, आँधो में, तूफान में, बराबर डटा खड़ा रहेगा।

चिमटे ने भी सभी को मोहित कर लिया ; लेकिन अब पैसे किसके पास धरे हैं। फिर मेले से दूर निकल आये हैं, नौ कब के बज गये, धूप तेज हो रही है। घर पहुँचने की जल्दी हो रही है। बाप से ज़िद भी करें, तो चिमटा नहीं मिल सकता। हामिद है बड़ा चालाक। इसी लिए बदमाश ने अपने पैसे बचा रखे थे।

अब बालकों के दो दल हो गये हैं। मोहसिन, महमूद, सम्मो और नूरे एक तरफ हैं, हामिद अकेला दूसरी तरफ। शास्त्रार्थ हो रहा है। सम्मो तो विधर्मी हो गया। दूसरे पक्ष से जा मिला, लेकिन मोहसिन, महमूद और नूरे भी, हामिद से एक-एक, दो-दो साल बड़े होने पर भी हामिद के आघातों से आतंकित हो उठे हैं। उसके पास न्याय का बल है और नीति की शक्ति। एक ओर मिट्टी है, दूसरी ओर लोहा, जो इस वक्त अपने को फौलाद कह रहा है। वह अजेय है, चातक है। अगर कोई शेर आ जाय, तो मियाँ भिस्ती के छक्के छूट जायँ, मियाँ सिपाही मिट्टी की बन्दूक छोड़कर भागें, वकील साहब को नानी मर जाय, जुग्गे में मुँह छिपाकर ज़मीन पर लेट जायँ। मगर यह चिमटा, यह बहादुर, यह सुस्तमे-हिन्द लपककर शेर की रदन पर सवार हो जायगा और उसकी आँखें निकाल लेगा।

हामिद ने आखिरी जोर लगाकर कहा—भिस्ती को एक डाँट बतायेगा, तो दौड़ा हुआ पानी लाकर उसके द्वार पर छिड़कने लगेगा।

मोहसिन परास्त हो गया ; पर महमूद ने कुमक पहुँचाई—अगर बचा पकड़ जायें तो अदालत में बँध-बँधे फिरेंगे। तब तो वकील साहब के ही पैरों पड़ेंगे।

हामिद इस प्रबल तर्क का जवाब न दे सका। उसने पूछा—हमें पकड़नें कौन आयेगा ?

नूरे ने अकड़कर कहा—यह सिपाही बन्दूकवाला।

हामिद ने मुँह चिढ़ाकर कह—यह बेचारे हम बहादुर रुस्तमे-हिन्द को पकड़ेंगे ! अच्छा लाओ, अभी ज़रा कुस्ती हो जाय। इसकी सूरत देखकर दर से भागेंगे। पकड़ेंगे क्या बेचारे !

मोहसिन को एक नई चोट सूझ गई—तुम्हारे चिमटे का मुँह रोज़ आग में जलेगा।

उसने सम्झा था कि हामिद लाजवाब हो जायगा ; लेकिन यह बात न हुई। हामिद ने तुरत जवाब दिया—आग में बहादुर ही कूदते हैं जनाब, तुम्हारे यह वकील, सिपाही और भिस्ती लेडियाँ की तरह घर में घुस जायेंगे। आग में कूदना यह काम है, जो यह रुस्तमे-हिन्द ही कर सकता है।

महमूद ने एक जोर लगाया—वकील साहब कुरसी-मेज पर बैठेंगे, तुम्हारा चिमटा तो बाबरचीखाने में ज़मीन पर पड़ा रहेगा।

इस तर्क ने सम्मी और नूरे को भी सजोव कर दिया। कितने ठिकाने की बात फ़ही है पट्टे ने। चिमटा बाबरचीखाने में पड़ा रहने के सिवा और क्या कर सकता है।

हामिद को कोई फ़इक़ता हुआ जवाब न सूझा तो उसने धाँधली शुरु की—मेरा चिमटा बाबरचीखाने में नहीं रहेगा। वकील साहब कुरसी पर बैठेंगे, तो जाकर उन्हें ज़मीन पर पटक देगा और उनका कानून उनके पेट में डाल देगा।

बात कुछ बननी नहीं। खासी गालो-गलौज थी ; लेकिन कानून को पेट में डालने-वाली बात छा गई। ऐसी छा गई कि तीनों सूरमा मुँह ताकते रह गये, माना कोई धेलचा ककौआ किसी गण्डेवाले ककौए को काट गया हो। कानून मुँह से बाहर निकलनेवाली चीज़ है। उसको पेट के अन्दर डाल दिया जाना, बेतुकी-सी बात होने पर भी कुछ नयापन रखती है। हामिद ने मैदान मार लिया। उसका चिमटा रुस्तमे-

हिन्द है। अब इसमें मोहसिन, महमूद, नूरे, सम्मी, किसी को भी आपत्ति नहीं हो सकती।

विजेता को हारनेवालों से जो सत्कार मिलना स्वाभाविक है, वह हामिद को भी मिला। औरों ने तीन-तीन, चार-चार आने पैसे खर्च किये, पर कोई काम की चीज़ न ले सके। हामिद ने तीन पैसे में रंग जमा लिया। सच ही तो है, खिलौनों का क्या भरोसा ? टूट-फूट जायेंगे। हामिद का चिमटा तो बना रहेगा बरसों।

सन्धि की शर्तें तय होने लगीं। मोहसिन ने कहा—ज़रा अपना चिमटा दो, हम भी देखें। तुम हमारा भिड़ती लेकर देखो।

महमूद और नूरे ने भी अपने-अपने खिलौने पेश किये।

हामिद को इन शर्तों के मानने में कोई आपत्ति न थी। चिमटा बारो-बारो से उसके हाथ में गया, और उनके खिलौने बारो-बारो से हामिद के हाथ में आये। कितने खूबसूरत खिलौने हैं।

हामिद ने हारनेवालों के आँसू पोंछे—मैं तुम्हें चिढ़ा रहा था, सच। यह लोहे का चिमटा भला इन खिलौनों को क्या बराबरी करेगा, मालूम होता है, अब। रु, अब मोले।

लेकिन मोहसिन की पार्टी को इस दिलासे से सन्तोष नहीं होता। चिमटे। सिफ़ा खूब बैठ गया है। चिमटा हुआ टिकट अब पानी से नहीं छूट

मोहसिन—लेकिन इन खिलौनों के लिए कोई हमें दुआ तो न देगा ?

महमूद—दुआ को लिये फिरते हो। उलटे मार न पड़े। अम्मा ज़रूर कहेंगी कि मेले में यही मिट्टी के खिलौने तुम्हें मिले ?

हामिद को शोकार करना पड़ा कि खिलौनों को देखकर किसी को माँ इतनी खुश न होगी, जितनी दादो चिमटे को देखकर होंगी। तीन पैसे ही में तो उसे सब कुछ फरना था, और उन पैसे के इस उपयोग पर पछतावे को बिल्कुल ज़रूरत न थी। फिर अब तो चिमटा रुस्तमे-हिन्द है और सभी खिलौनों का बादशाह।

रास्ते में महमूद को भूख लगी। उसके बार ने केले खाने को दिये। महमूद ने केवल हामिद को सामी बनाया। उसके अन्य मित्र मुँह ताकते रह गये। यह उस चिमटे का प्रसाद था।

(३)

ग्यारह बजे सारे गाँव में हलचल मच गई। मेलेवाले आ गये। मोहसिन की छोटी बहन ने दौड़कर भिस्ती उसके हाथ से छीन लिया और मारे खुशी के जो उछली, तो मियाँ भिस्ती नीचे आ रहे और सुरलोक सिधारे। इस पर भाई-बहन में मार-पीट हुई। दोनों खूब रोये। उनकी अम्मा यह शोर सुनकर बिगड़ी और दोनों को ऊपर से दो-दो चाटें और लगाये।

मियाँ नूरे के वकील का अन्त उनके प्रतिष्ठानुकूल इससे ज्यादा गौरवमय हुआ। वकील ज़मीन पर या ताक़ पर तो नहीं बैठ सकता। उसकी मर्यादा का विचार तो करना ही होगा। दीवार में दो खूँटिया गाड़ी गईं। उन पर लकड़ी का एक पट्टा रखा गया। पट्टी पर कायज़ का क़ालीन बिछाया गया। वकील साहब राजा भोज की भाँति सिंहासन पर विराजे। नूरे ने उन्हें पंखा चलाना शुरू किया। अदालतों में खस की टट्टियाँ और बिजली के पखे रहते हैं। क्या यहाँ मामूली पखा भी न हो। क़ानून की गर्मी दिमाग़ पर चढ़ जायगी कि नहीं। बाँस का पखा आया और नूरे हवा करने लगे। मालूम नहीं, पखे की हवा से, या पखे की चोट से वकील साहब स्वर्ग-लोक से मृत्युलोक में आ रहे और उनका माटी का चोला माटी में मिल गया। फिर बड़े ज़ोर-शोर से मातम हुआ और वकील साहब की अस्थि घूर पर ढाल दी गई।

अब रहा महमूद का सिपाही। उसे चटपट गाँव का पहरा देने का चार्ज मिल गया; लेकिन पुलिस का सिपाही कोई साधारण व्यक्ति तो नहीं, जो अपने पैरों चले। वह पालकी पर चलेगा। एक टोकरी आई, उसमें कुछ लाल रङ्ग के फटे-पुराने चिथड़े बिछाये गये, जिसमें सिपाही साहब आराम से लेटें। नूरे ने यह टोकरी उठाई और अपने द्वार का क़फ़र लगाने लगे। उनके दोनों छोटे भाई सिपाही की तरफ से 'छोने-वाले, जागते लहो' पुकारते चलते हैं। मगर रात तो अँधेरी होनी चाहिए। महमूद को ठोकर लग जाती है। टोकरी उसके हाथ से छूटकर गिर पड़ती है और मियाँ सिपाही अपनी बन्दूक लिये ज़मीन पर आ जाते हैं और उनकी एक टाँग में विकार आ जाता है। महमूद को आज ज्ञात हुआ कि वह अच्छा डाक्टर है। उसको ऐसा मरहम मिल गया है, जिससे वह टूटी टाँग को आनन-फ़ानन जोड़ सकता है। केवल गूलर का दूध चाहिए। गूलर का दूध आता है। टाँग जोड़ दी जाती है; लेकिन सिपाही को ज्यों ही खड़ा किया जाता है, टाँग जवाब दे देती है। शल्यक्रिया असफल

हुई, तब उसको दूसरी टांग भी तोड़ दी जाती है। अब कस-से-कम एक जगह आराम से बैठ तो सकता है। एक टांग से तो न चल सकता था, न बैठ सकता था। अब वह सिपाही सन्यासी हो गया है। अपनी जगह पर बैठा-बैठा पहरा देता है। कभी-कभी देवता भी बन जाता है। उसके सिर का झालरदार साफ़ा खुरच दिया गया है। अब उसका जितना रूपान्तर चाहो, कर सकते हो। कभी-कभी तो उससे बाट का काम भी लिया जाता है।

अब मियाँ हामिद का हाल सुनिए। अमीना उसकी आवाज़ सुनते ही दौड़ी और उसे गोद में उठाकर प्यार करने लगी। सहसा उसके हाथ में चिमटा देखकर वह चौंकी।

‘यह चिमटा कहाँ था?’

‘मैंने मोल लिया है।’

‘कैसे?’

‘तीन पैसे दिये।’

अमीना ने छाती पीट ली। यह कैसा बेसमझ लड़का है कि दोपहर हुआ, कुछ खाया न पिया। लाया क्या, चिमटा! सारे मेले में तुझे और कोई चीज़ न मिली, जो यह लोहे का चिमटा उठा लाया?

हामिद ने अपराधी-भाव से कहा—‘तुम्हारी उँगलियाँ तब से जल जाती थीं; इसलिए मैंने उसे ले लिया।’

बुढ़िया का क्रोध तुरन्त स्नेह में बदल गया, और स्नेह भी वह नहीं, जो प्रगल्भ होता है और अपनी सारी कसक शब्दों में बिखेर देता है। यह मूक स्नेह था, खूब ठोस, रस और स्वाद से भरा हुआ। बच्चे में कितना त्याग और कितना सद्भाव और कितना विवेक है! दूसरों को खिलौने लेते और मिठाई खाते देखकर इसका मन कितना ललचाया होगा। इतना ज़ब्त इससे हुआ कैसे! वहाँ भी इसे अपनी बुढ़िया दादी की याद बनी रही। अमीना का मन गद्गद हो गया।

और अब एक बड़ी विचित्र बात हुई। हामिद के इस चिमटे से भी विचित्र। बच्चे हामिद ने बूढ़े हामिद का पार्ट खेला था। बुढ़िया अमीना बालिका अमीना बन गई। वह रोने लगी। दामन फैलाकर हामिद को दुआएँ देती जाती थी और आसू की बड़ी-बड़ी बूँदें गिराती जाती थी। हामिद इसका रहस्य क्या समझता!

माँ

आज वदी छूटकर घर आ रहा है। कश्या ने एक दिन पहले ही घर लोप-पोत रखा था। इन तीन वर्षों में उसने कठिन तपस्या करके जो दस-पाँच रुपये जमा कर रखे थे, वह सब पति के सत्कार और स्वागत की तैयारियों में खर्च कर दिये। पति के लिए धोतियों का नया जोड़ा लाई थी, नये कुरते बनवाये थे, बच्चे के लिए नये कौट और टोपी की आयोजना की थी। बार-बार बच्चे को गले लगाती, और प्रसन्न होती। अगर इस बच्चे ने सूर्य की भाँति उदय होकर उसके अँधेरे जीवन को प्रदीप्त न कर दिया होता तो कदाचित् ठोकरों ने उसके जीवन का अन्त कर दिया होता। पति के कारावासदंड के तीन ही महीने बाद इस बालक का जन्म हुआ। उसी का मुँह देख-देखकर कश्या ने यह तीन साल काट दिये थे। वह सोचती—जब मैं बालक को उनके सामने ले जाऊँगी, तो वह कितने प्रसन्न होंगे! उसे देखकर पहले तो चकित हो जायँगे, फिर गोद में उठा लेंगे, और कहेंगे—कश्या, तुमने यह रत्न देकर मुझे निहाल कर दिया। कैद के सारे कष्ट बालक की तोतली बातों में भूल जायँगे, उसकी एक सरल, पवित्र, मोहक दृष्टि हृदय की सारी व्यथाओं को धो'डालेगी। इस कल्पना का आनन्द लेकर वह फूलों न समाती थी। वह सोच रही थी—आदित्य के साथ बहुत-से आदमी होंगे। जिस समय वह द्वार पर पहुँचेंगे, 'जय-जयकार' की ध्वनि से आकाश गूँज उठेगा। वह कितना स्वर्णीय दृश्य होगा। उन आदमियों के बैठने के लिए कश्या ने एक फटा-सा टाट बिछा दिया था, कुछ पान बना लिये थे और बार-बार आशामय नेत्रों से द्वार की ओर ताकती थी। पति की वह सुदृढ़, उदार, तेज-पूर्ण मुद्रा बार-बार आँखों में फिर जाती थी, उनकी वे बातें बार-बार याद आती थीं, जो चलते समय उनके मुख से निकली थीं, उनका वह धैर्य, वह आत्मबल, जो पुलिस के प्रहारों के सामने भी अटल रहा था; वह सुसकिराइट जो उस समय भी उनके अचरों पर खेल रही थी, वह आत्माभिमान जो उस समय भी उनके मुख से टपक रहा था, क्या कश्या के हृदय से कभी विस्मृत हो सकता था? उसका स्मरण आते ही कश्या के निस्तेज मुख पर आत्मगौरव की लालिमा छा गई। यही वह अवलम्ब था, जिसने इन तीन वर्षों की घोर यातनाओं में भी उसके हृदय को

आश्वासन दिया था। कितनी ही रातें फाकों से गुजरीं, बहुधा घर में दीपक जलने की नौबत भी न आती थी; पर दीनता के आँसू कभी उसकी आँखों से न गिरे। आज उन सारी विपत्तियों का अन्त हो जायगा। पति के प्रगाढ़ आलिंगन में वह सब कुछ हँसकर झेल लेगी। वह अनन्त निधि पाकर फिर उसे कोई अभिलाषा न रहेगी।

गगन-पथ का चिरगामी पथिक लपका हुआ विश्राम की ओर चला जाता था, जहाँ सन्ध्या ने सुनहरा पर्श सजाया था और उज्ज्वल पुष्पों की सेज बिछा रखी थी। उसी समय करुणा को एक आदमी लाठी टेकता आता दिखाई दिया, मानों किसी जीर्ण मनुष्य की वेदना-ध्वनि हो। पग-पग पर रुककर खाँसने लगता था। उसका सिर झुका हुआ था, करुणा उसका चेहरा न देख सकती थी; लेकिन चाल ढाल से कोई बूढ़ा आदमी मालूम होता था, पर एक क्षण में जब वह समीप आ गया, तो करुणा उसे पहचान गई। वह उसका प्यारा पति ही था, किन्तु शोक! उसकी सूरत कितनी बदल गई थी। वह जवानो, वह तेज, वह चपलता, वह सुगठन सब प्रस्थान कर चुका था। केवल हड्डियों का एक ढाँचा रह गया था। न कोई संगी, न साथी, न यार, न दोस्त। करुणा उसे पहचानते ही बाहर निकल आई; पर आलिंगन की कामना हृदय में दबकर रह गई। सारे मसूने धूल में मिल गये। सारा मनोत्साह आँसुओं के प्रवाह में बह गया, विलीन हो गया।

आदित्य ने घर में क्रदम रखते ही मुसकिराकर करुणा को देखा। पर उस मुसक्यान में वेदना का एक ससार भरा हुआ था। करुणा ऐसी शिथिल हो गई, मानों हृदय का स्पन्दन रुक गया हो। वह फटी हुई आँखों से स्वामी की ओर टकटकी बाँधे खड़ी थी, मानों उसे अपनी आँखों पर अब भी विश्वास न आता हो। स्वागत या ख का एक शब्द भी उसके सुँह से न निकला। बालक भी उसकी गोद में बैठा हुआ सहमी आँखों से इस ककाल को देख रहा था और माता की गोद में चिपटा जाता था।

आखिर उसने कातर स्वर में कहा—यह तुम्हारी क्या दशा है? बिल्कुल पहचाने नहीं जाते।

आदित्य ने उसकी चिंता को शान्त करने के लिए मुसक़िराने को चेष्टा करके कहा—कुछ नहीं, ज़रा दुखला हो गया हूँ। तुम्हारे हाथों का भोजन पाकर फिर स्वस्थ हो जाऊँगा।

करुणा—छी ! सूखकर काँटा हो गये । क्या वहाँ भर पेट भोजन भी नहीं मिलता ! तुम तो कहते थे, राजनैतिक आदमियों के साथ बड़ा अच्छा व्यवहार किया जाता है ; और वह तुम्हारे साथी क्या हो गये, जो तुम्हें आठों पहर घेरे रहते थे और तुम्हारे पसीने की जगह खून बहाने को तैयार रहते थे ?

आदित्य की तयोरियों पर बल पड़ गये । बोले—यह बड़ा ही कटु अनुभव है करुणा ! मुझे न मालूम था कि मेरे क्रैद होते ही लोग मेरी ओर से यों आँखें फेर लेंगे, कोई बात भी न पूछेगा । राष्ट्र के नाम पर मिटनेवालों का यही पुरस्कार है, यह मुझे न मालूम था । जनता अपने सेवकों को बहुत जल्द भूल जाती है, यह तो मैं जानता था ; लेकिन अपने सहयोगी और सहायक इतने बेवफा होते हैं, इसका मुझे यह पहला ही अनुभव हुआ । लेकिन मुझे किसी से शिकायत नहीं । सेवा स्वयं अपना पुरस्कार है । मेरी भूल थी कि मैं इसके लिए यश और नाम चाहता था ।

करुणा—तो क्या वहाँ भोजन भी न मिलता था ?

आदित्य—यह न पूछो करुणा, बड़ी करुण कथा है । बस, यही यनीमत समझो कि जीता लौट आया । तुम्हारे दर्शन बदे थे, नहीं कष्ट तो ऐसे-ऐसे उठाये कि अब तक मुझे प्रस्थान कर जाना चाहिए था । मैं ज़रा लेटूँगा । खड़ा नहीं रहा जाता । दिन-भर मैं इतनी दूर आया हूँ ।

करुणा—चलकर कुछ खा लो, तो आराम से लेटो । (बालक को गोद में उठाकर) बाबूजी हैं बेटा, तुम्हारे बाबूजी । इनको गोद में जाओ, तुम्हें प्यार करेंगे ।

आदित्य ने आँसू-भरी आँखों से बालक को देखा, और उनका एक-एक रोम उनका तिरस्कार करने लगा । अपनी जीर्ण दशा पर उन्हें कभी इतना दुःख न हुआ था । ईश्वर की असौम दया से यदि उनकी दशा सँभल जाती, तो वह फिर कभी राष्ट्रीय आन्दोलनों के समीप न जाते । इस फूल-से बच्चे को यों संसार में लाकर दरिद्रता की आग में झोंकने का उन्हें क्या अधिकार था ? वह अब लक्ष्मी को उपासना करेंगे, और अपना शुद्ध जीवन बच्चे के लालन-पालन के लिए अर्पित कर देंगे । उन्हें उस समय ऐसा ज्ञात हुआ कि बालक उन्हें उपेक्षा की दृष्टि से देख रहा है, मानों कह रहा है—‘मेरे साथ अपना कौन-सा कर्तव्य पालन किया ?’ उनकी सारी कामना, सारा प्यार बालक को हृदय से लगा लेने के लिए अधीर हो उठा, पर हाथ न फैल सके । हाथों में शक्ति ही न थी ।

करुणा बालक को लिये हुए उठी, और थाली में कुछ भोजन निकालकर लाई। आदित्य ने क्षुधा-पूर्ण नेत्रों से थाली को ओर देखा, माना आज बहुत दिनों के बाद कोई खाने की चीज़ सामने आई है। जानता था कि कई दिनों के उपवास के बाद और आरोग्य की इस गई-गुजरी दशा में उसे ज्ञान को काबू में रखना चाहिए; पर सत्र न कर सका, थाली पर टूट पड़ा और देखते-देखते थाली साफ कर दी। करुणा सशक हो गई। उसने दोबारा किसी चीज़ के लिए न पूछा। थाली उठाकर चली गई, पर उसका दिल कह रह था—इतना तो यह कभी न खाते थे।

करुणा बच्चे को कुछ खिला रही थी कि एकाएक कानों में आवाज़ आई—
करुणा !

करुणा ने आकर पूछा—क्या तुमने मुझे पुकारा है ?

आदित्य का चेहरा पीला पड़ गया था, और साँस ज़ोर-ज़ोर से चल रही थी। हाथों के सहारे वहीं टाट पर लेट गये थे। करुणा उनकी यह हालत देखकर घबड़ा गई। बोली—जाकर किसी वैद्य को बुला लाऊँ ?

आदित्य ने हाथ के इशारे से उसे मना करके कहा—व्यर्थ है करुणा ! अब तुमसे छिपाना व्यर्थ है, मुझे तपेदिक हो गया है। कई बार मरते-मरते बच गया हूँ। तुम लोगों के दर्शन बदे थे। इसी लिए प्राण न निकलते थे। देखो प्रिये, रोओ मत।

करुणा ने सिसकियों को दबाते हुए कहा—मैं वैद्यजी को लेकर अभी आती हूँ।

आदित्य ने फिर सिर हिलाया—नहीं करुणा, केवल मेरे पास बैठी रहो। अब किसी से कोई आशा नहीं है। डाक्टरों ने जवाब दे दिया है। मुझे तो यही आश्चर्य है कि यहाँ पहुँच कैसे गया। न जाने कौन-सी देवी शक्ति मुझे वहाँ से खींच लाई। कदाचित् यह इस वृद्धते हुए दीपक की अन्तिम म्लकृथो। आह ! मैंने तुम्हारे साथ बड़ा अन्याय किया। इसका मुझे हमेशा दुःख रहेगा। मैं तुम्हें कोई आराम न दे सका। तुम्हारे लिए कुछ न कर सका। केवल सोहाग का दाग लगाकर और एक बालक के पालन का भार छोड़कर चला जा रहा हूँ। आह !

करुणा ने हृदय को दृढ़ करके कहा—तुम्हें कहीं दर्द तो नहीं हो रहा है ? आग बना लाऊँ। कुछ बताते क्यों नहीं।

आदित्य ने करवट बदलकर कहा—कुछ करने की ज़रूरत नहीं प्रिये ! कहीं दर्द नहीं। बस, ऐसा मालूम हो रहा है कि दिल बैठा जाता है, जैसे पानो में डूबा जाता

हूँ। जीवन की लीला समाप्त हो रही है। दीपक को बुझते हुए देख रहा हूँ। कह नहीं सकता, कब आवाज़ बन्द हो जाय। जो कुछ कहना है, वह कह डालना चाहता हूँ। क्यों वह लालसा ले जाऊँ ? मेरे एक प्रश्न का जवाब दोगी, पूछूँ ?

करुणा के मन की सारी दुर्बलता, सारा शोक, सारी वेदना मानों छुप्त हो गई, और उनकी जगह उस आत्मबल का उदय हुआ, जो मृत्यु पर हँसता है, और विपत्ति के सर्पों से खेलता है। रत्न-जटित भ्रमली म्यान में जैसे तेज तलवार छिपी रहती है, जल के कोमल प्रवाह में जैसे असीम शक्ति छिपी रहती है, वैसे ही रमणी का कोमल हृदय साहस और धैर्य को अपनी गोद में छिपाये रहता है। क्रोध जैसे तलवार को बाहर खींच लेता है, विज्ञान जैसे जल शक्ति का उद्घाटन कर लेता है, वैसे ही प्रेम रमणी के साहस और धैर्य को प्रदीप्त कर देता है।

करुणा ने पति के सिर पर हाथ रखते हुए कहा—पूछते क्यों नहीं प्यारे !

आदित्य ने करुणा के हाथों के कोमल स्पर्श का अनुभव करते हुए कहा—
तुम्हारे विचार में मेरा जीवन कैसा था ? बघाई के योग्य ? देखो, तुमने मुझसे कभी परदा नहीं रखा। इस समय भी स्पष्ट ही कहना। तुम्हारे विचार में मुझे अपने जीवन पर हँसना चाहिए या रोना चाहिए ?

करुणा ने उल्लास के साथ कहा—यह प्रश्न क्यों करते हो प्रियतम ? क्या मैंने तुम्हारी उपेक्षा कभी की है ? तुम्हारा जीवन देवताओं का-सा जीवन था, निःस्वार्थ, निर्लिप्त और आदर्श। विघ्न-बाधाओं से तग आकर मैंने तुम्हें कितनी ही बार ससार की ओर खींचने की चेष्टा की है ; पर उस समय भी मैं मन से जानती थी कि मैं तुम्हें ऊँचे आसन से गिरा रही हूँ। अगर तुम माया-मोह में फँसे होते, तो कदाचित् मेरे मन को अधिक सन्तोष होता ; लेकिन मेरी आत्मा को वह गर्व और उल्लास न होता, जो इस समय हो रहा है। मैं अगर किसी को वदे-से-बड़ा आशीर्वाद दे सकती हूँ, तो वह यही होगा कि उसका जीवन तुम्हारे-जैसा हो।

यह कहते-कहते करुणा का आभाहीन सुखमण्डल ज्योतिर्मय हो गया, मानों उसकी आत्मा दिव्य हो गई हो। आदित्य ने सगर्व नेत्रों से करुणा को देखकर कहा—
बस, अब मुझे सन्तोष हो गया करुणा, इस बच्चे की और मुझे अब कोई शंका नहीं है। मैं उसे इससे अधिक कुशल हाथों में नहीं छोड़ सकता। मुझे विश्वास है कि जीवन का यह ऊँचा और पवित्र आदर्श सदैव तुम्हारे सामने रहेगा। अब मैं मरने को तैयार हूँ।

(२)

सात वर्ष बीत गये ।

बालक प्रकाश अब दस साल का खवान्, बलिष्ठ, प्रसन्नमुख कुमार था, बला का तेज, साहसी और मनस्वी । भय तो उसे छू भी नहीं गया था । कृष्णा का सतत दृश्य उसे देखकर शीतल हो जाता । ससार कृष्णा को अभागिनी और दीन समझे । वह कभी भाग्य का रोना नहीं रोती । उसने उन आभूषणों को बेच डाला, जो पति के जीवन में उसे प्राणों से प्रिय थे, और उस धन से कुछ गायें और भैंसें मोल ले लीं । वह कृषक की बेटी थी, और गो-पालन उसके लिए कोई नया व्यवसाय न था । इसी को उसने अपनी जीविका का साधन बनाया । विशुद्ध दूध कहाँ मयस्सर होता है ? सघ्न दूध हाथों हाथ बिक जाता । कृष्णा को पहर रात से पहर रात तक काम में लगा रहना पड़ता, पर वह प्रसन्न थी । उसके मुख पर निराशा या दोनता की छाया नहीं, सकल्प और साहस का तेज है । उसके एक-एक अंग से आत्म-गौरव की ज्योति-सी निकल रही है ; आँखों में एक दिव्य प्रकाश है, गभीर, अथाह और असोम । सारी वेद-नाएँ—वैधव्य का शोक और विधि का निर्मम प्रहार—सब उस प्रकाश की गहराई में विलीन हो गया है । प्रकाश पर वह जान देती है । उसका आनन्द, उसकी अभिलाषा, उसका ससार, उसका स्वर्ग, सब प्रकाश पर न्यौछावर है ; पर यह मजाल नहीं कि प्रकाश कोई शरारत करे, और कृष्णा आँखें बन्द कर ले । नहीं, वह उसके चरित्र की बड़ी कठोरता से देख-भाल करती है । वह प्रकाश की माँ हो नहीं, माँ-बाप दोनों है । उसके पुत्र-स्नेह में माता की ममता के साथ पिता की कठोरता भी मिली हुई है । पति के अन्तिम शब्द अभी तक उसके कानों में गूँज रहे हैं । वह आत्मोल्लास जो उनके चेहरे पर झलकने लगा था, वह गर्वमय लाली जो उनकी आँखों में छा गई थी, अभी तक उसकी आँखों में फिर रही है । निरन्तर पतिचिंतन ने आदित्य को उसकी आँखों में प्रत्यक्ष कर दिया है । वह सदैव उनकी उपस्थिति का अनुभव किया करती है । उसे ऐसा जान पड़ता है कि आदित्य की आत्मा सदैव उसकी रक्षा करती रहती है । उसकी यही हार्दिक अभिलाषा है कि प्रकाश जवान होकर पिता का पदगामो हो ।

संध्या हो गई थी । एक भिखारिन द्वार पर आकर भोज माँगने लगे । कृष्णा उस समय गडबो को सानो दे रही थी । प्रकाश बाहर खेल रहा था । बालक हो तो । शरारत सूझी । घर में गया, और कटोरे में थोड़ा-सा भूपा लेकर बाहर निकला ।

भिखारिन ने अपनी झोली फैला दी। प्रकाश ने भूसा उसकी झोली में डाल दिया और जोर-जोर से तालियाँ बजाता हुआ भागा।

भिखारिन ने अग्निमय नेत्रों से देखकर कहा—वाह रे लाडले ! मुझसे हँसी करने चला है ! यही माँ-बाप ने सिखाया है ! तब तो खूब कुल का नाम जगाओगे !

करुणा उसकी बोली सुनकर बाहर निकल आई, और पूछा—क्या है माता ? किसे कह रही हो ?

भिखारिन ने प्रकाश की तरफ इशारा करके कहा—वह तुम्हारा लड़का है न। देखो, कटोरे में भूसा भरकर मेरी झोली में डाल गया है। चुटकी-भर आटा था, वह भी मिट्टी में मिल गया। कोई इस तरह दुखियों को सताता है ? सबके दिन एक-ले नहीं रहते। आदमी को घमण्ड न करना चाहिए।

करुणा ने कठोर स्वर में पुकारा—प्रकाश !

प्रकाश लज्जित न हुआ। अभिमान से सिर उठाये हुए आया और बोला—यह हमारे घर भीख माँगने क्यों आई है ? कुछ काम क्यों नहीं करती ?

करुणा ने उसे सम्मानने की चेष्टा करके कहा—शर्म तो नहीं आती, उलटे और आँखें दिखाते हो !

प्रकाश—शर्म क्यों आये ? यह क्यों रोज भीख माँगने आती है ? हमारे यहाँ क्या कोई चीज़ मुफ्त आती है !

करुणा—तुम्हें कुछ न देना था तो सीधे से कह देते, जाओ। तुमने यह शरा-रत क्यों की ?

प्रकाश—उसकी आदत कैसे छूटती ?

करुणा ने बिगड़कर कहा—तुम अब पिटोगे मेरे हाथों।

प्रकाश—पिटूँगा क्यों, आप जबरदस्ती पीटेंगी ? दूसरे मुल्कों में अगर कोई भीख माँगे, तो क्रोध कर दिया जाय। यह नहीं कि उलटे भिखमरों को और सह दिया जाय।

करुणा—जो अपंग है, वह कैसे काम करे ?

प्रकाश—तो जाकर डूब मरे, ज़िन्दा क्यों रहती है !

करुणा निरुत्तर हो गई। बुढ़िया को तो उसने आटा-दाल देकर बिदा किया ; किन्तु प्रकाश का कुतर्क उसके हृदय में फोड़े के समान टीसता रहा। इसने यह धृष्टता, यह अविनय कहाँ सीखा। रात को भी उसे बार-बार यही खयाल सताता रहा है।

आधी रात के समीप एकाएक प्रकाश की नौद झटी, लालटेन जल रही है, और करुणा बैठी रो रही है। उठ बैठा और बोला—अम्मा, अभी तुम सोईं नहीं ?

करुणा ने मुँह फेरकर कहा—नौद नहीं आई। तुम कैसे जाग गये ? प्यास तो नहीं लगी है ?

प्रकाश—नहीं अम्मा, न जाने क्यों आँख खुल गई—मुझसे आज बड़ा अपराध हुआ अम्मा—

करुणा ने उसके मुख की ओर स्नेह के नेत्रों से देखा।

प्रकाश—मैंने आज बुढ़िया के साथ बड़ी नटखटी की। मुझे क्षमा करो। फिर कभी ऐसी शरारत न करूँगा।

यह कहकर रोने लगा। करुणा ने स्नेहाद्रि होकर उसे गले लगा लिया, और उसके कपोलों का चुम्बन करके बोली—बेटा, मुझे खुश करने के लिए यह कह रहे हो, या तुम्हारे मन में सचमुच पठतावा हो रहा है ?

प्रकाश ने खिसकते हुए कहा—नहीं अम्मा, मुझे दिल से अफसोस हो रहा है। अबकी वह बुढ़िया आयेगी, तो मैं उसे बहुत से पैसे दूँगा।

करुणा का हृदय मतवाला हो गया। ऐसा जान पड़ा, आदित्य सामने खड़े वच्चे को आशीर्वाद दे रहे हैं और कह रहे हैं, करुणा, क्षोभ मत कर, प्रकाश अपने पिता का नाम रोशन करेगा। तेरी संपूर्ण कामनाएँ पूरी हो जायँगी।

(३)

लेकिन प्रकाश के कर्म और वचन में मेल न था, और दिनों के साथ उसके चरित्र का यह अंग प्रत्यक्ष होता जाता था। ज़हीन था ही, विश्वविद्यालय से उसे वज़ीफे मिलते थे, करुणा भी उसकी यथेष्ट सहायता करती थी, फिर भी उसका खर्च पूरा न पड़ता था। वह मितव्ययता और सरल जीवन पर विद्वत्ता से भरे हुए व्याख्यान दे सकता था ; पर उसका रहन-सहन फैशन के अंधधक्कों से जौ-भर घटकर न था। प्रदर्शन की धुन उसे हमेशा सवार रहती थी। उसके मन और बुद्धि में निरन्तर द्वन्द्व होता रहता था। मन जाति की ओर था, बुद्धि अपनी ओर। बुद्धि मन को दबाये रखती थी। उसके सामने मन की एक न चलती थी। जाति-सेवा ऊसर की खेती है, वहाँ बड़े-से-बड़ा उपहार जो मिल सकता है, वह है गौरव और यश, पर वह भी स्थायी नहीं, इतना अस्थिर कि क्षण में जीवन-भर की कमाई पर पानी फिर

सकता है। अतएव उसका अंतःकरण अनिवार्य वेग के साथ विलासमय जीवन की ओर झुकता था। यहाँ तक कि धीरे-धीरे उसे त्याग और निग्रह से घृणा होने लगी। वह दुरवस्था और दरिद्रता को हेय समझता था। उसके हृदय न था, भाव न थे, केवल मस्तिष्क था। मस्तिष्क में दर्द कहाँ, दर्द कहाँ? वहाँ तो तर्क है, हौसला है, मंसूबे हैं।

सिंध में बाढ़ आई। हजारों आदमी तबाह हो गये। विद्यालय ने वहाँ एक सेवा-समिति भेजी। प्रकाश के मन में द्वन्द्व होने लगा— जाऊँ या न जाऊँ। इतने दिनों अगर वह परीक्षा की तैयारी करे, तो प्रथम श्रेणी में पास हो। चलते समय उसने बीमारी का बहाना कर दिया। करुणा ने लिखा, तुम सिंध न गये, इसका मुझे खेद है। तुम बीमार रहते हुए भी वहाँ जा सकते थे। समिति में चिकित्सक भी तो थे। प्रकाश ने पत्र का कोई उत्तर न दिया।

उड़ीसा में अकाल पड़ा। प्रजा मक्खियों की तरह मरने लगी। कांग्रेस ने पीड़ितों के लिए एक मिशन तैयार किया। उन्हीं दिनों विद्यालय ने इतिहास के छात्रों को ऐतिहासिक खोज के लिए लंका भेजने का निश्चय किया। करुणा ने प्रकाश को लिखा— तुम उड़ीसा जाओ, किन्तु प्रकाश लंका जाने को लालायित था। वह कई दिन इसी दुविधा में रहा। अंत को सीलोन ने उड़ीसा पर विजय पाई। करुणा ने अबकी उसे कुछ न लिखा। चुपचाप रोती रही।

सीलोन से लौटकर प्रकाश छुट्टियों में घर गया। करुणा उससे खिंची-खिंची रही। प्रकाश मन में लज्जित हुआ और संकल्प किया कि अबकी कोई अवसर आया, तो अम्मई को अवश्य प्रसन्न करूँगा। यह निश्चय करके वह विद्यालय लौटा। लेकिन यहाँ आते ही फिर परीक्षा की फिफ्र सवार हो गई। यहाँ तक कि परीक्षा के दिन आ गये; मगर इम्तहान से फुरसत पाकर भी प्रकाश घर न गया। विद्यालय के एक अध्यापक काश्मीर सैर करने जा रहे थे। प्रकाश उन्हीं के साथ काश्मीर चल खड़ा हुआ। जब परीक्षा-फल निकले, और प्रकाश प्रथम आया, तब उसे घर की याद आई। उसने तुरंत करुणा को पत्र लिखा, और अपने आने की सूचना दी। माता को प्रसन्न करने के लिए उसने दो-चार शब्द जाति-सेवा के विषय में भी लिखे— अब मैं आपकी आज्ञा का पालन करने को तैयार हूँ। मैंने शिक्षा सम्बन्धी कार्य करने का निश्चय किया है।

इसी विचार से मैंने यह विशिष्ट स्थान प्राप्त किया है। हमारे नेता भी तो विद्यार्थियों के आचार्यों ही का सम्मान करते हैं। अभी तक इन उपाधियों के मोह से वे मुक्त

नहीं हुए हैं। यह उपाधि लेकर वास्तव में मैंने अपने सेवा-मार्ग से एक बाधा हटा दी है। हमारे नेता भी योग्यता, सदुत्साह, लगन का उतना सम्मान नहीं करते जितना उपाधियों का ! अब सब मेरी इज्जत करेंगे, और जिम्मेदारी का काम सौंपेंगे, जो पहले माँगे भी न मिलता।

करुणा की आस फिर बँधी।

(४)

विद्यालय खुलते ही प्रकाश के नाम रजिस्ट्रार का पत्र पहुँचा। उन्होंने प्रकाश को इंग्लैंड जाकर विद्याभ्यास करने के लिए सरकारी वज्रोफे की मजूरी की सूचना दी थी। प्रकाश पत्र हाथ में लिपे हर्ष के उन्नाद में जाकर माँ से बोला—अम्मा, मुझे इंग्लैंड जाकर पढ़ने के लिए सरकारी वज्रोफा मिल गया।

करुणा ने उदासोन् भाव से पूछा—तो तुम्हारा क्या इरादा है ?

प्रकाश—मेरा इरादा ? ऐसा अवसर पाकर भला कौन छोड़ता है !

करुणा—तुम तो स्वयंसेवकों में भरती होने जा रहे थे ?

प्रकाश—तो क्या आप समझती हैं, स्वयंसेवक बन जाना ही जाति-सेवा है ? मैं इंग्लैंड से आकर भी तो सेवा कार्य कर सकता हूँ, और अम्मा, सब पूछो, तो एक मैजिस्ट्रेट अपने देश का जितना उपकार कर सकता है, उतना एक हजार स्वयंसेवक मिलकर भी नहीं कर सकते। मैं तो सिविल सर्विस की परीक्षा में बैठूँगा, और मुझे विश्वास है कि सफल हो जाऊँगा।

करुणा ने चकित होकर पूछा—तो क्या तुम मैजिस्ट्रेट हो जाओगे ?

प्रकाश—सेवा-भाव रखनेवाला एक मैजिस्ट्रेट कांग्रेस के एक हजार सभापतियों से ज्यादा उपकार कर सकता है। अखबारों में उसकी लंबी-लंबी तारीफें न छपेंगी, उसकी वक्तृताओं पर तालियाँ न बजेंगी, जनता उसके जुलूस को गाड़ी न खींचेगी, और न विद्यालयों के छात्र उसको अभिनंदन-पत्र देंगे ; पर सच्ची सेवा मैजिस्ट्रेट ही कर सकता है।

करुणा ने आपत्ति के भाव से कहा—लेकिन यही मैजिस्ट्रेट तो जाति के सेवकों को सज़ाएँ देते हैं, उन पर गोलियाँ चलाते हैं ?

प्रकाश—अगर मैजिस्ट्रेट के हृदय में परोपकार का भाव है, तो वह वरसी से वही काम करता है, जो दूसरे गोलियाँ चलाकर भी नहीं कर सकते।

करुणा—मैं यह न मानूँगी । सरकार अपने नौकरों को इतनी स्वाधीनता नहीं देती । वह एक नीति बना देती है, और हर एक सरकारी नौकर को उसका पालन करना पड़ता है । सरकार की पहली नीति यह है कि वह दिन-दिन अधिक संगठित और दृढ़ हो । इसके लिए स्वाधीनता के भावों का दमन करना जरूरी है ; अगर कोई मैजिस्ट्रेट इस नीति के विरुद्ध काम करता है, तो वह मैजिस्ट्रेट न रहेगा । वह हिन्दुस्तानी मैजिस्ट्रेट था, जिसने तुम्हारे बाबूजी को ज़रा-सी बात पर तीन साल की सज़ा दे दी । इसी सज़ा ने उनके प्राण लिये । बेटा, मेरी इतनी बात मानो । सरकारी पदों पर न गिरो । मुझे यह मज़ूर है कि तुम मोटा खाकर और मोटा पहनकर अपने देश की कुछ सेवा करो, इसके बदले कि तुम हाकिम बन जाओ, और शान से जीवन बिताओ । यह समझ लो कि जिस दिन तुम हाकिम की कुर्सी पर बैठोगे, उस दिन से तुम्हारा दिमाग हाकिमों का-सा हो जायगा । तुम यही चाहोगे कि अफसरों में तुम्हारी नेकनामी और तरकी हो । एक गँवारू मिसाल लो । लड़की जब तक मैके में क्वारी रहती है, वह अपने को उसी घर का समझती है ; लेकिन जिस दिन ससुराल चली जाती है, वह अपने घर को दूसरों का घर समझने लगती है । माँ-बाप, भाई-बद सब वही रहते हैं ; लेकिन वह घर अपना नहीं रहता । यही दुनिया का दस्तूर है ।

प्रकाश ने खीन्ककर कहा— तो क्या आप यही चाहती हैं कि मैं ज़िन्दगी-भर चारों तरफ ठोकरें खाता फिरूँ ?

करुणा कठोर नेत्रों से देखकर बोली— अगर ठोकर खाकर आत्मा स्वाधीन रह सकती है, मैं तो कहूँगी, ठोकर खाना अच्छा है ।

प्रकाश ने निश्चयात्मक भाव से पूछा— तो आपकी यही इच्छा है ?

करुणा ने उसी स्वर से उत्तर दिया— हाँ, मेरी यही इच्छा है ।

प्रकाश ने कुछ जवाब न दिया । उठकर बाहर चला गया, और तुरन्त रजिस्ट्रार को इनकारी पत्र लिख भेजा, मगर उसी क्षण से मानों उसके सिर पर विपत्ति ने आसन जमा लिया । विरक्त और विमन अपने कमरे में पड़ा रहता, न वही घूमने जाता, न किसी से मिलता । मुँह लटकाये भीतर आता, और फिर बाहर चला जाता, यहाँ तक कि एक महीना गुज़र गया । न चेहरे पर वह बाली रही, न वह ओज, आँखें अनाथों के मुख की भाँति याचना से भरी हुई, ओठ हँसना भूल गये, मानों

उस इनकारी-पत्र के साथ उसकी सारी सजीवता, सारी चपलता, सारी सरसता बिदा हो गई। कृष्णा उसके मनोभाव समझती थी, और उसके शोक को भुलाने की चेष्टा करती थी ; पर रूठे देवता प्रसन्न न होते थे।

आखिर एक दिन उसने प्रकाश से कहा—बेटा, अगर तुमने विलायत जाने की ठान ली है, तो चले जाओ। मैं मना न करूँगी। मुझे खेद है कि मैंने तुम्हें रोका। अगर मैं जानती कि तुम्हें इतना आघात पहुँचेगा, तो कभी न रोकती। मैंने तो केवल इस विचार से रोका था कि तुम्हें जाति-सेवा में मग्न देखकर तुम्हारे बाबूजी की आत्मा प्रसन्न होगी। उन्होंने चलते समय यहो वसीयत की थी।

प्रकाश ने रुखाई से जवाब दिया—अब क्या जाऊँगा। इनकारी खत लिख चुका। मेरे लिए कोई अब तक बैठा थोड़े ही होगा। कोई दूसरा छद्म चुन लिया गया होगा। और फिर करना ही क्या है। जब आपकी मर्जी है कि गाँव-गाँव की खाक छानता फिँसूँ, तो वही सही।

कृष्णा का गर्व चूर-चूर हो गया। इस अनुमति से उसने वाधा का काम लेना चाहा था ; पर सफल न हुई। बोलो—अभी कोई न चुना गया होगा। लिख दो, मैं जाने को तैयार हूँ।

प्रकाश ने झुँझलाकर कहा—अब कुछ नहीं हो सकता। लोग हँसो टकायेंगे। मैंने तय कर लिया है कि जीवन को आपकी इच्छा के अनकूल बनाऊँगा।

कृष्णा—तुमने अगर शुद्ध मन से यह इरादा किया होता, तो यों न रहते। तुम मुझसे सत्याग्रह कर रहे हो ; अगर मन को दबाकर, मुझे अपनी राह का काँटा समझकर, तुमने मेरी इच्छा पूरी भी की, तो क्या। मैं तो जब जानती कि तुम्हारे मन में आप-ही-आप सेवा का भाव उत्पन्न होता। तुम आज ही रजिस्ट्रार साहब को पत्र लिख दो।

प्रकाश—अब नहीं लिख सकता।

‘तो इसी शोक में तने बैठे रहोगे ?’

‘लाचारी है।’

कृष्णा ने और कुछ न कहा। ज़रा देर में प्रकाश ने देखा कि वह कहीं जा रही है ; मगर वह कुछ बोल नहीं। कृष्णा के लिए बाहर आना-जाना कोई अपाधरण

बात न थी ; लेकिन जब संध्या हो गई, और करुणा न आई, तो प्रकाश को चिन्ता होने लगी । अम्मा कहाँ गईं ? यह प्रश्न बार-बार उसके मन में उठने लगा ।

प्रकाश सारी रात द्वार पर बैठा रहा । भाँति-भाँति को शकाएँ मन में उठने लगीं । उसे अब याद आया, चलते समय करुणा कितनी उदास थी, उसकी आँखें कितनी लाल थीं । यह बातें प्रकाश को उस समय क्यों न नज़र आईं ! वह क्यों स्वार्थ में अन्धा हो गया था ।

हाँ, अब प्रकाश को याद आया—माता ने साफ-सुथरे कपड़े पहने थे । उनके हाथ में छतरी भी थी, तो क्या वह कहीं बहुत दूर गई हैं ? किससे पूछे ? एक अनिष्ट के भय से प्रकाश रोने लगा ।

श्रावण की अँघेरी भयानक रात थी । आकाश में श्याम मेघमालाएँ, भीषण स्वप्न की भाँति छाई हुई थीं, प्रकाश रह-रहकर आकाश की ओर देखता था, मानों करुणा उन्हीं मेघमालाओं में छिपी बैठी है । उसने निश्चय किया, सबेरा होते ही माँ को खोजने चलाँगा और अगर---

किसी ने द्वार खटखटाया । प्रकाश ने दौड़कर खोला, तो देखा, करुणा खड़ी है । उसका मुख-मडल इतना खोया हुआ, इतना कष्ट था, जैसे आज ही उसका सोहाग उठ गया है, जैसे ससार में अब उसके लिए कुछ नहीं रहा, जैसे वह नदी के किनारे खड़ी अपनी लक्ष्मी हुई नाव को दृष्टि देख रही है, और कुछ कर नहीं सकती ।

प्रकाश ने अधीर होकर पूछा—अम्मा, कहीं चली गई थीं ? बहुत देर लगाई ?

करुणा ने भूमि की ओर ताकते हुए जवाब दिया—एक काम से गई थी । देर हो गई ।

यह कहते हुए उसने प्रकाश के सामने एक बंद लिफाफा फेंक दिया । प्रकाश ने झटपट होकर लिफाफा उठा लिया । ऊपर ही विद्यालय की मुहर थी । तुरन्त लिफाफा खोलकर पढ़ा । हलकी-सी लालिमा चेहरे पर दौड़ गई । पूछा—यह तुम्हें कहाँ मिल गया अम्मा ?

करुणा—तुम्हारे रजिस्ट्रार के पास से लाई हूँ ।

‘क्या तुम वहाँ चली गई थीं ?’

‘और क्या करती ।’

‘कल तो गाड़ी का समय न

मोटर ले ली थी ।’

प्रकाश एक क्षण तक मौन खड़ा रहा। फिर कुण्ठित स्वर में बोला—जब तुम्हारी इच्छा नहीं है, तो क्यों मुझे भेज रही हो ?

करुणा ने विरक्त भाव से कहा—इसलिए कि तुम्हारी जाने की इच्छा है। तुम्हारा यह मलिन वेष नहीं देखा जाता। अपने जीवन के बीस वर्ष तुम्हारी हित-कामना पर अर्पित कर दिये ; अब तुम्हारी महत्वाकांक्षा की हत्या नहीं कर सकती। तुम्हारी यात्रा सफल हो, यही मेरी हार्दिक अभिलाषा है।

करुणा का कण्ठ सूँध गया और कुछ न कह सकी।

(५)

प्रकाश उसी दिन से यात्रा की तैयारियाँ करने लगा। करुणा के पास जो कुछ था, वह सब खर्च हो गया। कुछ कदम भी लेना पड़ा। नये सूट बने, सूटकेस लिये गये। प्रकाश अपनी धुन में मस्त था। कभी किसी चोज़ की क्रमादेश लेकर आता, कभी किसी चोज़ की।

करुणा इस एक सप्ताह में कितनी दुर्बल हो गई है, उसके बालों पर कितनी सफेदी आ गई है, चेहरे पर कितनी झुर्रियाँ पड़ गई हैं, यह उसे कुछ न नज़र आता। उसकी आँखों में इंग्लैंड के दृश्य समाये हुए थे। महत्वाकांक्षा आँखों पर परदा डाल देती है।

प्रस्थान का दिन आया। आज कई दिनों के बाद धूर निकली थी। करुणा स्वामी के पुराने कपड़ों को बाहर निकाल रही थी। उनको गाढे की चादरें, खहर के कुरते और पाजमे और लिहाफ अभी तक सटूक में सजित थे। प्रतिवर्ष वे धूर में सुखाये जाते, और झाड़-पोंछकर रख दिये जाते थे। करुणा ने आज फिर उन कपड़ों को निकाला, मगर सुखाकर रखने के लिए नहीं, सरोबों को बांट देने के लिए। वह आज पति से नाराज़ है। वह लुटिया, डोर और घड़ी जो आदित्य की चिरसगिनी थी और जिनकी आज बीस वर्ष से करुणा ने उपासना की थी, आज निकालकर आँगन में फेंक दी गई, वह म्मोलो जो बरसात आदित्य के कपड़ों पर आरुढ़ रह चुके थे, आज कूड़े में डाल दी गई ; वह चित्र जिसके सामने आज बीस वर्ष से करुणा घिर झुकाती थी, आज बड़ी निर्दयता से भूमि पर डाल दिया गया। पति का कोई स्मृति-चिह्न वह अब अपने घर में नहीं रखना चाहती। उसका अन्तःकरण शोक और निराशा से विदीर्ण हो गया है और पति के सिवा वह किस पर क्रोध उतारे ? कौन उसका अपना है ? वह

किससे अपनी व्यथा बहे ? किसे अपनी छाती चौरकर दिखाये ? वह होते तो क्या आज प्रकाश दासता की ज़खीर गले में ढालकर फूला न समाता ? उसे कौन समझाये कि आदित्य भी इस अवसर पर पछताने के सिवा और कुछ न कर सकते ।

प्रकाश के मित्रों ने आज उसे बिदाई का भोज दिया था । वहाँ से वह सन्ध्या समय कई मित्रों के साथ मोटर पर लौटा । सफ़र का सामान मोटर पर रख दिया गया । तब वह अन्दर जाकर माँ से बोला— अम्माँ, जाता हूँ । बम्बई पहुँचकर पत्र लिखूँगा । तुम्हें मेरी कसम, रोना मत, और मेरे खतों का जवाब बराबर देना ।

जैसे किसी लाश को बाहर निकालते समय सम्बन्धियों का धैर्य छूट जाता है, रुके हुए आँसू निकल पड़ते हैं और शोक की तरंगें उठने लगती हैं, वही दशा करुणा की हुई । कलेजे में एक हाहाकार हुआ जिसने उसकी दुर्बल आत्मा के एक-एक अणु को कँपा दिया, मालूम हुआ, पाँव पानी में फिसल गया है, और मैं लहरों में बही जा रही हूँ । उसके मुख से शोक या आशीर्वाद का एक शब्द भी न निकला । प्रकाश ने उसके चरण छुए, अश्रुजल से माता के चरणों को पखारा, फिर बाहर चला गया । करुणा पाषाण-मूर्ति की भाँति खड़ी थी ।

सहसा ग्वाले ने आकर कहा— बहूजी, भइया चले गये । बहुत रोते थे ।

तब करुणा की समाधि टूटी । देखा, सामने कोई नहीं है । घर में मृत्यु का-सा सन्नाटा छाया हुआ है, और मानों हृदय की गति बन्द हो गई है ।

सहसा करुणा की दृष्टि ऊपर उठ गई । उसने देखा कि आदित्य अपनी गोद में प्रकाश की निर्जीव देह लिये खड़े रो रहे हैं । करुणा पछाड़ खाकर गिर पड़ी ।

(६)

करुणा जीवित थी ; पर संसार से उसका कोई नाता न था । उसका छोटा-सा संसार, जिसे उसने अपनी कल्पनाओं के हृदय में रचा था, स्वप्न की भाँति अनन्त में विलीन हो गया था । जिस प्रकाश को सामने देखकर वह जीवन की अँधेरी रात में भी हृदय में आशाओं की सम्पत्ति लिये जा रही थी, वह बुझ गया और सम्पत्ति लुप्त गई । अब न कोई आश्रय था, और न उसकी ज़रूरत । जिन गठनों को वह दोनों वक्त अपने हाथों से दाना-चारा देती और सहलाती थी, अब खूँटे पर बँधी निराश नेत्रों से द्वार की ओर ताकती रहती थी । बच्चों को गले लगाकर चुमकारनेवाला अब

कोई न था। किसके लिए दूध दुहे, मस्का निकाले? खानेवाला कौन था? करुणा ने अपने छोटे-से ससार को अपने ही अन्दर समेट लिया था।

किन्तु एक हो सप्ताह में करुणा के जीवन ने फिर रङ्ग बदला। उसका छोटा-सा ससार फैलते-फैलते विश्व-व्यापी हो गया। जिस लंगर ने नौका को तट से एक केन्द्र पर बाँध रखा था, वह उखड़ गया। अब नौका सागर के आशेष विस्तार में भ्रमण करेगी, चाहे वह उद्दाम तरंगों के वक्ष में ही क्यों न विलीन हो जाय !

करुणा द्वार पर आ बैठी, और महल्ले भर के लड़कों को जमा करके दूध पिलाती। दोपहर तक मक्खन निकालती, और वह मक्खन महल्ले के लड़के खाते। फिर भाँति भाँति के पकवान बनाती, और कुत्तों को खिलाती। अब यही उसका नित्य-का नियम हो गया। चिड़ियाँ, कुत्ते, बिल्लियाँ, चींटे-चींटियाँ सब अपने हो गये। प्रेम का वह द्वार अब किसी के लिए बन्द न था। उस अगुल-भर जगह में, जो प्रकाश के लिए भी काफी न थी, अब समस्त ससार समा गया था।

एक दिन प्रकाश का पत्र आया। करुणा ने उसे उठाकर फेंक दिया। फिर थोड़ी देर के बाद उसे उठाकर फाड़ डाला, और चिड़ियों को दाना चुगाने लगी; मगर जब निशा-योगिनी ने अपनी धूनी जलाई, और वेदनाएँ उससे वरदान माँगने के लिए विफल हो-होकर चलीं, तो करुणा की मनोवेदना भी सजग हो उठी—प्रकाश का पत्र पढ़ने के लिए उसका मन व्याकुल हो उठा। उसने सोचा, प्रकाश मेरा कौन है? मेरा उससे क्या प्रयोजन? हाँ, प्रकाश मेरा कौन है? हृदय ने उत्तर दिया, प्रकाश तेरा सर्वस्व है, वह तेरे उस अमर प्रेम की निशानी है, जिससे तू सदैव के लिए वंचित हो गई। वह तेरे प्राणों का प्राण है, तेरे जीवन-दीपक का प्रकाश, तेरी वंचित कामनाओं का माधुर्य, तेरे अश्रु-जल में विहार करनेवाला हास। करुणा उस पत्र के टुकड़ों को जमा करने लगी, मानों उसके प्राण बिखर गये हों। एक-एक टुकड़ा उसे अपने खोये हुए प्रेम का एक एक पदचिह्न-सा मालूम होता था। जब सारे पुरजे जमा हो गये, तो करुणा दीपक के सामने बैठकर उन्हें देखने लगी, जैसे-जैसे वियोगी हृदय प्रेम के टूटे हुए तारों की रात उन पुरजों को जोड़ने में पुरजों को ठीक स्थान पर रख

ग्रायब हो जाता। उस एक टुकड़े को वह फिर खोजने लगती। सारी रात बीत गई; पर पत्र अभी तक अपूर्ण था।

दिन चढ़ आया, मुहल्ले के लौंडे मक्खन और दूध की चाट में एकत्र हो गये, कुत्तों और बिल्लियों का आगमन हुआ, चिड़ियाँ आ-आकर आँगन में फुदकने लगीं, कोई ओखलो पर बैठी, कोई तुलसी के चौतरे पर; पर करुणा को सिर उठाने की फुरसत नहीं।

दोपहर हुआ। करुणा ने सिर न उठाया। न भूख थी, न प्यास। फिर सन्ध्या हो गई, पर वह पत्र अभी तक अधूरा था। पत्र का आशय समझ में आ रहा था—प्रकाश का जहाज़ कहीं-से कहीं जा रहा है। उसके हृदय में कुछ उठा हुआ है। क्या उठा हुआ है? वह करुणा न सोच सकी। प्यास से तड़पते हुए आदमी की प्यास क्या ओस से बुझ सकती है। करुणा पुत्र की लेखनी से निकले हुए एक-एक शब्द को पढ़ना और उसे अपने हृदय पर अंकित कर लेना चाहती थी।

इस भाँति तीन दिन गुज़र गये। सन्ध्या हो गई थी। तीन दिन की जागो आँखें झरा झपक गईं। करुणा ने देखा, एक लम्बा-चौड़ा कमरा है, उसमें मेजें और कुर्सियाँ लगी हुई हैं, बीच में एक ऊँचे मंच पर कोई आदमी बैठा हुआ है। करुणा ने ध्यान से देखा, वह प्रकाश था।

एक क्षण में एक कैदो उसके सामने लाया गया, उसके हाथ-पाँव में ज़ज़ोर थी, कमर झुकी हुई। यह आदित्य थे।

करुणा की आँखें खुल गईं। आँसू बहने लगे। उसने पत्र के टुकड़ों को फिर खसोट लिया और उसे जलाकर राख कर डाला। राख को एक चुटकी के सिवा वहाँ कुछ न रहा। यही उस ममता की चिता थी, जो उसके हृदय की विदीर्ण किये डालती थी। इसी एक चुटकी राख में उसका गुड़ियोंवाला बचपन, उसका सतत यौवन और उसका तृष्णामय वैधव्य सब समा गया।

प्रातःकाल लोगों ने देखा, तो पक्षी पिंजड़े से उड़ चुका था। आदित्य का चित्र अब भी उसके शून्य हृदय से चिमटा हुआ था। वह भग्न हृदय पति की स्नेह-स्मृति से विश्राम कर रहा था और प्रकाश का जहाज़ योरप चला जा रहा था।

बेटोंवाली विधवा

पण्डित अयोध्यानाथ का देहान्त हुआ तो सबने कहा, ईश्वर आदमी को ऐसी ही मौत दे। चार जवान बेटे थे, एक लड़की। चारों लड़कों के विवाह हो चुके थे, केवल लड़की क्वारी थी। सम्पत्ति भी काफी छोटी थी। एक पक्का मकान, दो बगोचे, कई हज़ार के गहने और बीस हज़ार नक़द। विधवा फूलमती को शोक तो हुआ और कई दिन तक बेहाल पड़ी रही; लेकिन जवान बेटों को सामने देखकर उसे ठाढ़स हुआ। चारों लड़के एक से-एक सुशोल, चारों बहुएँ एक-से-एक बढ़कर आज्ञाकारिणी। जब वह रात को लेटती, तो चारों बारी-बारी से उसके पाँव दवातीं, वह स्नान करके ठठती, तो उसकी साड़ी छाँटतीं। सारा घर उसके इशारे पर चलता था। नज़ा लड़का कामता एक दफ़्तर में ५०५ पर नौकर था, छोटा उमानाथ डाकटरी पास कर चुका था और कहीं औषधालय खोलने की फ़िक्र में था, तीसरा दयानाथ बी० ए० में फेल हो गया था और पत्रिकाओं में लेख लिखकर कुछ न-कुछ कमा लेता था, चौथा सीतानाथ चारों में सबसे कुशाग्र और होनहार था और अबकी साल बी० ए० प्रथम श्रेणी में पास करके एम० ए० की तैयारी में लगा हुआ था। किसी लड़के में वह दुर्व्यसन वह, छैलापन, वह लुटारूपन न था, जो माता-पिता को जलाता और कुल-भर्यादा को दुबाता है। फूलमती घर की मालकिन थी। गोकि कुज़ियाँ बड़ी बहू के पास रहती थीं—बुढ़िया में वह अधिकार-प्रेम न था, जो वृद्धजनों को कटु और कलहशील बना दिया करता है; किन्तु उसकी इच्छा के बिना कोई बालक मिठाई तक न मँगा सकता था।

सन्ध्या हो गई थी। पण्डितजी को मरे आज बारहवाँ दिन था। कल तेरही है। ब्रह्मभोज होगा। बिरादरो के लोग निमन्त्रित होंगे। उसी की तैयारियाँ हो रही थीं। फूलमती अपनी कोठरी में बैठी देख रही थी, कि पल्लेदार बोरे में आटा लाकर रख रहे हैं। बी के टिन आ रहे हैं। शाक भाजी के टोकरे, शक्कर की बोरियाँ, दही के मटके चले आ रहे हैं। महापात्र के लिए दान की चीजें लाई गईं—बर्तन, कपड़े, पलग, बिछावन, छाते, जूते, छड़ियाँ, लालटेन आदि, किन्तु फूलमती को कोई चीज़

नहीं दिखाई गई। नियमानुसार ये सब सामान उसके पास आने चाहिए थे। वह प्रत्येक वस्तु को देखती, उसे पसन्द करती, उसकी मात्रा में कमो-वेशी का फैसला करती; तब इन चीजों को भण्डारे में रखा जाता। क्यों उसे दिखाने और उसकी राय लेने की ज़रूरत नहीं समझी गई? अच्छा! वह आटा तीन ही बोरा क्यों आया? उसने तो पाँच बोरों के लिए कहा था। घी भी पाँच ही कनस्तर है। उसने तो दस कनस्तर मँगवाये थे? इसी तरह शाक-भाजो, शकर, दही आदि में भी कमो की गई होगी। किसने उसके हुक्म में हस्तक्षेप किया? जब उसने एक बात तय कर दी, तब किसे उसको घटाने-बढ़ाने का अधिकार है?

आज चालीस वर्षों से घर के प्रत्येक मामले में फूलमती की बात सर्वमान्य थी। उसने सौ कहा तो सौ खर्च किये गये, एक कहा तो एक। किसी ने मोन-मेष न की। यहाँ तक कि पं० अयोध्यानाथ भी उसकी इच्छा के विरुद्ध कुछ न करते थे; पर आज उसकी आँखों के सामने प्रत्यक्ष रूप से उसके हुक्म की उपेक्षा की जा रही है। इसे वह क्योंकर स्वीकार कर सकती!

कुछ देर तक तो वह जन्त किये बैठी रहो; पर अन्त में न रहा गया। स्वायत्त शासन उसका स्वभाव हो गया था। वह क्रोध में भरो हुई आई और कामतानाथ से बोली—क्या आटा तीन ही बोरे लाने? मैंने तो पाँच बोरों के लिए कहा था। और घी भी पाँच ही टिन मँगवाया! तुम्हें याद है, मैंने दस कनस्तर कहा? किफायत को मैं बुरा नहीं समझती; लेकिन जिसने यह कुर्आ खोदा उसी की आत्मा पानी को तरसे, यह कितनी लज्जा की बात है!

कामतानाथ ने क्षमा-याचना न की, अपनी भूल भी स्वीकार न की, लज्जित भी नहीं हुआ। एक मिनट तो विद्रोही भाव से खड़ा रहा, फिर बोला—हम लोगों को खलाह तीन ही बोरों की हुई और तीन बोरे के लिए पाँच टिन घी काफी था। इसी हिसाब से और चीजें भी कम कर दी गई हैं।

फूलमती उग्र होकर बोली—किसकी राय से आटा कम किया गया?

‘हम लोगों की राय से।’

‘तो मेरी राय कोई चीज़ नहीं है?’

‘है क्यों नहीं; लेकिन अपना हानि-लाभ तो हम भी समझते हैं।’

फूलमती हक्का-बक्का होकर उसका मुँह ताकने लगी। इस वाक्य का आशय उसको

समझ में न आया। अपना हानि-लाभ। अपने घर में हानि-लाभ को जिम्मेदार वह आप है। दूसरों को, चाहे वे उसके पेट के जन्मे पुत्र ही क्यों न हों, उसके कामों में हस्तक्षेप करने का क्या अधिकार? यह लौंडा तो इस ठिठाई से जवाब दे रहा है, मानों घर उसी का है, उसो ने भर-भरकर गृहस्थी जोड़ी है, मैं तो गैर हूँ। ज़रा इसकी हेकड़ी तो देखो।

उसने तमतमाये हुए मुख से कहा—मेरे हानि-लाभ के जिम्मेदार तुम नहीं हो। मुझे अखितयार है, जो उचित समझूँ वह कहूँ। अभी जाकर दो बोरे आटा और पाँच टिन घी और लाखो और आगे के लिए खरबदार, जो किसी ने मेरी बात काटी।

अपने विचार में उसने काफी तम्बोह कर दी थी। शायद इतनी कठोरता अनावश्यक थी। उसे अपनी उग्रता पर खेद हुआ। लड़के हो तो हैं, समझें होंगे, कुछ किरफायत करनी चाहिए। मुझसे इसलिए न पूछा होगा कि अम्मा तो खुद हरेक काम में किरफायत किया करती हैं। अगर इन्हें मालूम होता, कि इस काम में मैं किरफायत पसन्द न कहूँगी; तो कभी इन्हें मेरी उपेक्षा करने का साहस न होता। यद्यपि कामतानाथ अब भी उसी जगह खड़ा था और उसको भावभगी से ऐसा ज्ञात होता था कि इस आज्ञा का पालन करने के लिए वह बहुत उत्सुक नहीं, पर फूलमती निश्चिन्त होकर अपनी कोठरी में चली गई। इतनी तम्बोह पर भी किसी को उसकी अवज्ञा करने का सामर्थ्य हो सकता है, इसकी सम्भावना का ध्यान भी उसे न आया।

पर ज्यों-ज्यों समय बीतने लगा, उस पर यह हकीकत खुलने लगी कि इस घर में अब उसकी वह हैसियत नहीं रही, जो दस-बारह दिन पहले थी। सम्बन्धियों के यहाँ से नेवते में शकर, मिठाई, दही, अचार आदि आ रहे थे। बड़ी बहू इन वस्तुओं को स्वामिनी-भाव से सँभाल-सँभालकर रख रही थी। कोई भी उससे पूछने नहीं आता। विरादरी के लोग भी जो कुछ पूछते हैं, कामतानाथ से, या बड़ी बहू से। कामतानाथ कहाँ का बड़ा इन्तज़ामकार है, रात-दिन भग पिये पड़ा रहता है। किसी तरह रो-धोकर दफ़्तर चला जाता है। उसमें भी महीने में पन्द्रह नाणों से कम नहीं होते। वह तो कहो; साहब पण्डितजी का लिहाज करता है, नहीं अब तक कभी का निकास देता। और बड़ी बहू-जैसी फूहड़ औरत भला इन बातों को क्या समझेगी। अपने कपड़े लत तक तो जतन से रख नहीं सकती, चली है गृहस्थी चलाने। भद होगी और क्या। सब मिलकर कुल की नाक कटवायेंगे। वक्त पर कोई-न-कोई चोज़ कम्

हो जायगी ! इन कामों के लिए बड़ा अनुभव चाहिए । कोई चीज़ तो इतनी बन जायगी, कि मारी-मारी फिरेगी । कोई चीज़ इतनी कम बनेगी कि किसी पत्तल पर पहुँचेगी, किसी पर नहीं । आखिर इन सबों को हो क्या गया है । अच्छा, बहू तिजोरी क्यों खोल रही है ? वह मेरी आज्ञा के बिना तिजोरी खोलनेवाली कौन होती है ? कुझी उसके पास है अवश्य ; लेकिन जब तक मैं रुपये न निकलवाऊँ, तिजोरी नहीं खुलती । आज तो इस तरह खोल रही है, मानों मैं कुछ हूँ ही नहीं । यह मुझसे न बदरित होगा ।

वह झमककर उठी और बड़ी बहू के पास जाकर कठोर स्वर में बोली—तिजोरी क्यों खोलती हो बहू, मैंने तो खोलने को नहीं कहा ?

बड़ी बहू ने निस्सकोच भाव से उत्तर दिया—बाज़ार से सामान आया है, तो उसका दाम न दिया जायगा ?

‘कौन चीज़ किस भाव से आई है, और कितनी आई है, यह मुझे कुछ नहीं मालूम । जब तक हिसाब-किताब न हो जाय, रुपये कैसे दिये जायँ ?’

‘हिसाब-किताब सब हो गया है ।’

‘किसने किया ?’

‘अब मैं क्या जानूँ किसने किया ? जाकर मरदों से पूछो । मुझे हुक्म मिला, रुपये काकर दे दो, रुपये लिये जाती हूँ ।’

फूलमती खून का घूँट पीकर रह गई । इस वक्त बिगड़ने का अवसर न था । घर में मेहमान स्त्री-पुरुष भरे हुए थे । अगर इस वक्त उसने लड़कों को डाँटा तो लोग यही कहेंगे कि इनके घर में पण्डितजी के मरते ही फूट पड़ गई । दिल पर पत्थर रखकर फिर अपनी कोठरी में चली आई । जब मेहमान बिदा हो जायँगे, तब वह एक-एक की खबर लेगी । तब देखेगी, कौन उसके सामने आता है और क्या कहता है । इनकी सारी चौकड़ी भुला देगी ।

किन्तु कोठरी के एकान्त में भी वह निश्चित न बैठो थो । सारी परिस्थिति को गिद्ध-दृष्टि से देख रही थी, कहाँ सत्कार का कौन-सा नियम भग होता है, कहाँ मर्यादा की उपेक्षा की जाती है । भोज आरम्भ हो गया । सारी बिरादरी एक साथ पक़्त में बिठा दी गई । आँगन में मुश्किल से दो सौ आदमी बैठ सकते हैं । ये पाँच सौ आदमी इतनी-सी जगह में कैसे बैठ जायँगे ? क्या आदमी के ऊपर आदमी

बिठाये जायेंगे ? दो पगतों में लोग बिठाये जाते तो क्या बुराई हो जाती ? यही तो होता कि बारह बजे की जगह भोज दो बजे समाप्त होता ; मगर यहाँ तो सबको सोने की जल्दी पड़ी हुई है । किसी तरह यह बला सिर से टले और चैन से सोयें । लोग कितने सटकर बैठे हुए हैं कि किसी को हिलने की भी जगह नहीं । पत्तल एक-पर-एक रखे हुए हैं । पुरियाँ ठण्ढी हो गई, लोग गरम-गरम माँग रहे हैं । मैदे की पुरियाँ ठण्ढी होकर चिमड़ी हो जाती हैं । इन्हें कौन खायेगा ? रसोइये को कड़ाव पर से न जाने क्यों उठा दिया गया ? यही सब बातें नाक कटाने की हैं ।

सहसा शोर मचा, तरकारियों में नमक नहीं । बड़ी बहू जल्दी-जल्दी नमक पीसने लगी । फूलमती क्रोध के मारे ओठ चबा रही थी ; पर इस अवसर पर मुँह न खोल सकती थी । बारे नमक पिसा और पत्तलों पर डाला गया । इतने में फिर शोर मचा—पानी गरम है, ठण्ढा पानी लाओ । ठण्ढे पानी का कोई प्रबन्ध न था, बर्फ भी न मँगाई गई थी । आदमी बाज़ार दौड़ाया गया, मगर बाज़ार में इतनी रात गये बर्फ कहाँ ! आदमी खाली हाथ लौट आया । मेहमानों को वही नल का गरम पानी पीना पड़ा । फूलमती का बस चलता, तो लड़कों का मुँह नोच लेती । ऐसी छीछालेदार उसके घर में कभी न हुई थी । उस पर सब मालिक बनने के लिए मरते हैं । बर्फ-जैसी ज़हरी चीज़ मँगवाने की भी किसी को सुधि न थी । सुधि कहाँ से रहे । जब किसी को गप लड़ाने से फुर्सत मिले । मेहमान अपने दिल में क्या कहेंगे कि चले हैं बिरादरी को भोज देने और घर में बर्फ तक नहीं ।

अच्छा, फिर यह हलचल क्यों मच गई ! अरे, लोग पगत से उठे जा रहे हैं । क्या मामला है ?

फूलमती उदासीन न रह सकी । कोठरी से निकलकर बरामदे में आई और कामतानाथ से पूछा—क्या बात हो गई लला ? लोग उठे क्यों जा रहे हैं ?

कामता ने कोई जवाब न दिया । वहाँ से खिसक गया । फूलमती झुँझलाकर रह गई । सहसा कहाँ से मिल गई । फूलमती ने उससे भी वही प्रश्न किया । मालूम हुआ, किसी के शोरबे में मरी हुई चुड़िया निकल आई । फूलमती चित्र-लिखित-सी वहीं खड़ी रह गई । भीतर ऐसा उबाल उठा कि दीवार से सिर टकरा ले । अभागो भोज का प्रबन्ध करने चले थे । इस फूहड़पन की कोई हद है, कितने आदमियों का धर्म सत्यानाश हो गया । फिर पगत कौनों न उठ जायँ ? आँखों से देखकर अपना धर्म

कौन गँवायेगा ? हा ! सारा किया-धरा मिट्टी में मिल गया ? सैकड़ों रूपये पर पानी फिर गया ! बदनामी हुई वह अलग ।

मेहमान उठ चुके थे । पत्तलों पर खाना ज्यों-का-त्यों पड़ा हुआ था । चारों लड़के आँगन में लज्जित खड़े थे । एक दूसरे को इलजाम दे रहा था । बड़ी बहू अपनी देवरानियों पर बिगड़ रही थीं । देवरानियाँ सारा दोष कुमुद के सिर ढालती थीं । कुमुद खड़ी रो रही थी । उसी वक्त फूलमती झुल्लाई हुई आकर बोली—मुँह में कालिख लगी कि नहीं ? या अभी कुछ कसर बाकी है ? झूब मरो, सब-के-सब जाकर चिल्लू-भर पानी में ! शहर में कहीं मुँह दिखाने लायक भी नहीं रहे !

किसी लड़के ने जवाब न दिया ।

फूलमती और भी प्रचण्ड होकर बोली—तुम लोगों को क्या । किसी को शर्म-हया तो है नहीं । आत्मा तो उनकी रो रही है, जिन्होंने अपनी ज़िन्दगी घर की मरजाद बनाने में खराब कर दी । उनकी पवित्र आत्मा को तुमने यों कलङ्कित किया । सारे शहर में थुड़ी-थुड़ी हो रही है । अब कोई तुम्हारे द्वार पर पेशाब करने तो आयेगा नहीं !

कामतानाथ कुछ देर तक तो चुपचाप खड़ा सुनता रहा । आखिर झुँझलाकर बोला—अच्छा, अब चुप रहो अम्मा ! भूल हुई, हम सब मानते हैं, बड़ी भयंकर भूल हुई, लेकिन अब क्या उसके लिए घर के प्राणियों को हलाल कर डालोगी ? सभी से भूलें होती हैं । आदमी पछताकर रह जाता है । किसी की जान तो नहीं मारी जाती ?

बड़ी बहू ने अपनी सफ़ाई दी—हम क्या जानते थे कि बीबी (कुमुद) से इतना-सा काम भी न होगा । इन्हें चाहिए था कि देखकर तरकारी कढ़ाव में ढालतीं । टोकरी उठाकर कढ़ाव में ढाल दी ! इसमें हमारा क्या दोष !

कामतानाथ ने पत्नी को डाँटा—इसमें न कुमुद का क्रसर है, न तुम्हारा, न मेरा । संयोग की बात है । बदनामी भाग में लिखी थी वह हुई, इतने बड़े भोज में एक-एक सुट्टी तरकारी कढ़ाव में नहीं ढाली जाती ! टोकरे-के-टोकरे उँडेल दिये जाते हैं ! कभी-कभी ऐसी दुर्घटना हो ही जाती है ; पर इसमें कैसी जग-हँसाई और कैसी नक-कटाई । तुम खामखाह जले पर नमक छिड़कती हो ।

फूलमती ने दाँत पीसकर कहा—शरमाते तो नहीं, सलटे और बेहयाई की बातें करते हो ।

कामतानाथ ने निस्संकोच होकर कहा—शरमाऊँ क्यों, किसी को चोरी की है ? चीनी में चींटे और आटे में घुन, यह नहीं देखे जाते । पहले हमारी निगाह न पड़ी, वस यही बात बिगड़ गई । नहीं, चुपके-से चुड़िया निकालकर फेंक देते । किसी को खबर भी न होती ।

फूलमती ने चकित होकर कहा—क्या कहता है, मरो चुड़िया खिाकर सबका धर्म बिगाड़ देता ?

कामता हँसकर बोला—क्या पुराने ज़माने की बातें करतो हो अम्मा ? इन बातों से धर्म नहीं जाता ? यह धर्मात्मा लोग जो पत्तल पर से उठ गये हैं, इनमें ऐसा कौन है जो भेड़ बकरी का मांस न खाता हो ? तालाब के कछुए और घोंघे तक तो किसी से बचते नहीं । ज़रा-सी चुड़िया में क्या रखा था !

फूलमती को ऐसा प्रतीत हुआ कि अग्र प्रलय आने में बहुत देर नहीं है । जब पढ़े-लिखे आदमियों के मन में ऐसे अधार्मिक भाव आने लगे, तो फिर धर्म की भगवान् ही रक्षा करें । अपना-सा मुँह लेकर चली गई ।

(२)

दो महीने गुज़र गये हैं । रात का समय है । चारों भाई दिन के काम से छुट्टी पाकर कमरे में बैठे गप शप कर रहे हैं । बड़ी बहू भी षड्यंत्र में शरीक हैं । कुमुद के विवाह का प्रश्न छिड़ा हुआ है ।

कामतानाथ ने मसनद पर टेक लगाते हुए कहा—दादा की बात दादा के साथ गई । मुरारी पण्डित विद्वान् भी हैं और कुलीन भी होंगे । लेकिन जो आदमी अपनी विद्या और कुलीनता को रुपयों पर बेचे, वह नीच है । ऐसे नीच आदमी के लड़के से हम कुमुद का विवाह सेंट में भी न करेंगे, पाँच हज़ार तो दूर की बात है । उसे बताओ धता और किसी दूसरे वर की तलाश करो । हमारे पास कुल बीस हज़ार हो तो हैं । एक-एक हिस्से में पाँच-पाँच हज़ार आते हैं । पाँच हज़ार दहेज़ में दे दें, और पाँच हज़ार नेग-न्योछावर, बाजे-गाजे में उड़ा दें, तो फिर हमारा बधिया हो बैठ जायगी ।

रमानाथ बोले—मुझे अपना औषधायल खोलने के लिए कम-से-कम पाँच हज़ार की ज़रूरत है । मैं अपने हिस्से में से एक पाई भी नहीं दे सकता । फिर खुलते हो आमदनी तो होगी नहीं । कम-से-कम साल-भर घर से खाना पड़ेगा ।

दयानाथ एक समाचार-पत्र देख रहे थे। आँखों से ऐनक उतारते हुए बोले— मेरा विचार भी एक पत्र निकालने का है। प्रस और पत्र में कम-से-कम दस हजार का कैपिटल चाहिए। पाँच हजार मेरे रहेंगे तो कोई-न-कोई सामेदार पाँच हजार का मिल जायगा। पत्रों में लेख लिखकर मेरा निर्वाह नहीं हो सकता।

कामतानाथ ने सिर हिलाते हुए कहा— अजी, राम भजो, सेंट में कोई लेख छापता नहीं, रुपये कौन दिये देता है।

दयानाथ ने प्रतिवाद किया— नहीं, यह बात तो नहीं है। मैं तो कहीं भी बिना पेशगी पुरस्कार लिये नहीं लिखता।

कामता ने जैसे अपने शब्द वापस लिये— तुम्हारी बात मैं नहीं कहता भाई ! तुम तो थोड़ा-बहुत मार लेते हो ; लेकिन सबको तो नहीं मिलता।

बही बहू ने श्रद्धा भाव से कहा— कन्या भाग्यवान हो तो दरिद्र घर में भी सुखी रह सकती है। अभागी हो, तो राजा के घर में भी रोयेगी। यह सब नसीबों का खेल है।

कामतानाथ ने स्त्री की ओर प्रशंसा-भाव से देखा— फिर इसी साल हमें सीता का विवाह भी तो करना है।

सीतानाथ सबसे छोटा था। सिर झुकाये भाइयों की स्वार्थ-भरी बातें सुन-सुनकर कुछ कहने के लिए उतावला हो रहा था। अपना नाम सुनते ही बोला— मेरे विवाह की आप लोग चिन्ता न करें। मैं जब तक किसी धन्ये से न लग जाऊँगा, विवाह का नाम भी न लूँगा, और सच पूछिए तो मैं विवाह करना ही नहीं चाहता। देश को इस समय बालकों की ज़रूरत नहीं, काम करनेवालों की ज़रूरत है। मेरे हिस्से के रुपये आप कुमुद के विवाह में खर्च कर दें। सारी बातें तय हो जाने के बाद यह उचित नहीं है कि पण्डित मुरारीलाल से सम्बन्ध तोड़ लिया जाय।

समा ने तीव्र स्वर में कहा— दस हजार कहाँ से आयेंगे ?

सीता ने डरते हुए कहा— मैं तो अपने हिस्से के रुपये देने कहता हूँ।

‘और शेष ?’

‘मुरारीलाल से कहा जाय कि दहेज में कुछ कमी कर दें। वह इतने स्वार्थान्ध नहीं हैं कि इस अवसर पर कुछ बल खाने को तैयार न हो जायें ; अगर वह तीन हजार में सन्तुष्ट हो जायें, तो पाँच हजार में विवाह हो सकता है।’

उमा ने कामतानाथ से कहा—सुनते हैं भाई साहब ; इसको बातें ?

दयानाथ बोल उठे—तो इसमें आप लोगों का क्या लुकसान है ? यह अपने रुपये दे रहे हैं, खर्च कोजिए। मुरारी पण्डित से हमारा कोई वंश नहीं है। मुझे तो इस बात से खुशी हो रही है कि भला हममें कोई तो त्याग करने योग्य है। इन्हें तत्काल रुपये की ज़रूरत नहीं है। सरकार से वज़्रोफा पाते हो हैं। पास होने पर कहीं-न-कहीं जगह मिल जायगी। हम लोगों की हालत तो ऐसी नहीं है।

कामतानाथ ने दूरदर्शिता का परिचय दिया—लुकसान की एक ही कही। हममें से एक को कष्ट हो तो क्या और लोग बैठे देखेंगे ? यह अभी लड़के हैं, इन्हें क्या मालूम कि समय पर एक रुया एक लाख का काम करता है। कौन जानता है, कल इन्हें विलायत जाकर पढ़ने के सरकारों लिए वज़्रोफा मिल जाय, या सिविल सर्विस में आ जायें। उस वक्त सफ़र की तयारियाँ मैं चार-पाँच हजार लग जायेंगे। तब कियेके सामने हाथ फाँटते फिरेंगे ? मैं यह नहीं चाहता कि दहेज़ के पोके इनको ज़िन्दगी नष्ट हो जाय।

इस तर्क ने सीतानाथ को भी तोड़ लिया। सकुचाता हुआ बोला—हाँ, यदि ऐसा हुआ तो बेशक मुझे रुपये की ज़रूरत होगी।

‘क्या ऐसा होना असम्भव है ?’

‘असम्भव तो मैं नहीं समझता ; लेकिन कठिन अवश्य है। वज़्रोफे उन्हें मिलते हैं, जिनके पास सिफारिशें होती हैं, मुझ कौन पूछता है।’

‘कभी-कभी सिफारिशें धरी रह जाती हैं और बिना सिफारिशवाले बाज़ो मार ले जाते हैं।’

‘तो आप जैसा उचित समझें। मुझे यहाँ तक मज़ूर है कि चाहे मैं विलायत न जाऊँ ; पर कुमुद अच्छे घर जाय।’

कामतानाथ ने निष्ठा-भाव से कहा—अच्छा घर दहेज़ देने हो से नहीं मिलता भैया ! जैसा तुम्हारी भाभी ने कहा, यह नसोबों का खेल है। मैं तो चाहता हूँ कि मुरारीलाल को जवाब दे दिया जाय और कोई ऐसा घर खोजा जाय, जो थोड़े में राज़ी हो जाय। इस विवाह में मैं एक हजार से ज़्यादा नहीं खर्च कर सकता। पण्डित दीनदयाल कैसे हैं ?

उमा ने प्रसन्न होकर कहा—बहुत अच्छे। एम० ए०, बी० ए० न सही, यजमानों से अच्छी आमदनी है।

दयानाथ ने आपत्ति की—अम्मा से भी तो पूछ लेना चाहिए।

कामतानाथ को इसकी कोई ज़रूरत न मालूम हुई। बोले—उनकी तो जैसे बुद्धि ही भ्रष्ट हो गई है। वही पुराने युग की बातें। मुरारोलाल के नाम पर उधार खाये बठी हैं। यह नहीं समझती कि वह ज़माना नहीं रहा। उनको तो बस कुमुद मुरारी पण्डित के घर जाय, चाहे हम लोग तबाह हो जायें।

उमा ने एक शका उपस्थित की—अम्मा अपने सब गहने कुमुद को दे देंगी, देख लीजिएगा।

कामतानाथ का स्वार्थ नीति से विरोह न कर सका। बोले—गहनों पर उनका पूरा अधिकार है। यह उनका स्त्री-धन है। जिसे चाहें, दे सकती हैं।

उमा ने कहा—स्त्री-धन है तो क्या वह उसे छुटा देंगी। आखिर वह भी तो दादा ही की कमाई है।

‘किसी की कमाई हो। स्त्री-धन पर उनका पूरा अधिकार है।’

‘यह कानूनी गोरखधन्धे हैं। बीस हजार में तो चार-हिस्सेदार हों और दस हजार के गहने अम्मा के पास रह जायें। देख लेना, इन्हीं के बल पर वह कुमुद का विवाह मुरारी पण्डित के घर करेंगी।’

उमानाथ इतनी बड़ी रकम को इतनी आसानी से नहीं छोड़ सकता। वह कपट-नीति में कुशल है। कोई कौशल रचकर माता से सारे गहने ले लेगा। उस वक्त तक कुमुद के विवाह की चर्चा करके फूलमती को भड़काना उचित नहीं। कामतानाथ ने सिर हिलाकर कहा—भाई, मैं इन चालों को पसन्द नहीं करता।

उमानाथ ने खिसियाकर कहा—गहने दस हजार से कम के न होंगे।

कामता अविचलित स्वर में बोले—कितने ही के हों, मैं अनिति में हाथ नहीं डालना चाहता।

‘तो आप अलग बैठिए। हाँ, बीच में भाँजी न मारिएगा।’

‘मैं अलग रहूँगा।’

‘और तुम सोता?’

‘मैं भी अलग रहूँगा।’

लेकिन जब दयानाथ से यही प्रश्न किया गया, तो वह समानार्थ से सहयोग करने को तैयार हो गया। दस हजार में ढाई हजार तो उसके होंगे ही। इतनी बड़ी रकम के लिए यदि कुछ कौशल भी करना पड़े तो क्षम्य है।

(३)

फूलमती रात को भोजन करके लेटी थी कि उमा और दया उसके पास जाकर बैठ गये। दोनों ऐसा मुँह बनाये हुए थे, मानों कोई भारी विपत्ति आ पड़ी है। फूलमती ने सशङ्क होकर पूछा—तुम दोनों घबड़ाये हुए मालूम होते हो ?

उमा ने सिर खुजलाते हुए कहा—समाचार-पत्रों में लेख लिखना बड़े जोखिम का काम है अम्मा ! कितना ही बचकर लिखो ; लेकिन कहीं-न-कहीं पकड़ हो ही जाती है। दयानाथ ने एक लेख लिखा था। उस पर पाँच हजार की जमानत माँगी गई है। अगर कल तक जमानत न जमाकर दी गई, तो गिरफ्तार हो जायेंगे और दस साल की सज़ा सुँक जायगी।

फूलमती ने सिर पीटकर कहा—तो ऐसी बातें क्यों लिखते हो बेटी ? जानते नहीं हो आजकल हमारे अदिन आये हुए हैं। जमानत किसी तरह टल नहीं सकती ?

दयानाथ ने अपराधी-भाव से उत्तर दिया—मैंने तो अम्मा ऐसी कोई नहीं लिखी थी ; लेकिन किरमत को क्या कहूँ। हाकिम जिला इतना कड़ा है कि ज़रा भी रिआयत नहीं करता। मैंने जितनी दौड़ धूप हो सकती थी, वह सब कर ली।

‘तो तुमने कामता से रुपये का प्रबन्ध करने को नहीं कहा ?’

उमा ने मुँह बनाया—उनका स्वभाव तो तुम जानती हो अम्मा, उन्हें रुपये प्राणों से प्यारे हैं। इन्हें चाहे काला पानी ही डो जाय, वह एक पाई न देंगे।

दया ने समर्थन किया—मैंने तो उनसे इसका जिक्र ही नहीं किया।

फूलमती ने चारपाई से उठते हुए कहा—चलो, मैं कहती हूँ, देगा कैसे नहीं ? रुपये इसी दिन के लिए होते हैं कि गाढ़कर रखने के लिए ?

समानाथ ने माता को रोककर कहा—नहीं अम्मा, उनसे कुछ न कहो। रुपये तो न देंगे, उल्टे और हाथ हाथ मचायेंगे। उनको अपनी नौकरी की खैरियत मनानो है, इन्हें घर में रहने भी न देंगे। अफसरों में जाकर खबर दे दें तो आश्चर्य नहीं।

फूलमती ने लाचार होकर कहा—तो फिर जमानत का क्या प्रबन्ध करोगे ? मेरे पास तो कुछ नहीं है। हाँ, मेरे गहने हैं, इन्हें ले जाव, कहीं गिरों रखकर जमा-

नत दे दो। और आज से कान पकड़ो कि किसी पत्र में एक शब्द भी न लिखोगे।

दयानाथ कानों पर हाथ रखकर बोला—यह तो नहीं हो सकता अम्मा कि तुम्हारे जेवर लेकर मैं अपनी जान बचाऊँ। दस-पाँच साल की कैद ही तो होगी, झेल लूँगा। यहीं बैठा-बैठा क्या कर रहा हूँ।

फूलमती छाती पीटते हुए बोली—कैसी बातें मुँह से निकालते हो बेठा, मेरे जीते जो तुम्हें कौन गिरफ्तार कर सकता है? उसका मुँह झुलस दूँगी। गहने इसी दिन के लिए हैं या और किसी दिन के लिए। जब तुम्हीं न रहोगे, तो गहने लेकर क्या आग में झोंकूँगी।

उसने पिटारी लाकर उसके सामने रख दी।

दया ने उमा की ओर जैसे फरियाद की आँखों से देखा, और बोला—आपको क्या राह है भाई साहब? इसी मारे मैं कहता था, अम्मा की जताने की ज़रूरत नहीं। जेल ही तो हो जाती या और कुछ।

उमा ने जैसे सिकारिश करते हुए कहा—यह कैसे हो सकता था कि इतनी बड़ी वारदात हो जाती और अम्मा की खबर न होती। मुझसे यह नहीं हो सकता था कि सुनकर पेट में डाल लेता; मगर अब करना क्या चाहिए, यह मैं खुद निर्णय नहीं कर सकता। न तो यही अच्छा लगता है कि तुम जेल जाओ और न यही अच्छा लगता है कि अम्मा के गहने गिरा रखे जायँ।

फूलमती ने व्यथित कण्ठ से पूछा—'क्या तुम समझते हो, मुझे गहने तुमसे ज्यादा प्यारे हैं? मैं तो अपने प्राण तक तुम्हारे ऊपर न्योछावर कर दूँ, गहनों की विसात ही क्या है।

दया ने दृढ़ता से कहा—अम्मा, तुम्हारे गहने तो न लूँगा, चाहे मुझ पर कुछ ही क्यों न आ पड़े। जब आज तक तुम्हारी कुछ सेवा न कर सका, तो किस मुँह से तुम्हारे गहने उठा ले जाऊँ। मुझ-जैसे कपूत को तो तुम्हारी कोख से जन्म हो न लेना चाहिए था। सदा तुम्हें कष्ट ही देता रहा।

फूलमती ने भी उतनी ही दृढ़ता से कहा—तुम अगर यों न लोगे, तो मैं खुद जाकर इन्हे गिरा रख दूँगी और खुद हाकिम ज़िला के पास जाकर जमानत जमा कर भाऊँगी; अगर इच्छा हो तो यह परीक्षा भी ले लो। आँखें बन्द हो जाने के

षाद क्या होगा, भगवान् जानें ; लेकिन जब तक जीतो हूँ, तुम्हारी ओर कोई तिरछी आँखों से देख नहीं सकता ।

उमानाथ ने मानों माता पर एहसान रखकर कहा—अब तो हमारे लिए कोई रास्ता नहीं रहा दयानाथ । क्या हरज है, ले लो , मगर याद रखो, ज्यों ही हाथ में रुपये आ जायँ, गहने छुड़ाने पड़ेंगे । सच कहते हैं, मातृत्व दीर्घ तपस्या है । माता के सिवाय इतना स्नेह और कौन कर सकता है । हम बड़े अभागे हैं कि माता के प्रति जितनी श्रद्धा रखनी चाहिए, उसका शाताश भी नहीं रखते ।

दोनों ने जैसे बड़े धर्म-सकट में पड़कर गहनों को पिटारी सँभाली और चलते पड़े । माता वात्सल्य-भरी आँखों से उनकी ओर देख रही थी, और उसकी सम्पूर्ण आत्मा का आशीर्वाद जैसे उन्हें अपनी गोद में समेट लेने के लिए व्याकुल हो रहा था । आज कई महोने के बाद उसके भग्न मातृ हृदय को अपना सवस्व अर्पण करके जैसे आनन्द की विभूति मिली । उसकी स्वामिनी-कल्पना इस त्याग के लिए, इसी आत्म-समर्पण के लिए जैसे कोई मार्ग ढूँढ़ती रहती थी । अधिकार या लोभ या ममता के बर्दा गन्ध तक न थी । त्याग ही उसका आनन्द और त्याग ही उसका अधिकार है । आज अपना खोया हुआ अधिकार पाकर, अपनी सिरजी हुई प्रतिमा पर अपने प्राणों को भेंट करके वह निहाल हो गई ।

(४)

तीन महीने और गुज़र गये । माँ के गहनों पर हाथ साफ़ करके चारों भाई उसकी दिल-जोई करने लगे थे । अपनी स्त्रियों को भी समझाते रहते थे कि उसका दिल न दुखायें । अगर थोड़े से शिष्टाचार से उसकी आत्मा को शान्ति मिलती है, तो इसमें क्या हानि है । चारों करते अपने मन की , पर माता से सलाह ले लेते । या ऐसा जाल फैलाते कि वह सरला उनकी बातों में आ जाते और हरेक काम में सहमत हो जाती । बाप को बेचना उसे बहुत बुरा लगता था ; लेकिन चारों ने ऐसा माया रची कि वह उसे बेचने पर राज़ी हो गई ; किन्तु कुमुद के विवाह के विषय में मत्तक्य न हो सका । माँ प० मुरारीलाल पर ज़मी हुई थी, लड़के दीनदयाल पर अड़े हुए थे । एक दिन आपस में कलह हो गया ।

फूलमती ने कहा—माँ-बाप की कमाई में बेटों का हिस्सा भी है । तुम्हें सोलह

हज़ार का एक बाघ मिला, पच्चीस हज़ार का एक मकान । बीस हज़ार नक़द में क्या पाँच हज़ार भी कुमुद का हिस्सा नहीं है ?

कामतानाथ ने नन्नता से कहा—अम्मा, कुमुद आपकी लड़की है, तो हमारी बहिन है । आप दो-चार साल में प्रस्थान कर जायेंगी ; पर हमारा धीर उसका बहुत दिनों तक सम्बन्ध रहेगा । तब यथाशक्ति कोई ऐसी बात न करेंगे, जिससे उसका अमङ्गल हो ; लेकिन हिस्से की बात कहती हो, तो कुमुद का हिस्सा कुछ नहीं । दादा जीवित थे तब और बात थी । वह उसके विवाह में जितना चाहते, खर्च करते । कोई उनका हाथ न पकड़ सकता था ; लेकिन अब तो हमें एक-एक पैसे की क़िफ़ायत करनी पड़ेगी । जो काम एक हज़ार में हो जाय उसके लिए पाँच हज़ार खर्च करना कहाँ की बुद्धिमानी है ?

उमानाथ ने सुधारा—पाँच हज़ार क्यों, दस हज़ार कहिए ।

कामता ने भवें सिकोड़कर कहा—नहीं, मैं पाँच हज़ार ही कहूँगा । एक विवाह में पाँच हज़ार खर्च करने की हमारी हैसियत नहीं है ।

फूलमती ने ज़िद पकड़कर कहा—विवाह तो मुरारीलाल के पुत्र से ही होगा, पाँच हज़ार खर्च हों, चाहे दस हज़ार । मेरे पति की कमाई है । मैंने मर-मरकर जोड़ा है । अपनी इच्छा से खर्च कहूँगी । तुम्हीं ने मेरी कोख से नहीं जन्म लिया है । कुमुद भी उसी कोख से आई है । मेरी आँखों में तुम सब एक बराबर हो । मैं किसी से कुछ माँगती नहीं । तुम बैठे तमाशा देखो, मैं सब कुछ कर लूँगी । बीस हज़ार में पाँच हज़ार कुमुद का है ।

कामतानाथ को अब कड़वे सरय की शरण लेने के सिवा और कोई मार्ग न रहा । बोला—अम्मा, तुम बरबस बात बढ़ाती हो । जिन रुपयों को तुम अपना समझती हो, वह तुम्हारे नहीं हैं, हमारे हैं । तुम हमारी अनुमति के बिना उनमें से कुछ नहीं खर्च कर सकती ।

फूलमती को जैसे सर्प ने डस लिया—क्या कहा ! फिर तो कहना ! मैं अपने ही सच्चे रुपये अपनी इच्छा से नहीं खर्च कर सकती ?

‘वह रुपये तुम्हारे नहीं रहे, हमारे हो गये ।’

‘तुम्हारे होंगे ; लेकिन मेरे मरने के पीछे ।’

‘नहीं, दादा के मरते ही हमारे हो गये ।’

उमानाथ ने बेहयाई से कहा—अम्मा कानून-क्रायदा तो जानतीं नहीं, नाहक उलझती हैं ।

फूलमती क्रोध-विह्वल होकर बोली—भाइ में जाय तुम्हारा कानून । मैं ऐसे कानून को नहीं मानती । तुम्हारे दादा ऐसे कोई बड़े धन्नासेठ न थे । मैंने ही पेट और तन काटकर यह गृहस्थो जोड़ी है, नहीं आज बैठने को छाँह न मिलती । मेरे जोते-जो तुम मेरे रुपये नहीं छू सकते । मैंने तीन भाइयों के विवाह में दस दस हजार खर्च किये हैं । वही मैं कुमुद के विवाह में भी खर्च करूँगी ।

कामतानाथ भी गर्म पड़ा—आपको कुछ भी खर्च करने का अधिकार नहीं है ।

उमानाथ ने बड़े भाई को डाँटा, आप खामखाह अम्मा के मुँह लगाते हैं भाई साहब । मुरारीलाल को पत्र लिख दीजिए कि तुम्हारे यहाँ कुमुद का विवाह न होगा । बस, छुट्टी हुई । यह क्रायदा-कानून तो जानतीं नहीं, व्यर्थ की बहस करती हैं ।

फूलमती ने सयमित स्वर में कहा—अच्छा, क्या कानून है, ज़रा मैं भी सुनूँ ?

उमा ने निरीह भाव से कहा—कानून यही है कि बाप के मरने के बाद जाय-दाद बेटों की हो जाती है । माँ का हक केवल रोटी-कपड़े का है ।

फूलमती ने तड़पकर पूछा—किसने यह कानून बनाया है ?

उमा शान्त-स्थिर स्वर में बोला—हमारे ऋषियों ने, महाराज मनु ने, और किसने ?

फूलमती एक क्षण अवाक् रहकर आहत कण्ठ से बोली—तो इस घर में मैं तुम्हारे टुकड़ों पर पड़ी हुई हूँ ?

उमानाथ ने न्यायाधोश की निर्ममता से कहा—तुम जैसा समझो ।

फूलमती को सम्पूर्ण आत्मा मानों इस वज्राघात से चीत्कार करने लगी । उसके मुख से जलती हुई चिनगारियों की भाँति यह शब्द निकल पड़े—मैंने घर बनवाया, मैंने सम्पत्ति जोड़ी, मैंने तुम्हें जन्म दिया, पाला और आज मैं इस घर में प्यार हूँ ? मनु का यही कानून है और तुम उसी कानून पर चलना चाहते हो ? अच्छी बात है । अपना घर-द्वार लो । मुझे तुम्हारी आश्रिता बनकर रहना स्वीकार नहीं । इससे कहीं अच्छा है कि मर जाऊँ । बाह रे अन्धेर । मैंने पेड़ लगाया और मैं ही उसकी छाँह में खड़ी नहीं हो सकती ; अगर यही कानून है, तो इसमें भाग लग जाय ।

चारों युवकों पर माता के इस क्रोध और आतङ्क का कोई असर न हुआ ।

क्रान्त का फौलौदी कवच उनकी रक्षा कर रहा था। इन काँटों का उन पर क्या असर हो सकता था।

ज़रा देर में फूलमती उठकर चली गई। आज जीवन में पहली बार उसका वात्सल्य-मग्न मातृत्व अभिशाप बनकर उसे धिक्कारने लगा। जिस मातृत्व को उसने जीवन की विभूति समझा था, जिसके चरणों पर वह सदैव अपनी समस्त अभिलाषाओं और कामनाओं को अर्पित करके अपने को धन्य मानती थी, वही मातृत्व आज उसे उग्र अग्निकुण्ड-सा जान पड़ा, जिसमें उसका जीवन जलकर भस्म हो रहा था।

सन्ध्या हो गई थी। द्वार पर नीम का वृक्ष सिर झुकाये निःस्तब्ध खड़ा था, आनों संसार की गति पर क्षुब्ध हो रहा हो। अस्तावल की ओर प्रकाश और जीवन का देवता फूलमती के मातृत्व ही की भाँति अपनी चिता में जल रहा था।

(५)

फूलमती अपने कमरे में जाकर लेटी, तो उसे मालूम हुआ, उसकी कमर टूट गई है। पति के मरते ही अपने पेट के लड़के उसके शत्रु हो जायेंगे, उसको स्वप्न में भी गुमान न था। जिन लड़कों को उसने अपना हृदय-रक्त पिला-पिलाकर पाला, वही आज उसके हृदय पर यों आघात कर रहे हैं। अब यह घर उसे काँटों की सेज हो रहा था। जहाँ उसकी कुछ कद्र नहीं, कुछ गिनती नहीं, वहाँ अनाथों की भाँति पड़ी रोटियाँ खाये, यह उसकी अभिमानी प्रकृति के लिए असह्य था।

पर उपाय ही क्या था। वह लड़कों से अलग होकर रहे भी तो नाक किसकी कटेगी ! संसार उसे थूके तो क्या, और लड़कों को थूके तो क्या ; बदनामी तो उसी की है। दुनिया यह तो कहेगी कि चार जवान बेटों के होते बुढ़िया अलग पड़ी हुई मजबूरी करके पेट पाल रही है। जिन्हें उसने हमेशा नीच समझा, वही उस पर हँसेंगे। नहीं, वह अपमान इस अनादर से कहीं ज्यादा हृदय-विदारक था। अब अपना और घर का परदा ढका रखने में ही कुशल है। हाँ, अब उसे अपने को नई परिस्थितियों के अनुकूल बनाना पड़ेगा। समय बदल गया है। अब तक स्वामिनी बनकर रही, अब लौंडी बनकर रहना पड़ेगा। ईश्वर की यही इच्छा है, अपने बेटों की बातें और लातें सौरों की बातें और लातों की अपेक्षा फिर भी सनौमत हैं।

वह बड़ी देर तक मुँह ढाँपे अपनी दशा पर रोती रही। सारी रात इसी आत्म-चेदना में कट गई। शरद का प्रभात डरता-डरता ऊषा की गोद से निकला, जैसे कोई

क़ौदी छिपकर जेल से भाग आया हो। फूलमती अपने नियम के विरुद्ध आज तक के ही उठी, रात-भर में उसका मानसिक परिवर्तन हो चुका था। सारा घर सो रहा था और वह आँगन में झाड़ू लगा रही थी। रात-भर ओस में भीगी हुई पक्की ज़मीन उसके नंगे पैरों में काँटों की तरह चुभ रही थी। पण्डितजी उसे कभी इतने सवेरे उठने न देते थे। शीत उसके लिए बहुत हानिकर था; पर अब वह दिन नहीं रहे। प्रकृति को भी समय के साथ बदल देने का प्रयत्न कर रही थी। झाड़ू से फुर्सत पाकर उसने आग जलाई और चावल-दाल की ककड़ियाँ चुनने लगी। कुछ देर में लड़के जागे। बहुत उठी। सभी ने बुढ़िया को सुदीं से सिकुड़े हुए काम करते देखा, पर किसी ने यह न कहा कि अम्मा, क्यों हलकान होती हो? शायद सब-के-सब बुढ़िया के इस मान-मर्दन पर प्रसन्न थे।

आज से फूलमती का यही नियम हो गया कि जो तोड़कर घर का काम करना, और अन्तरंग नीति से अलग रहना, उसके मुख पर जो एक आत्मगौरव झलकता रहता था, उसकी जगह अब गहरी वेदना छाई हुई नज़र आती थी। जहाँ बिजली जलती थी, वहाँ अब तेल का दिया टिमटिमा रहा था, जिसे बुझा देने के लिए हवा का एक हलका-सा झोंका काफी है।

मुरारीलाल को इन्कारी पत्र लिखने की बात पक्की हो ही चुकी थी। दूसरे दिन पत्र लिख दिया गया। दीनदयाल से कुमुद का विवाह निश्चित हो गया, दीनदयाल की उम्र चालीस से कुछ अधिक थी, मर्यादा में भी कुछ हेठे थे; पर रोटी-दाल से खुश थे। बिना किसी ठहराव के विवाह करने पर राज़ी हो गये। तिथि नियत हुई बारात आई, विवाह हुआ और कुमुद बिदा कर दी गई। फूलमती के दिल पर क्या गुज़र रही थी, उसे कौन जान सकता है। कुमुद के दिल पर क्या गुज़र रही थी, इसे कौन जान सकता है; पर चारों भाई बहुत प्रसन्न थे, मानों उनके हृदय का काँटा निकल गया हो। ऊँचे कुल की कन्या, मुँह कैसे खोलती। भाग्य में सुख भोगना लिखा होगा, सुख भोगेगी, दुःख भोगना लिखा होगा, दुःख झेलेगी। हरि-इच्छा बेकसों का अन्तिम अवलम्ब है। घरवालों ने जिससे विवाह कर दिया, उसमें हज़ार ऐव हों, तो भी वह उसका उपास्य, उसका स्वामी है। प्रतिरोध उसकी कल्पना से परे था।

फूलमती ने किसी काम में दखल न दिया। कुमुद को क्या दिया गया, मेहमानों का कैसा सत्कार किया गया, किसके यहाँ से नेवते में क्या आया, किसी बात से भी

उसे सरोकार न था। उससे कोई सलाह भी ली गई तो यही कहा—बेटा, तुम लोग जो करते हो, अच्छा ही करते हो, मुझसे क्या पूछते हो।

जब कुमुद के लिए द्वार पर डोली आ गई और कुमुद माँ के गड़े लिपटकर रोने लगी, तो वह बेटो को अपनी कोठरी में ले गई और जो कुछ सौ-पचास रुपये और दो-चार मामूली गहने उसके पास बच रहे थे, बेटो के अञ्चल में डालकर बोली—बेटो, मेरी तो मन की मन में रह गई; नहीं, क्या आज तुम्हारा विवाह इस तरह होता और तुम इस तरह विदा की जाती।

आज तक फूलमती ने अपने गहनों की बात किसी से न कही थी। लड़कों ने उसके साथ जो कपट-व्यवहार किया था, इसे चाहे वह अब तक न समझी हो, लेकिन इतना जानती थी कि गहने फिर न मिलेंगे और मनोमालिन्य बढने के सिवा कुछ हाथ न लगेगा; लेकिन इस अवसर पर उसे अपनी सफाई देने की ज़रूरत मालूम हुई। कुमुद यह भाव मन में लेकर जाये कि अम्मा ने अपने गहने बहुओं के लिए रख छोड़े, इसे वह किसी तरह न सह सकती थी, इसीलिए वह अपनी कोठरी में ले गई थी; लेकिन कुमुद को पहले ही इस कौशल की टोह मिल चुकी थी; उसने गहने और रुपये अञ्चल से निकालकर माता के चरणों पर रख दिये और बोलो—अम्मा, मेरे लिए तुम्हारा आशीर्वाद लाखों रुपयों के बराबर है। तुम इन चीजों को अपने पास रखो। न जाने अभी तुम्हें किन विपत्तियों का सामना करना पड़े।

फूलमती कुछ कहना ही चाहती थी कि उमानाथ ने आकर कहा—क्या कर रही है कुमुद? जल, जल्दी कर। साइत टली जातो है। वह लोग हाय-हाय कर रहे हैं, फिर तो दो-चार महीने में आयेगो हो, जो कुछ लेना-देना हो, ले लेना।

फूलमती के घाव पर जैसे मनो नमक पड़ गया। बोली—मेरे पास अब क्या है जैया, जो मैं इसे दूँगी? जाओ बेटो, भगवान् तुम्हारा सोहाग भरकरे।

कुमुद बिदा हो गई। फूलमती पछाड़ खाकर गिर पड़ी। जीवन की अन्तिम झलझा नष्ट हो गई।

(६)

एक साल बीत गया।

फूलमती का कमरा घर में सब कमरों से बड़ा और हवादार था। कई महीनों से उसने उसे बड़ी बहू के लिए खाली कर दिया था और खुद एक छोटी-सी कोठरी में

रहने लगी थी, जैसे कोई भिखारिन हो। बेटा और बहुओं से अब उसे जरा भी स्नेह न था। वह अब घर की लौंडी थी। घर के किसी प्राणी, किसी वस्तु, किसी प्रसङ्ग से उसे प्रयोजन न था। वह केवल इसलिए जीती थी कि मौत न आती थी। सुख या दुःख का अब उसे लेशमात्र भी ज्ञान न था। उमानाथ का औषधालय खुला, मित्रों की दावत हुई, नाच-तमाशा हुआ। दयानाथ का प्रेस खुला, फिर जलसा हुआ। सीतानाथ को वज्जीफा मिला और विलायत गया। फिर उदयव हुआ। कामतानाथ के बड़े लड़कें का यशोपवीत-संस्कार हुआ, फिर धूम-धाम हुई; लेकिन फूलमती के मुख पर आनन्द की छाया तक न आई। कामतानाथ टाइफाइड में महीने-भर बीमार रहा और मरकर उठा। दयानाथ ने अबकी अपने पत्र का प्रचार बढ़ाने के लिए वास्तव में एक आपत्ति-जनक लेख लिखा और छ. महीने की सजा पाई। उमानाथ ने एक फौजदारी के मामले में रिश्तत लेकर सख्त रिपोर्ट लिखी और उनकी सनद छीन ली गई; पर फूलमती के चेहरे पर रज्ज की परछाईं तक न पड़ी। उसके जीवन में अब कोई आशा, कोई दिलचस्पी, कोई चिन्ता न थी। बस, पशुओं की तरह काम करना और खाना, यही उसकी ज़िन्दगी के दो काम थे। जानवर मारने से काम करता है; पर खाता है मन से। फूलमती बेकहे काम करती थी; पर खाती थी विष के कौर की तरह। महीनों सिर में तेल न पड़ता, महीनों कपड़े न धुलते, कुछ परवाह नहीं। वह चेतना-शून्य हो गई थी।

सावन की ऋतु लगी हुई थी। मलेरिया फैल रहा था। आकाश में मटियाले बादल थे। ज़मीन पर मटियाला पानी। आर्द्र वायु शीत-ज्वर और द्वास का वितरण करती फिरती थी। घर की महरी बीमार पड़ गई। फूलमती ने घर के सारे बर्तन माँजे, पार्वी में भीग-भीगकर सारा काम किया। फिर आग जलाई, और चूल्हे पर पतोलियाँ चढ़ा दीं। लड़कों को समय पर भोजन तो मिलना ही चाहिए।

सहसा उसे याद आया, कामतानाथ नल का पानी नहीं पीते। उसी वर्षा में गङ्गा-जल लाने चली।

कामतानाथ ने पलङ्ग पर लेटे-लेटे कहा—रहने दो अम्मा, मैं पानी भर लाऊँगा, आज महरी खूब बैठ रही।

फूलमती ने मटियाले आकाश की ओर देखकर कहा—तुम भोग जाओगे बेटा, सदी हो जायगी।

कामतानाथ बोले—तुम भी तो भोग रही हो । कहीं बीमार न पड़ जाव ।

फूलमती निर्मम भाव से बोली—मैं बीमार न पड़ूँगी । मुझे भगवान् ने अमर कर दिया है ।

उमानाथ भी वहीं बैठा हुआ था । उसके औषधालय में कुछ आमदनी न होती थी ; इसीलिए बहुत चिन्तित रहता था । भाई-भावज की मुँह देखी करता रहता था । बोला—जाने भी दो भैया ! बहुत दिनों बहुओं पर राज कर चुकी हैं, उसका प्रायश्चित्त तो करने दो ।

गङ्गा बढ़ी हुई थी, जैसे समुद्र हो । क्षितिज सामने के कूल से मिला हुआ था । किनारों के वृक्षों को केवल फुनगियाँ पानी के ऊपर रह गई थीं । घाट ऊपर तक पानी में डूब गये थे । फूलमती कलसा लिये नीचे उतरी । पानी भरा और ऊपर जा रही थी कि पाँव फिसला । संभल न सकी । पानी में गिर पड़ी । पल-भर हाथ-पाँव चलाये, फिर लहरें उसे नीचे खींच ले गईं । किनारे पर दो-चार पण्डे चिल्लाये—‘अरे दौड़ो, बुढ़िया डूबी जाती है ।’ दो-चार आदमी दौड़े भी ; लेकिन फूलमती लहरों में समा गई थी, उन बल खातो हुई लहरों में, जिन्हें देखकर ही हृदय काँप उठता था ।

एक ने पूछा—यह कौन बुढ़िया थी ?

‘अरे, वही पण्डित अयोध्यानाथ की विधवा है ।’

‘अयोध्यानाथ तो बड़े आदमी थे ?’

‘हाँ, ये तो ; पर इसके भाग्य में ठोकर खाना लिखा था ।’

‘उनके तो कई लड़के बड़े-बड़े हैं और सब कमाते हैं !’

‘हाँ, सब हैं भाई ; मगर भाग्य भी तो कोई वस्तु है !’

बड़े भाई साहब

मेरे भाई साहब मुझसे पाँच साल बड़े थे ; लेकिन केवल तीन दरजे आगे । उन्होंने भी उसी उम्र में पढ़ना शुरू किया था, जब मैंने शुरू किया ; लेकिन तालीम जैसे महत्त्व के मामले में वह जल्दीबाजी से काम लेना पसन्द न करते थे । इस भवन की बुनियाद खूब मजबूत ढालनी चाहते थे, जिस पर आलौखान महल बन सके । एक साल का काम दो साल में करते थे । कभी-कभी तीन साल भी लग जाते थे । बुनियाद ही पुख्ता न हो, तो मकान कैसे पायेदार बने ।

मैं छोटा था, वह बड़े थे । मेरी उम्र नौ साल की, वह चौदह साल के थे । उन्हें मेरी तम्बोह और निगरानी का पूरा और जन्मसिद्ध अधिकार था । और मेरी शास्त्री-नता इसी में थी कि उनके हुक्म को कानून समझूँ ।

वह स्वभाव से बड़े अध्ययनशील थे । हरदम किताब खोले बैठे रहते । और शायद दिमाग को आराम देने के लिए कभी कापी पर, कभी किताब के हाशियों पर चिड़ियों, कुत्तों, बिल्लियों की तस्वीरें बनाया करते थे । कभी-कभी एक ही नाम या शब्द या वाक्य दस-बीस बार लिख डालते । कभी एक शेर को बार-बार सुन्दर अक्षरों में नकल करते । कभी ऐसी शब्द-रचना करते, जिसमें न कोई अर्थ होता, न कोई सामंजस्य । मसलन एक बार उनकी कापी पर मैंने यह इबारत देखी—स्पेशल, अभीना, भाइयों-भाइयों, दर असल, भाई-भाई, राघेश्याम, श्रीयुन राघेश्याम, एक घटे तक—इसके बाद एक आदमी का चेहरा बना हुआ था । मैंने बहुत चेष्टा की कि इस पहेली का कोई अर्थ निकालूँ ; लेकिन असफल रहा । और उनसे पूछने का साहस न हुआ । वह नवो जमाअत में थे, मैं पाँचवीं में । उनको रचनाओं को समझना मेरे लिए छोटा मुँह बड़ी बात थी ।

मेरा जो पढ़ने में बिल्कुल न लगता था । एक घण्टा भी किताब लेकर बैठना पड़ा था । मौक़ा पाते ही होस्टल से निकलकर मैदान में आ जाता, और कभी ककरियाँ उछालता, कभी कापज़ की तितलियाँ उड़ाता, और कहीं कोई साथी मिल गया, तो पूछना ही क्या । कभी चारदीवारी पर चढ़कर नोचे कूद रहे हैं, कभी फाटक पर

सवार, उसे आगे-पीछे चलाते हुए मोटरकार का आनन्द उठा रहे हैं, लेकिन कमरे में आते ही भाई साहब का वह रुद्र-रूप देखकर प्राण सूख जाते। उनका पहला सवाल होता—‘कहाँ थे?’ हमेशा यही सवाल, इसी ध्वनि में हमेशा पूछा जाता था और इसका जवाब मेरे पास केवल मौन था। न जाने मेरे मुँह से यह बात क्यों न निकलती कि ज़रा बाहर खेल रहा था। मेरा मौन कह देता था कि मुझे अपना अपराध स्वीकार है और भाई साहब के लिए इसके सिवा और कोई इलाज न था कि स्नेह और रोष से मिले हुए शब्दों में मेरा सत्कार करें।

‘इस तरह अंग्रेज़ी पढ़ोगे, तो ज़िन्दगी-भर पढ़ते रहोगे और एक दर्ज़ न ब्यावेगा। अंग्रेज़ी पढ़ना कोई हँस-खेल नहीं है कि जो चाहे, पढ़ ले; नहीं ऐसा गैर वक्तू-ख़रा सभी अंग्रेज़ी के विद्वान् हो जाते। यहाँ रात-दिन आँखें फोड़नी पड़ती हैं, और खून जलाना पड़ता है, तप कहीं यह विद्या आती है। और आती क्या है, हाँ, कहने को आ जाती है। बड़े बड़े विद्वान् भी शुद्ध अंग्रेज़ी नहीं लिख सकते, बोलना तो दूर रहा। और मैं कहता हूँ, तुम कितने घोंघा हो कि मुझे देखकर भी सबक नहीं लेते। मैं कितनी मिहनत करता हूँ, यह तुम अपनी आँखों देखते हो, अगर नहीं देखते, तो यह तुम्हारी आँखों का कसूर है, तुम्हारी बुद्धि का कसूर है। इतने मेले-समाशे होते हैं, मुझे तुमने कभी देखने जाते देखा है? रोज़ ही क्रिकेट और हाकी-मैच होते हैं। मैं पास नहीं फटकता। हमेशा पढ़ता रहता हूँ। उस पर भी एक-एक दर्ज़े में दो-दो, तीन-तीन साल पढ़ा रहता हूँ; फिर तुम कैसे आशा करते हो कि तुम यों खेल कूद में वक्त गँवाकर पास हो जाओगे? मुझे तो दो-ही-तीन साल लगते हैं, तुम छत्र-भर इसी दर्ज़े में पढ़े सड़ते रहोगे। अगर तुम्हें इस तरह उन्नत गँवानी है, तो बेहतर है, घर चले जाओ और मजे से गुल्लो-डंडा खेलो। दादा की गाड़ी कमाई के रुपये क्यों बरबाद करते हो?’

मैं यह लताड़ सुनकर आसू बहाने लगता। जवाब ही क्या था। अपराध तो मैंने किया, लताड़ चीन सहै? भाई साहब उपदेश की कला में निपुण थे। ऐसी ऐसी लगती बातें कहते, ऐसे-ऐसे सूक्ति-वाण चलाते, कि मेरे जिगर के टुकड़े-टुकड़े हो जाते और हिम्मत टूट जाती। इस तरह जान तोड़कर मेहनत करने की शक्ति मैं अपने में न पाता था और उस निराशा में ज़रा देर के लिए मैं सोचने लगता—क्यों न घर चला जाऊँ। जो काम मेरे बूते के बाहर है, उसमें हाथ डालकर क्यों अपनी ज़िन्दगी ख़राब

कहूँ। मुझे अपना मूर्ख रहना मजूर था; लेकिन उतनी मेहनत। मुझे तो चकर आ जाता था, लेकिन घण्टे-दो-घण्टे के बाद निराशा के बादल फट जाते और मैं इरादा करता कि आगे से खूब जो लगाकर पढ़ूँगा। चटपट एक टाइम-टेबिल बना डालता। बिना पहले से नकशा बनाये, कोई स्कोम तैयार किये काम केपे शुरू कहूँ। टाइम-टेबिल में खेल-कूद की मद बिलकुल उड़ जाती। प्रातः काल उठना, छः बजे मुँह-हाथ धो, नाश्ता कर, पढ़ने बैठ जाना। छ से आठ तक अंग्रेज़ी, आठ से नौ तक हिसाब, नौ से साढ़े नौ तक इतिहास, फिर भोजन और स्कूल। साढ़े तीन बजे स्कूल से वापस होकर आध घण्टा आगम, चार से पाँच तक भूगोल, पाँच से छ तक ग्रामर, आध घण्टा होस्टल के सामने हो टहलना, साढ़े छः से सात तक अंग्रेज़ी कम्पोज़ीशन, फिर भोजन करके आठ से नौ तक अनुवाद, नौ से दस तक हिन्दी, दस से ग्यारह तक विविध-विषय, फिर विश्राम।

मगर टाइम-टेबिल बना लेना एक बात है, उस पर अमल करना दूसरी बात। पहले दो दिन से उसकी अवहेलना शुरू हो जाती। मैदान की वह सुखद हरियाली, हवा के वह हलके-हलके झोंके, फुटबाल की वह उछल-कूद, कबड्डी के वह द्राँव-घात, बाली-बाल की वह तेजी और फुरती मुझे अज्ञात और अनिवार्य रूप से खींच ले जाती और वहाँ जाते ही मैं सब कुछ भूल जाता। वह जान-लेवा टाइम-टेबिल, वह आख-फोड़ पुस्तकें, किसी को याद न रहती, और फिर भाई साहब को नसीहत और फजौहत का अवसर मिल जाता। मैं उनके साथे से भागता, उनकी आँखों से दूर रहने की चेष्टा करता, कमरे में इस तरह दबे पाँव आता कि उन्हें खबर न हो। उनकी नज़र मेरी ओर उठो और मेरे प्राण निकले। हमेशा सिर पर एक नगी तलवार-सी लटकती मालूम होती। फिर भी जैसे मौत और विपत्ति के बीच में भी आदमी मोह और माया के वनवन में अकड़ा रहता है, मैं फटकार और छुड़कियाँ खाकर भी खेल-कूद का तिरस्कार न कर सकता।

(२)

सालाना इम्तदान हुआ। भाई साहब फेल हो गये, मैं पास हो गया और दरजे में प्रथम आया। मेरे और उनके बीच में केवल दो साल का अन्तर रह गया। जो मे आया, भाई साहब को आड़े हाथों लूँ—आपकी वह घोर तपस्या कहाँ गई? मुझे देखिए, मजे से खेलता भोर रहा और दरजे में औवल भी हूँ। लेकिन वह इतने दुख

और उदास थे कि मुझे उनसे दिली हमदर्दी हुई और उनके घाव पर नमक छिड़कने का विचार ही लज्जास्पद जान पड़ा। 'हाँ, अब मुझे अपने ऊपर कुछ अभिमान हुआ और आत्माभिमान भी बढ़ा। भाई साहब का वह रोंब-मुक्क पर न रहा। आज्ञादी से खेल-कूद में शरीक होने लगा। दिल मजबूत था। अगर उन्होंने फिर मेरी फज़ीहत की, तो साफ कह दूँगा— आपने अपना खून जलाकर कौन-सा तौर मार लिया। मैं तो खेलते-कूदते दरजे में औवल आ गया। ज़बान से यह हेकड़ी जताने का साहस न होने पर भी मेरे रंग-ढंग से साफ़ ज़ाहिर होता था कि भाई साहब का वह आतंक मुक्क पर नहीं है। भाई साहब ने इसे भाँप लिया— उनकी सहज बुद्धि बढ़ी तीव्र थी और एक दिन जब मैं भोर का सारा समय गुली-डंडे की भेंट करके ठीक भोजन के समय लौटा, तो भाई साहब ने मारों तलवार खींच ली और मुक्क पर टट पड़े— देखता हूँ, इस साल पास हो गये और दरजे में औवल आ गये, तो तुम्हें दिमाग हो गया है; मगर भाई जान, धमंड तो बड़े बड़ों का नहीं रहा, तुम्हारी क्या हस्ती है? इतिहास में रावण का हाल तो पढ़ा ही होगा। उसके चरित्र से तुमने कौन सा उपदेश लिया? या यों ही पढ़ गये? मद्दज़ इम्तहान पास कर लेना कोई चीज़ नहीं, असल चीज़ है बुद्धि का विकास। जो कुछ पढ़ो, उसका अभिप्राय समझो। रावण भूमण्डल का स्वामी था। ऐसे राजों की चक्रवर्ती कहते हैं। आज-कल अंग्रेजों के राज्य का विस्तार बहुत बढ़ा हुआ है; पर इन्हें चक्रवर्ती नहीं कह सकते। संसार में अनेकों राष्ट्र अंग्रेजों का आधिपत्य स्वीकार नहीं करते। बिल्कुल स्वाधीन हैं। रावण चक्रवर्ती राजा था, संसार के सभी महोप उसे कर देते थे। बड़े-बड़े देवता उसकी गुलामी करते थे। आग और पानी के देवता भी उसके दास थे; मगर उसका अन्त क्या हुआ? घमण्ड ने उसका नाम-निशान तक मिटा दिया, कोई उसे एक चितलू पानी देनेवाला भी न बचा। आदमी और जो कुकर्म स्याहे करे; पर अभिमान न करे, इतराये नहीं। अभिमान बिया, और दीन-दुनिया दोनों से गया। शैतान का हाल भी पढ़ा ही होगा। उसे यह अभिमान हुआ था कि ईश्वर का उससे बढ़कर सच्चा भक्त कोई है ही नहीं। अन्त में यह हुआ कि स्वर्ग से नरक में ढकेल दिया गया। शाहेरूम ने भी एक बार अहंकार किया था। भीख माँग-माँगकर मर गया। तुमने तो अभी केवल एक दरजा पास किया है, और अभी से तुम्हारा सिर फिर गया, तब तो तुम आगे बढ़ चुके। यह समझ लो कि तुम अपनी मेहनत से नहीं पास हुए, अच्छे-बुरे हाथ बटैर लग गई।

मगर बटेर केवल एक बार हाथ लग सकता है, बार-बार नहीं लग सकता। कभी-कभी गुनली-डंडे में भी अन्धा-चोट निशाना पड़ जाता है। इससे कोई सफल खिलाड़ी नहीं हो जाता। सफल खिलाड़ी वह है, जिसका कोई निशाना खाली न जाय। मेरे फेल होने पर मत जाओ। मेरे दृग्जे में आओगे, तो दाँतों पसीना जायगा, जब अलजबरा और जामेट्री के लोहे के चने चबाने पड़ेंगे, और इंगलिस्तान का इतिहास पढ़ना पड़ेगा। बादशाहों के नाम याद रखना आसान नहीं। आठ-आठ हेनरी हो गुजरें हैं। कौन-सा काण्ड किस हेनरी के समय में हुआ, क्या यह याद कर लेना आसान समझते हो ? हेनरी सातवें की जगह, हेनरी आठवाँ लिखा और सब नम्बर याद। सफाचट ! सिकर भी न मिलेगा, सिकर भी। हो किस खयाल में। दरजनों तो जेम्स हुए हैं, दरजनों विलियम, कोडियों चार्ल्स ! दिमाग चकर खाने लगता है। आँधो रोग हो जाता है। इन अभागों की नाम भी न जुड़ते थे। एक ही नाम के पीछे दोयम, सेयम, चहारम, पंचम लगाते दौड़े गये। मुझने पूछते, तो दस लाख नाम बता देता। और जामेट्री तो बस खुदा की पनाह ! अ ब ज को जगह अ ज ब लिख दिया और सारे नम्बर कट गये। कोई इन निर्दयी मुमताहियों से नहीं पूछता कि आखिर अ ब ज और अ ज ब मे क्या फर्क है, और व्यर्थ की बात के लिए क्यों छात्रों का खून करते हो। दाल-भात-रोटी खाई या भात-दाल रोटी खाई, इसमें क्या रखा है ; मगर इन परीक्षकों को क्या परवाह ! वह तो वहाँ देखने हैं, जो पुस्तक में लिखा है। चाहते हैं कि लड़के अक्षर-अक्षर रट डालें। और इस रटन का नाम शिक्षा रत्न छोड़ा है। और आखिर इन बे-सिर-पैर की बातों के पढ़ने से फायदा ? इस रेखा पर वह लम्ब गिरा दो, तो आधार लम्ब से दुगना होगा। पूछिए, इससे प्रयोजन ? दुगना नहीं, चौगुना हो जाय, या आधा ही रहे, मेरी बला से, लेकिन परीक्षा में पास होना है, तो यह सब खुराफात याद रखनी पड़ेगी। कह दिया—समय को पाबन्दो' पर एक निबन्ध लिखो, जो चार पन्नों से कम न हो। अब आप कारी सामने खोके, करुण हाथ में क्रिये, उसके नाम को रोइए। कौन नहीं जानता कि समय को पाबन्दो बहुत अच्छी बात है, इससे आदमी के जीवन में समय आ जाता है, दूसरों का उस पर स्नेह होने लगता है और उसके कारोबार में उन्नति होती है, लेकिन इस ज़रा-सी बात पर चार पन्ने कैसे लिखें। जो बात एक वाक्य में कही जा सके, उसे चार पन्नों में लिखने को ज़रूरत ? मैं तो इसे हिमाकन कहता हूँ। यह तो समय को क्रियत नहीं ; बल्कि

उसका दुरुपयोग है कि व्यर्थ में किसी बात को ठूस दिया जाय। हम चाहते हैं, आदमी को जो कुछ कहना हो, चटपट कह दे और अपनी राह ले। मगर नहीं, आपको चार पन्ने रँगने पढ़ेंगे, चाहे जैसे लिखिए। और पन्ने भी पूरे फुल्लवकेप के आकर के। यह छात्रों पर अत्याचार नहीं तो और क्या है? अनर्थ तो यह है कि कहा जाता है, संक्षेप में लिखो। समय की पाबन्दी पर संक्षेप में एक निबन्ध लिखो, जो चार पन्ने से कम न हो। ठीक! संक्षेप में तो चार पन्ने हुए, नहीं शायद सौ-दो-सौ पन्ने लिखाते। तेन भी दौड़िए और धीरे-धीरे भी। है उल्टी बात या नहीं? बालक भी इतनी-सी बात समझ सकता है; लेकिन इन अध्यापकों की इतनी तमीज़ भी नहीं। उस पर दावा है कि हम अध्यापक हैं। मेरे दरजे में आओगे लाला, तो ये सारे पापक बेलने पढ़ेंगे और तब आटे-दाल का भाव मालूम होमा। इस दरजे में अब्बल आ गये हो, तो ज़मीन पर पाँव नहीं रखते। इसलिए मेरा कहना मानिए। लाख फेल हो गया हूँ, लेकिन तुमसे बड़ा हूँ, संसार का मुझे तुमसे ज्यादा अनुभव है। जो कुछ कहता हूँ, उसे गिरह बाँधिए, नहीं पछताइएगा।

स्कूल का समय निकट था, नहीं ईश्वर जाने यह उपदेश-माला कब समाप्त होतौ। भोजन आज मुझे निस्स्वाद-सा लग रहा था। जब पास होने पर यह तिरस्कार हो रहा है, तो फेल हो जाने पर तो शायद प्राण ही ले लिये जायँ। भाई साहब ने अपने दरजे की पढ़ाई का जो भयंकर चित्र खींचा था, उसने मुझे भयभीत कर दिया। कैसे स्कूल छोड़कर घर नहीं भागा, यही ताज्जुब है; लेकिन इतने तिरस्कार पर भी पुस्तकों से मेरी अरुचि ज्यों-को-त्यों बनी रही। खेल कूद का कोई अवसर हाथ से न जाने देता। पढ़ता भी था; मगर बहुत कम, बस इतना कि रोज़ का टास्क पूरा हो जाय और दरजे में ज़लील न होना पड़े। अपने ऊपर जो विश्वास पैदा हुआ था, वह फिर छुप्त हो गया और फिर चोरी का-सा जीवन कटने लगा।

(३)

फिर सालाना इम्तहान हुआ, और कुछ ऐसा संयोग हुआ कि मैं फिर पास हुआ और भाई साहब फिर फेल हो गये। मैंने बहुत मेहनत नहीं की; पर न जाने कैसे दरजे में अब्बल आ गया। मुझे खुद अचरज हुआ। भाई साहब ने प्राणांतक परिश्रम किया था। कोर्स का एक-एक शब्द चाट गये थे, दस बजे रात तक इधर, चार बजे मोर से उधर, छः से साढ़े नौ तक स्कूल जाने के पढ़ते। मुद्रा कांति-हीन हो गई थी;

मगर बेचारे फेल हो गये। मुझे उन पर दया आती थी। नतीजा सुनाया गया, तो वह रो पड़े और मैं भी रोने लगा। अपने पास होने की खुशी आधी ही गई। मैं भी फेल हो गया होता, तो भाई साहब को इतना दुःख न होता; लेकिन विधि को बात कौन टाळे।

मेरे और भाई साहब के बीच में अब केवल एक दर्जे का अन्तर और रह गया। मेरे मन में एक कुटिल भावना उदय हुई कि कहीं भाई साहब एक साल और फेल हो जायँ, तो मैं उनके बराबर हो जाऊँ, फिर वह किस आधार पर मेरी फ़जीहत कर सकेंगे, लेकिन मैंने इस कमीने विचार को दिल से बलपूर्वक निकाल बाँधा। आखिर वह मुझे मेरे हित के विचार से ही तो डाँटते हैं। मुझे इस वक्त अप्रिय लगता है अवश्य; मगर यह शायद उनके उपदेशों का ही असर हो कि मैं दनादन पास होत। जाता हूँ और इतने अच्छे नम्बरों से।

अबकी भाई साहब बहुत कुछ नर्म पड़ गये थे। कई बार मुझे डाँटने का अवसर पाकर भी उन्होंने धीरज से काम लिया। शायद अब वह खुद समझने लगे थे कि मुझे डाँटने का अधिकार उन्हें नहीं रहा, या रहा, तो बहुत कम। मेरी स्वच्छन्दता भी बढ़ी। मैं उनकी सहिष्णुता का अनुचित लाभ उठाने लगा। मुझे कुछ ऐसी धारणा हुई कि मैं तो पास हो ही जाऊँगा, पढ़ूँ या न पढ़ूँ, मेरी तक्रार बलवान है; इसलिए भाई साहब के घर से जो थोड़ा बहुत पढ़ लिया करता था, वह भी बन्द हुआ। मुझे कनकौए उढ़ाने का नया शौक पैदा हो गया था और अब सारा समय पतंगबाजी ही को भेंट होता था, फिर भी मैं भाई साहब का अदब करता था, और उनकी नज़र बचाकर कनकौए उढ़ाता था। मक्का देना, कने बाँधना, पतंग दूरनामेंट की तैयारियाँ आदि समस्याएँ सब गुप्त रूप से हल की जाती थीं। मैं भाई साहब को यह सदेह न करने देना चाहता था कि उनका सम्मान और लिहाज़ मेरी नज़रों में कस हो गया है।

एक दिन सन्ध्या समय, होस्टल से दूर मैं एक कनकौआ लूटने बेतहाशा दौड़ा जा रहा था। आखिँ आसमान की ओर थी और मन उस आकाशगामो पथिक की ओर, जो मन्द गति से क्षमता पतन की ओर चला आ रहा था, मानों कोई आत्मा स्वर्ग से निकलकर विरक्त मन से नये सस्कार ग्रहण करने जा रही हो। बालूकों को एक पूरी सेना लगने और झाड़दार बाँस लिये उनका स्वागत करने को दौड़ी आ रही

को अपने आगे-पीछे की खबर न थी। सभी मानों उस पतंग के साथ ही आकाश में उड़ रहे थे, जहाँ सब कुछ समतल है, न मोटरकारें हैं, न ट्राम, न गाड़ियाँ।

सहसा भाई साहब से मेरी मुठभेड़ हो गई, जो शायद बाज़ार से लौट रहे थे। उन्होंने वहीं मेरा हाथ पकड़ लिया और उग्र भाव से बोले—इन बाज़ारी लौंडों के साथ घेले के कनकौए के लिए दौड़ते तुम्हें शर्म नहीं आती? तुम्हें इसका भी कुछ लिहाज़ नहीं कि अब नीची जमाअत में नहीं हो; बल्कि आठवों जमाअत में आ गये हो और मुझसे केवल एक दरजा नीचे हो। आखिर आदमी को कुछ तो अपने पोषोषान का खयाल करना चाहिए। एक जमाना था कि लोग आठवाँ दरजा पास करके नायब तहसीलदार हो जाते थे। मैं कितने ही मिडिलचियों को जानता हूँ, जो आज अब्बल दरजे के डिप्टी मैजिस्ट्रेट या सुपरिटेंडेंट हैं। कितने ही आठवों जमाअतवाले हमारे लीडर और समाचारपत्रों के सम्पादक हैं। बड़े-बड़े विद्वान् उनकी मातृवती में काम करते हैं। और तुम उसी आठवें दरजे में आकर बाज़ारी लौंडों के साथ कनकौए के लिए दौड़ रहे हो। मुझे तुम्हारी इस कमअक़ली पर दुःख होता है।—तुम ज़हीन हो, इसमें शक नहीं; लेकिन वह जेहन किस काम का, जो हमारे आरम-गौरव की हत्या कर डाले। तुम अपने दिल में समझते होगे, मैं भाई साहब से महज़ एक दरजा नीचे हूँ, और अब उन्हें मुझको कुछ कहने का हक़ नहीं है; लेकिन यह तुम्हारी बलती है। मैं तुमसे पाँच साल बड़ा हूँ और चाहे आज तुम मेरी ही जमाअत में आ जाओ—और परीक्षकों का यही हाल है, तो निस्सन्देह अगले साल तुम मेरे समकक्ष हो जाओगे, और शायद एक साल बाद मुझसे आगे भी निकल जाओ—लेकिन मुझमें और तुममें जो पाँच साल का अन्तर है, उसे तुम क्या, खुदा भी नहीं मिटा सकता। मैं तुमसे पाँच साल बड़ा हूँ और हमेशा रहूँगा। मुझे दुनिया का और ज़िन्दगी का जो तज़रबा है, तुम उसकी बराबरी नहीं कर सकते, चाहे तुम एम० ए० और डी० लिट्, और डी० फिल ही क्यों न हो जाओ। समझ किताबें पढ़ने से नहीं आती, दुनिया देखने से आती है। हमारी अम्मा ने कोई दरजा नहीं पास किया, और दादा भी शायद पाँचवी-छठी जमाअत के आगे नहीं गये; लेकिन हम दोनों चाहे सारी दुनिया की बिद्या पढ़ लें, अम्मा और दादा को हमें समझाने और सुधारने का अधिकार हमेशा रहेगा। केवल इसलिए नहीं कि वे हमारे जन्मदाता हैं; बल्कि इसलिए कि उन्हें दुनिया का हमसे ज़्यादा तज़रबा है और रहेगा। अमेरिका में किस तरह की राज-

व्यवस्था है, और आठवें हेनरी ने कितने व्याह किये और आकाश में कितने नक्षत्र हैं, यह बातें चाहे उन्हें न मालूम हों ; लेकिन हजारों ऐसी बातें हैं, जिनका ज्ञान उन्हें हमसे और तुमसे ज्यादा है। दैव न करे, आज मैं बीमार हो जाऊँ, तो तुम्हारे हाथ-पाँव फूल जायेंगे। दादा को तार देने के सिवा तुम्हें और कुछ न सूझगा; लेकिन तुम्हारी जगह दादा हों, तो किसी को तार न दें, न खरायें, न बदहवास हों। पहले खुद मरज़ पहचानकर इलाज करेंगे, उसमें सफल न हुए, तो किसी डाक्टर को बुलायेंगे। बीमारी तो ख़ैर बड़ी चीज़ है। हम-तुम तो इतना भी नहीं जानते कि महीने-भर का खर्च महीना-भर कैसे चले। जो कुछ दादा भेजते हैं, उसे हम बीस-बाईस तक खर्च कर डालते हैं, और फिर पैसे पैसे को मुहताज हो जाते हैं। नाशता बन्द हो जाता है, धोबी और नार्से से मुँह चुगने लगते हैं, लेकिन जितना आज हम और तुम खर्च कर रहे हैं, उसके आधे में दादा ने अपनी उम्र का बड़ा भाग इकट्ठा और नेकनामी के साथ निभाया है और एक कुटुम्ब का पालन किया है जिसमें सब मिलाकर नौ आदमी थे। अपने हेडमास्टर साहब ही को देखो। एम० ए० हैं कि नहीं, और यहाँ के एम० ए० नहीं, आक्सफोर्ड के। एक हजार रुपये पाते हैं; लेकिन उनके घर का इन्तज़ाम कौन करता है ? उनकी बूढ़ी माँ। हेडमास्टर साहब की डिग्री यहाँ बेकार हो गई। पहले खुद घर का इन्तज़ाम करते थे। खर्च पूरा न पड़ता था। करज़दार रहते थे। जब से उनकी माताजी ने प्रबन्ध अपने हाथ में ले लिया है, जैसे घर में लक्ष्मी आ गई हैं। तो भाई जान, यह गुस्सा दिल से निकाल डालो कि तुम मेरे समीप आ गये हो और अब स्वतंत्र हो। मेरे देखते तुम बेराह न चलने पाओगे। अगर तुम यों न मानोगे तो मैं (थप्पड़ दिखाकर) इसका प्रयोग भी कर सकता हूँ। मैं जानता हूँ, तुम्हें मेरी बातें ज़हर लग रही हैं।

मैं उनकी इस नई युक्ति से नतमस्तक हो गया। मुझे आज सचमुच अपनी लघुता का अनुभव हुआ और भाई साहब के प्रति मेरे मन में श्रद्धा उत्पन्न हुई। मैंने सजल आँखों से कहा—हरगिज़ नहीं। आप जो कुछ फरमा रहे हैं, वह बिलकुल सच है और आपको उसके कहने का अधिकार है।

भाई साहब ने मुझे गले लगा लिया और बोले—मैं कनकौए उड़ाने को मना नहीं करता। मेरा जी भी ललचता है; लेकिन कल क्या, खुद बेराह चलूँ, तो तुम्हारी रक्षा कैसे करूँ ? यह कर्तव्य भी तो मेरे सिर है !

संयोग से उसी वक्त एक कटा हुआ कनकौआ हमारे ऊपर से गुज़रा। उसकी ढोर लटक रही थी। लड़कों का एक गोल पीछे-पीछे दौड़ा चला आता था। भाई साहब लम्बे हैं ही। उछलकर उसकी ढोर पकड़ ली और बेतहाशा होस्टल की तरफ़ दौड़े। मैं पीछे-पीछे दौड़ रहा था।

शांति

स्वर्गीय देवनाथ मेरे अभिन्न मित्रों में थे । आज भी जब उनकी याद आ जाती है, तो वह रँगरेलियाँ आँखों में फिर जाती हैं, और कहीं एकान्त में जाकर ज़रा देर रो लेता हूँ । हमारे और उनके बीच में दो-ढाई सौ मिल का अन्तर था । मैं लखनऊ में था, वह दिल्ली में, लेकिन ऐसा शायद ही कोई महीना जाता हो कि हम आपस में न मिल जाते हों । वह स्वच्छन्द प्रकृति के, विनोद-प्रिय, सहृदय, उदार और मित्रों पर प्राण देनेवाले आदमी थे, जिन्होंने अपने और पराये में भी भेद नहीं किया । ससार क्या है और यहाँ लौकिक व्यवहार का कैसे निर्वाह होता है, यह उस व्यक्ति ने कभी न जानने की चेष्टा की । उनके जीवन में ऐसे कई अवसर आये, जब उन्हें आगे के लिए होशियार हो जाना चाहिए था, मित्रों ने उनकी निष्कपटता से अनुचित लाभ उठाया, और कई बार उन्हें लज्जित भी होना पड़ा, लेकिन उस भले आदमी ने जीवन से कोई सबक लेने की कसम खा ली थी । उनके व्यवहार ज्यों-के-त्यों रहे—जैसे भोलानाथ जिये, वैसे ही भोलानाथ मरे ।’ जिस दुनिया में वह रहते थे वह निराली दुनिया थी, जिसमें सन्देह, चालाकी और कपट के लिए स्थान न था—सब अपने थे, कोई पर न था । मैंने बार-बार उन्हें सचेत करना चाहा ; पर इसका परिणाम आशा के विरुद्ध हुआ । जीवन के स्वप्नों को भंग करते उन्हें हादिक वेदना होती थी । मुझे कभी-कभी चिन्ता होती थी कि इन्होंने हाथ बन्द न किया, तो नतीजा क्या होगा ? लेकिन विडम्बना यह थी कि उनकी स्त्री गोपा भी कुछ उसी साँचे में ढली हुई थी । हमारी देवियों में जो एक चातुरी होती है, जो सदैव ऐसे उदात्त पुरुषों की असावधानियों पर ‘ब्रेक’ का काम करती है, उससे वह वंचित थी । यहाँ तक कि वस्त्राभूषण में भी उसे विशेष रुचि न थी । अतएव, जब मुझे देवनाथ के स्वर्गारोहण का समाचार मिला, और मैं भागा हुआ दिल्ली गया, तो घर में वरतन-भाँड़े और मकान के सिवा और कोई संपत्ति न थी । और अभी उनकी उम्र ही क्या थी, जो सचय की चिन्ता करते । चालीस भी तो पूरे न हुए थे । यों तो लड़कपन उनके स्वभाव में ही था, लेकिन इस उम्र में प्रायः सभी लोग कुछ बेफ़िक्र रहते हैं । पहले एक लड़की हुई थी । इसके बाद दो

लड़के हुए। दोनों लड़के तो बचपन में ही दया दे गये थे। लड़की बच रही थी, और यही इस नाटक का सबसे करुण दृश्य था। जिस तरह का इनका जीवन था, उसके देखते इस छोटे से परिवार के लिए दो सौ रुपये महीने को ज़रूरत थी। दो-तीन साल में लड़की का विवाह भी करना होगा। कैसे क्या होगा, मेरी बुद्धि कुछ काम न करती थी।

इस अवसर पर मुझे यह बहुमूल्य अनुभव हुआ कि जो लोग सेवा-भाव रखते हैं और जो स्वार्थ-सिद्धि को जीवन का लक्ष्य नहीं बनाते, उनके परिवार को आड़ देनेवालों की कमी नहीं रहती। यह कोई नियम नहीं है; क्योंकि मैंने ऐसे लोगों को भी देखा है, जिन्होंने जीवन में बहुतों के साथ सलूक किये; पर उनके पीछे उनके बाल-बच्चों की किसी ने बात तक न पूछी; लेकिन चाहे कुछ हो, देवनाथ के मित्रों ने प्रशंसनीय औदार्य से काम लिया और गोपा के निर्वाह के लिए स्थायी धन जमा करने का प्रस्ताव किया। दो-एक सज्जन जो रँडुवे थे, उससे विवाह करने को तैयार थे; किन्तु गोपा ने भी उसी स्वाभिमान का परिचय दिया, जो हमारी देबियों का जौहर है और इस प्रस्ताव को अस्वीकार कर दिया। मकान बहुत बड़ा था। उसका एक भाग किराये पर ठा दिया। इस तरह उसको ५०) माहवार मिलने लगे। वह इतने में ही अपना निर्वाह कर लेगी। जो कुछ खर्च था, वह सुन्नो की ज्ञात से था। गोपा के लिए तो जीवन में अब कोई अनुराग ही न था।

(२)

इसके एक ही महीने बाद मुझे कारोबार के सिलसिले में विदेश जाना पड़ा और वहाँ मेरे अनुमान से कहीं अधिक—दो साल—लग गये। गोपा के पत्र बराबर जाते रहते थे, जिससे मालूम होता था—वे आराम से हैं, कोई चिन्ता की बात नहीं है। मुझे पीछे ज्ञात हुआ कि गोपा ने मुझे भी यैर समझा और वास्तविक स्थिति छिपाती रही।

विदेश से लौटकर मैं सीधा दिल्लो पहुँचा। द्वार पर पहुँचते ही मुझे रोना आ गया। मृत्यु की प्रतिध्वनि-सी छाई हुई थी। जिस कमरे में मित्रों के जमघट रहते थे, उसके द्वार बंद थे, मकड़ियों ने चारों ओर जाले तान रखे थे। देवनाथ के साथ वह श्री भी लुप्त हो गई थी। पहली नज़र में तो मुझे ऐसा भ्रम हुआ कि देवनाथ द्वार पर खड़े मेरी ओर देखकर मुस्करा रहे हैं। मैं मिथ्यावादी नहीं हूँ और आत्मा की

दैहिता में मुझे सदेह है; लेकिन उस वक्त एक बार मैं चौंक ज़रूर पड़ा। हृदय में एक कम्पन-सा उठा, लेकिन दूसरी नज़र में प्रतिमा मिट चुकी थी। द्वार खुला। गोपा के सिवा खोलनेवाला ही कौन था? मैंने उसे देखकर दिल थाम लिया। उसे मेरे आने की सूचना थी और मेरे स्वागत की प्रतीक्षा में उसने नई साड़ी पहन ली थी और शायद बाल भी गुँथा लिये थे; पर इन दो वर्षों में समय ने उस पर जो आघात किये थे, उन्हें क्या करती? नारियों के जीवन में यह वह अवस्था है, जब रूप-लावण्य अपने पूरे विकास पर होता है, जब उसमें अल्हड़पन, चंचलता और अभिमान की जगह आकर्षण, माधुर्य और रसिकता आ जाती है, लेकिन गोपा का यौवन बीत चुका था। उसके मुख पर झुर्रियाँ और विषाद की रेखाएँ अंकित थीं, जिन्हें उसकी प्रयत्न-शील प्रसन्नता भी न मिटा सकती थी। केशों पर सफेदी दौड़ चली थी और एक-एक अंग बूढ़ा हो रहा था।

मैंने करुण स्वर में पूछा—क्या तुम बीमार थीं, गोपा?

गोपा ने आँसू पीकर कहा—नहीं तो, मुझे तो कभी सिर-दर्द भी नहीं हुआ।

‘तो तुम्हारी यह क्या दशा है? बिल्कुल बूढ़ी हो गई हो।’

‘तो अब जवानी लेकर करना ही क्या है? मेरी उम्र भी तो पैंतीस के ऊपर हो गई?’

‘पैंतीस की उम्र तो बहुत नहीं होती।’

‘हाँ, उनके लिए, जो बहुत दिन जीना चाहते हैं। मैं तो चाहती हूँ, जितनी जल्द हो सके, जीवन का अन्त हो जाय। अब सुखी के ब्याह की चिंता है। इससे छुट्टी पा जाऊँ, फिर मुझे ज़िदगी की परवाह न रहेगी।’

अब मालूम हुआ कि जो सज्जन इस मकान में किरायेदार हुए थे, वह थोड़े दिनों के बाद तबदील होकर चले गये और तब से कोई दूसरा किरायेदार न आया। मेरे हृदय में बरछी-सी चुभ गई। इतने दिनों इन बेचारों का निर्वाह कैसे हुआ, यह कल्पना ही दुःखद थी।

मैंने विरक्त मन से कहा—लेकिन तुमने मुझे सूचना क्यों न दी? क्या मैं बिल्कुल ग़ैर हूँ?

गोपा ने ब्रज्जित होकर कहा—नहीं-नहीं, यह बात नहीं है। तुम्हें ग़ैर समझूँगी तो अपना किसे समझूँगी? मैंने समझा, परदेश में तुम खुद अपने क़मेले में पड़े होगे,

तुम्हें क्यों सताऊँ ? किसी-न-किसी तरह दिन कट ही गये । घर में और कुछ न था, तो थोड़े-से गहने तो थे ही । अब सुनीता के विवाह की विंता है । पहले मैंने सोचा था, इस मकान को निकाल दूँगी, बीस-बाईस हजार मिल जायेंगे । विवाह भी हो जायगा और कुछ मेरे लिए बच भी रहेगा ; लेकिन बाद को मालूम हुआ कि मकान पहले ही रेहन हो चुका है और सुद मिलकर उस पर बीस हजार हो गये हैं । महाजन ने इतनी ही दया क्या कम की कि मुझे घर से निकाल न दिया । इधर से तो अब कोई आशा नहीं है । बहुत हाथ-पांव जोड़ने पर, संभव है, महाजन से दो-ढाई हजार और मिल जाय । इतने में क्या होगा ? इसी फिक में घुली जा रही हूँ । लेकिन, मैं भी कितनी मतलबी हूँ, न तुम्हें हाथ-मुँह धोने को पानी दिया, न कुछ जलपान लाई और अपना दुखड़ा ले बैठी । अब आप कपड़े उतारिए और आराम से बैठिए । कुछ खाने को लाऊँ, खा लीजिए, तब बातें हों । घर पर तो सब कुशल है ?

मैंने कहा—मैं तो सीधा दम्बई से यहाँ आ रहा हूँ । घर कहाँ गया ।

गोपा ने मुझे तिरस्कार-भरी आँखों से देखा, पर उस तिरस्कार की आड़ में घनिष्ठ आत्मीयता घंठी झाँक रही थी । मुझे ऐसा जान पड़ा, उसके मुख की झुर्रियाँ मिट गई हैं । पीछे मुख पर हलकी-सी लाली दौड़ गई । उसने कहा—इसका फल यह होगा कि तुम्हारी देवीजी तुम्हें कभी यहाँ न आने देंगी ।

‘मैं किसी का गुलाम नहीं हूँ ।’

‘किसी को अपना गुलाम बनाने के लिए पहले खुद भी उसका गुलाम बनना पड़ता है ।’

शीतकाल की संध्या देखते-ही-देखते दीपक जलाने लगी । सुनी लालटेन लेकर कमरे में आई । दो साल पहले की अबोध और कृतानु बालिका रूपनती युवती हो गई थी, जिसकी हर एक चितवन, हर एक बात, उसकी गौरवशील प्रकृति का पता दे रही थी । जिसे मैं गोद में उठाकर प्यार करता था, उसकी तरफ आज आँखें न उठा सका और वह जो मेरे गले से लिपटकर प्रसन्न होती थी, आज मेरे सामने खड़ी भी न रह सकी । जैसे मुझसे कोई वस्तु छिगाना चाहती है ; और जैसे मैं उसे उस वस्तु को छिपाने का अवसर दे रहा हूँ ।

मैंने पूछा—अब तुम किस दरजे में पहुँचीं सुनी ?

उसने सिर झुकाये हुए जवाब दिया—इसमें मैं हूँ ।

‘घर का भी कुछ काम-काज करती हो ?’

‘अम्मा जब करने भी दें ।’

गोपा बोली—मैं नहीं करने देती या तू खुद किसी काम के नगोच नहीं जाती ? सुधी मुँह फेरकर हँसती हुई चली गई । माँ की दुलारो लड़की थी । जिस दिन वह गृहस्थी का काम करती, उस दिन शायद गोपा रो-रोकर आँखें फोड़ लेती । वह खुद लड़की को कोई काम न करने देती थी ; मगर सबसे शिकायत करती थी कि वह कोई काम नहीं करती । यह शिकायत भी उसके प्यार का ही एक करिश्मा था । हमारी ‘भर्याद’ हमारे बाद भी जीवित रहती है ।

मैं भोजन करके लेटा, तो गोपा ने फिर सुधी के विवाह की तैयारियों की चर्चा छेड़ दी । इसके सिवा उसके पास और बात ही क्या थी । लड़के तो बहुत मिलते हैं; लेकिन कुछ हैसियत भी तो हो । लड़की को यह सोचने का अवसर क्यों मिले कि दादा होते, तो शायद मेरे लिए इससे अच्छा घर-वर दूँ देते । फिर गोपा ने ढरते-ढरते लाला मदारोलाल के लड़के का जिक्र किया ।

मैंने चकित होकर उसकी ओर देखा । लाला मदारोलाल पहले इंजीनियर थे । अब पेंशन पाते थे, लाखों रुपया जमा कर लिये थे, पर अब तब उनके लोभ की प्यास न बुझी थी । गोपा ने घर भी वह छाँटा, जहाँ उसकी रसाई कठिन थी ।

मैंने आपत्ति की—मदारोलाल तो बड़ा ही दुर्जन मनुष्य है ।

गोपा ने दाँतों-तक्रे जोर दबाकर कहा—अरे नहीं भैया, तुमने उन्हें पहचाना न होगा । मेरे ऊपर बड़े दयालु हैं । कभी-कभी आकर कुशल-समाचार पूछ जाते हैं । लड़का ऐसा होनहार है कि मैं तुमसे क्या कहूँ । फिर उनके यहाँ कभी किस बात की है ? यह ठीक है कि पहले वह खूब रिश्तत लेते थे, लेकिन यहाँ धर्मात्मा कौन है ? कौन अवसर पाकर छोड़ देता है ? मदारोलाल ने तो यहाँ तक कह दिया है कि वह मुझसे दहेज नहीं चाहते, केवल कन्या चाहते हैं । सुन्नी उनके मन में बैठ गई है ।

मुझे गोपा की सरलता पर दया आई, लेकिन मैंने सोचा, क्यों इसके मन में किसी के प्रति अविश्वास उत्पन्न करूँ । संभव है, मदारोलाल वह न रहे हों । चित्त की भावनाएँ बदलती भी रहती हैं ।

मैंने अर्ध-सहमत होकर कहा—मगर यह तो सोचो, उनमें और तुममें कितना अन्तर है । तुम शायद अपना सर्वस्व अर्पण करके भी उनका मुँह सोचा न कर-सको ।

लेकिन गोपा के मन में बात जम गई थी। सुन्नी को वह ऐसे घर में ब्याहना चाहती थी, जहाँ वह रानी बनकर रहे।

दूसरे दिन प्रातःकाल में मदारीलाल के पास गया और उनसे मेरी जो बातचीत हुई, उसने मुझे सुगंध कर लिया। किसी समय वह लोभी रहे होंगे। इस समय तो मैंने उन्हें बहुत ही सहृदय, उदार और विनय-शील पाया। बोले—भाई साहब, मैं देवनाथजीसे परिचित हूँ। आदमियों में रत्न थे। उनकी लड़की मेरे घर में आये, यह मेरा सौभाग्य है। आप उसकी माँ से कह दें, मदारीलाल उनसे किसी चोख की इच्छा नहीं रखता। ईश्वर का दिया हुआ मेरे घर में सब कुछ है, मैं उन्हें ज़ेरबार नहीं करना चाहता।

मेरे दिल का बोझ उतर गया। हम सुनी-सुनाई बातों से दूसरों के सम्बन्ध में कैसी मिथ्या धारणा कर लिया करते हैं, इसका बड़ा शुभ अनुभव हुआ। मैंने आकर गोपा को बधाई दी। यह निश्चय हुआ कि गरमियों में विवाह कर दिया जाय।

(३)

ये चार महीने गोपा ने विवाह की तैयारियों में काटे। मैं महीने में एक बार अवश्य उससे मिल आता था; पर हर बार खिन्न होकर लौटता। गोपा ने अपनी कुल-मर्यादा का न जाने कितना महान् आदर्श अपने सामने रख लिया था। पगलो इस अम में पड़ी हुई थी कि उसका यह उत्साह नगर में अपनी यादगार छोड़ जायगा। यह न जानती थी कि यहाँ ऐसे तमाशे रोज़ होते हैं और आये-दिन भुला दिये जाते हैं। शायद वह संसार से यह श्रेय लेना चाहती थी कि इस गई-बीती दशा में भी, लुप्त हुआ हाथी नौ लाख का है। पग-पग पर उसे देवनाथ की याद आती। वह होते तो यह काम यों न होता, यों होता, और तब वह रोती। मदारीलाल सज्जन हैं, यह सत्य है; लेकिन गोपा का अपनी कन्या के प्रति भी तो कुछ धर्म है। कौन उसके दस-पाँच लड़कियाँ बैठी हुई हैं। वह तो दिल खोलकर अरमान निकालेगी। सुन्नी के लिए उसने जितने गहने और जोड़े बनवाये थे, उन्हें देखकर मुझे आश्चर्य होता था। जब देखो, कुछ-न-कुछ छी रही है, कभी सुनारों की दुकान पर बैठी हुई है, कभी मेहमानों के आदर-सत्कार का आयोजन कर रही है, मुहल्ले में ऐसा बिरला ही कोई सम्पन्न मनुष्य होगा, जिससे उसने कुछ कर्ज़ न लिया हो। वह इसे कर्ज़ समझती थी; पर देनेवाले दान समझकर देते थे। सारा मुहल्ला उसका सहायक था। सुन्नी अब मुहल्ले की लड़की

भी । गोपा को इज्जत सबकी इज्जत है और गोपा के लिए तो नौद और आराम हराम था । दर्द से सिर फटा जा रहा है, आधी रात हो गई ; मगर वह बैठी कुछ-न-कुछ सी रही है, या 'इस कोठी का धान उस कोठी' कर रही है । कितनी वास्तव्य से भरी आकांक्षा थी कि जो देखनेवालों में श्रद्धा उत्पन्न कर देती थी ।

अकेली औरत और वह भी आधी जान की । क्या क्या करे ? जो काम दूसरों पर छोड़ देती है, उसी में कुछ न कुछ कसर रह जाती है ; पर उसकी हिम्मत है कि किसी तरह हार नहीं मानती ।

पिछली बार उसकी दशा देखकर मुम्तसे न रहा गया । बोला—गोपा देवी, अगर मरना ही चाहती हो, तो विवाह हो जाने के बाद मरो । मुझे भय है कि तुम उसके पहले ही न चल दो ।

गोपा का मुरझाया हुआ मुख प्रसुदित हो उठा । बोली—इसकी चिन्ता न करो भैया, विधवा की आयु बहुत लम्बी होती है । तुमने सुना नहीं, 'रांड मरे न खँडहर ढहे ।' लेकिन मेरी कामना यही है कि सुन्नो का ठिकाना लगाकर मैं भी चल दूँ । अब और जोकर क्या करूँगी, सोचो ! क्या करूँ, अगर किसी तरह का विघ्न पड़ गया, तो किसकी बदनामी होगी ? इन चार महीनों में मुद्रिकल से घण्टा-भर सोती हूँगी । नौद हो नहीं आती ; पर मेरा चित्त प्रसन्न है । मैं मरूँ या जीऊँ, मुझे यह सन्तोष तो होगा कि सुन्नो के लिए उसका बाप जो कर सकता था, वह मैंने कर दिया । मदारोलाल ने अपनी सज्जनता दिखाई, तो मुझे भी तो अपनी नाक रखनी है ।

एक देवी ने आकर कहा—बहन, ज़रा चलकर देख लो, चाशनी ठीक हो गई है या नहीं । गोपा उसके साथ चाशनी को परीक्षा करने गई और एक क्षण के बाद आकर बोली—जी चाहता है, सिर पोछ लूँ । तुमसे ज़रा बात करने लगी, उधर चाशनी इतनी कढ़ी हो गई कि लड्डू दातों से लड़ेंगे । किससे क्या कहूँ ।

मैंने चिढ़कर कहा—तुम व्यर्थ का मूकट कर रही हो । क्यों नहीं किसी हलवाई को बुलाकर मिठाइयों का ठोका दे देती ? फिर तुम्हारे यहाँ मेहमान हाँ कितने आयेंगे, जिनके लिए यह तूमार बाँध रही हो । दस-पाँच को मिठाई उनके लिए बहुत होगी ।

गोपा ने व्यथित नेत्रों से मेरी ओर देखा । मेरी यह आलाचना उसे बुरा लगी । इन दिनों उसे बात-बात पर क्रोध आ जाता था । बोली—भैया, तुम यह बातें न समझोगे । तुम्हें न माँ बनने का अवसर मिला, न पत्नी बनने का । सुन्नो के पिता का

कितना नाम था, कितने आदमी उनके दम से जोते थे, क्या यह तुम नहीं जानते ! वह पगड़ी मेरे ही सिर तो बँधी है ! तुम्हें विश्वास न आयेगा, नास्तिक जो ठहरे ; पर मैं तो सन्धे सदैव अपने अन्दर बैठा हुआ पाता हूँ, जो कुछ कर रहे हैं, वह कर रहे हैं । मैं मन्दबुद्धि खो भला अकेली क्या कर देती ? वही मेरे सहायक हैं, वही मेरे प्रकाश हैं । यह समझ लो कि यह देह मेरी है ; पर इसके अन्दर जो आत्मा है, वह उनकी है । जो कुछ हो रहा है, उनके पुण्य-आदेश से हो रहा है । तुम उनके मित्र हो । तुमने अपने सँकड़ों रुपये खर्च किये और इतना हैरान हो रहे हो । मैं तो उनकी ग्रहणामिनी हूँ, लोक में भी, परलोक में भी ।

मैं अपना-सा मुँह लेकर रह गया ।

(४)

जून में विवाह हो गया । गोपा ने बहुत कुछ दिया और अपनी हैसियत से बहुत झगड़ा दिया ; लेकिन फिर भी, उसे सतोष न था । आज सुन्नी के पिता होते, तो न जाने क्या करते ! बराबर रोतो रहो ।

जाड़ों में मैं फिर दिल्ली गया । मैंने समझा था, अब गोपा सुखी होगी । लड़की का घर और घर दोनों आदर्श हैं । गोपा को इसके सिवा और क्या चाहिए ; लेकिन कुछ उसके मान्य में ही न था ।

मैं अभी कपड़े भी न उतारने पाया था कि उसने अपना दुखड़ा शुरू कर दिया—
 जेया, घर-द्वार सब अच्छा है, सास-ससुर भी अच्छे हैं ; लेकिन जमाई निकम्मा निकला । सुन्नी बेचारी रो-रोकर दिन काट रही है । तुम उसे देखो, तो पहचान न सको । इसकी परछाईं मात्र रह गई है । अभी कई दिन हुए, आई हुई थी, उसकी दशा देख-कर छाती फटती थी । जैसे जीवन में अपना पथ खो बैठो हो । न तन-बदन की सुध है, न कपड़े-लत्ते की । मेरी सुन्नी की यह दुर्गति होगी, यह तो स्वप्न में भी न सोचा था । बिल्कुल शुभ-सुम हो गई है । कितना पूछा—बेटी, तुमसे वह क्यों नहीं बोलता, किस बात पर नाराज़ है ; लेकिन कुछ जवाब ही नहीं देती । बस, आँखों से आँसू बहते रहते हैं । मेरी सुन्नी कुँ में गिर गई ।

मैंने कहा—तुमने उसके घरवालों से पता नहीं लगाया ?

लगाया क्यों नहीं भैया, सब हाल मालूम हो गया । लौंडा चाहता है, मैं चाहे

जिस राह जाऊँ, सुनो मेरी पूजा करतो रहे । सुनो भला इसे क्यों सहने लगी । उसे तो तुम जानते हो, कितनी अभिमानिनी है । वह उन स्त्रियों में नहीं है, जो पति को देवता समझती हैं और उसका दुर्व्यवहार सहती रहती हैं । उसने सदैव दुलार और प्यार पाया है । बाप भी उस पर जान देता था । मैं भी-आँख को पुनलो समझती थी । पति मिला छैला, जो आधो-आधो रात तक मारा-मारा फिरता है । दोनों में क्या बात हुई, यह कौन जान सकता है ; लेकिन दोनों में कोई गाँठ पड़ गई है । न वह सुन्नी की परवाह करता है, न सुन्नी उसकी परवाह करती है ; मगर वह तो अपने रंग में मस्त है, सुन्नी प्राण दिये देती है । उसके लिए सुन्नी की जगह सुन्नी है, सुन्नी के लिए उसकी उपेक्षा है—और सदन है ।’

मैंने कहा—लेकिन तुमने सुन्नी को समझाया नहीं ? उस लौंडे का क्या बिगड़ेगा ! इसकी तो जिन्दगी खराब हो जायगी ।

गोपा की आँखों में आँसू भर आये । बोली—भैया, किस दिक् से समझाऊँ ? सुन्नी को देखकर तो मेरी छाती फटने लगती है । बस, यही जो चाहता है कि इसे अपने कलेजे में रख लूँ, कि इसे कोई कड़ी आँख से देख भी न सके । सुन्नी फूहड़ होती, कटु-भाषिणी होती, आरामतलब होती, तो समझाती भी । क्या यह समझाऊँ कि तेरा पति गली गली मुँह काला करता फिरे, फिर भी तू उसकी पूजा किया कर ? मैं तो खुद यह अपमान न सह सकती । स्त्री-पुरुष में विवाह को पहला शर्त यह है—कि दोनों सोलहों आने एक दूसरे के हो जायँ । ऐसे पुरुष तो कम हैं, जो स्त्री को जौ-भर भी विचलित होते देखकर शांत रह सकें, पर ऐसी स्त्रियाँ बहुत हैं, जो पति का स्वच्छन्द समझती हैं । सुन्नी उन स्त्रियों में नहीं है । वह अगर आत्म-समर्पण करती है, तो आत्म-समर्पण चाहती भी है, और यदि पति में यह बात न हुई, तो वह उससे कोई सम्पर्क न रखेगी, चाहे उसका सारा जीवन रोते कट जाय ।

यह कहकर गोपा भीतर गई और एक सिंगारदान लाकर उसके अन्दर के आभूषण दिखाती हुई बोली—सुन्नी इसे अक्षौ यहीं छोड़ गई । इसी लिए आई हो थी । ये वे गहने हैं, जो मैंने न जाने कितने कष्ट सहकर बनवाये थे । उनके पीछे महीनों मारी-मारी फिरी थी । यों कहो कि भोख माँगकर जमा किये थे । सुन्नी अब इनकी ओर आँख ठाकर भी नहीं देखती । पहने तो किसके लिए ? सिंगार करे, तो किस पर ? पाँच सन्दूक कपड़ों के दिये थे । कपड़े सोते-सोते मेरी आँखें फूट गईं ।

वह सब कपड़े उठाती लाई। इन चीज़ों से जैसे उसे घृणा हो गई है। बस, कलाई में दो काँच की चूड़ियाँ और एक उजली साड़ी, यही उसका सिंगार है।

मैंने गोपा को सांत्वना दी—मैं जाकर ज़रा कैदारनाथ से मिलूँगा। देखूँ तो, वह किस रंग-ढंग का आदमी है।

गोपा ने हाथ जोड़कर कहा—नहीं भैया, भूलकर भी न जाना; सुन्नी सुनेगी तो प्राण ही दे देगी। अभिमान की पुतली ही समझो उसे। रस्ती समझ लो, जिसके जल जाने पर भी बल नहीं जाते। जिन पैरों ने उसे ठुकरा दिया है, उन्हें वह कभी न सहलायेगी। उसे अपना बनाकर कोई चाहे तो लौंडो बना ले; लेकिन शासन तो उसने मेरा न सदा, दूसरों का क्या सहेगी!

मैंने गोपा से तो उस वक्त कुछ न कहा; लेकिन अवसर पाते ही लाला मदारी-लाल से मिला। मैं रहस्य का पता लगाना चाहता था। सयोग से पिता और पुत्र, दोनों एक ही जगह मिल गये। मुझ देखते ही कैदार ने इस तरह झुककर मेरे चरण छुए कि मैं उसकी शालीनता पर मुग्ध हो गया। तुरन्त भीतर गया और चाय, मुरब्बा और मिठाइयाँ लाया। इतना सौम्य, इतना सुशील, इतना विनम्र युवक मैंने न देखा था। यह भावना ही न हो सकती थी कि इसके भीतर और बाहर में कोई अन्तर हो सकता है। जब तक रहा, सिर झुकाये बैठा रहा। उच्छृङ्खलता तो उसे छू भी नहीं गई थी।

जब कैदार टेनिस खेलने चला गया, तो मैंने मदारीलाल से कहा—कैदार बाबू तो बहुत सच्चित्र जान पड़ते हैं, फिर स्त्री-पुरुष में इतना मनोमालिन्य क्यों हो गया है?

मदारीलाल ने एक क्षण विचार करके कहा—इसका कारण इसके सिवा और क्या बताऊँ कि दोनों अपने माँ-बाप के लाड़ले हैं, और प्यार लड़कों को अपने मन का बना देता है। मेरा सारा जीवन संघर्ष में कटा। अब जाकर ज़रा शांति मिली है। भोग-विलास का कभी अवसर ही न मिला। दिन-भर परिश्रम करता था, संध्या को थककर सो रहता था। स्वास्थ्य भी अच्छा न था; इसलिए बार-बार यह चिन्ता सवार रहती थी कि कुछ सचय कर लूँ। ऐसा न हो कि मेरे पीछे बाल बच्चे भोख माँगते फिरें। नतीजा यह हुआ कि इन महाशय को मुफ्त का धन मिला। सनक सवार हो गई। शराब उड़ने लगी। फिर ड्रामा खेलने का शौक हुआ। धन की कमी थी ही नहीं, उस पर माँ-बाप के अकेले बेटे। उनकी प्रसन्नता ही हमारे जीवन का स्वर्ग

थी। पढ़ना-लिखना तो दूर रहा, विलास को इच्छा बढ़ती गई। रंग और गहरा हुआ, अपने जीवन का ड्रामा खेलने लगे। मैंने यह रंग देखा तो मुझे चिंता हुई। सोचा, ब्याह कर दूँ, ठोक हो जायगा। गोपा देवी का पैराम आया, ता मैंने तुरन्त स्वीकार कर लिया। मैं सुन्नी की देख चुका था। सोचा, ऐसी रूपवती पत्नी पाकर इसका मन स्थिर हो जायगा, पर वह भी लाडली लडकी थी—हठिली, अबोध, आदर्शवादिनी। सहिष्णुता तो उसने सीखी ही न थी। समझोते का जीवन मैं क्या मूल्य है, इसकी उसे खबर ही नहीं। लोहा लोहे से लड़ गया। वह अभिमान से इसे पराजित करना चाहती है, यह अपेक्षा से। यही रहस्य है। और साहब, मैं तो बहू को ही अधिक दोषी समझता हूँ। लड़के तो प्रायः मनचले होते ही हैं। लड़कियाँ स्वभाव से ही सुशोला होती हैं और अपनी जिम्मेदारों समझती हैं। उनको सेवा, त्याग और प्रेम ही उनका अन्न है, जिससे वे पुरुष पर विजय पाती हैं। बह में ये गुण नहीं हैं। डोंगा कैसे पार होगा, ईश्वर हो जाने।

सहसा सुन्नी अन्दर से आ गई। बिल्कुल अपने चित्र की रेखा-सी, मानों मनोहर संगीत की प्रतिध्वनि हो। कुन्दन तपकर भस्म हो गया था। मिट्टी हुई आशाओं का इससे अच्छा चित्र नहीं हो सकता। उलाहना देती हुई बोली—आप न जाने कब से बैठे हुए हैं, मुझे खबर तक नहीं, और शायद आप बाहर-हो-बाहर चले भी जाते।

मैंने आँसुओं के वेग को रोकते हुए कहा—नहीं सुन्नी, यह कैसे हो सकता था। तुम्हारे पास आ ही रहा था कि तूम स्वयं आ गई।

मदारीलाल कमरे के बाहर अपनी 'कार' को सफाई कराने लगे। शायद मुझे सुन्नी से बातचीत करने का अवसर देना चाहते थे।

सुन्नी ने पूछा—अम्मा तो अच्छी तरह हैं ?

‘हाँ, अच्छी हैं। तुमने अपनी यह क्या गत बना रखी है?’

‘मैं तो बहुत अच्छी तरह से हूँ।’

‘यह बात क्या है? तुम लोगों में यह क्या अनबन है? गोपा देवी प्राण दिये डालती हैं। तुम खुद मरने की तैयारी कर रही हो। कुछ तो विचार से काम लो।’

सुन्नी के माथे पर बल पड़ गये—आपने नाहक यह विषय छेड़ दिया चाचाजी ! मैंने तो यह सोचकर अपने मन को समझा लिया कि मैं अभागिन हूँ। बस, इसका विचारण मेरे बूते से बाहर है। मैं उस जीवन से मृत्यु को कहीं अच्छा समझती हूँ,

जहाँ अपनी कदर न हो। मैं व्रत के बदले में व्रत चाहती हूँ। जीवन का कोई दूसरा रूप मेरी समझ में नहीं आता। इस विषय में किसी तरह का समझौता करना मेरे लिए असम्भव है। नतीजे की मैं परवाह नहीं करती।

‘लेकिन ..’

‘नहीं चाचाजी, इस विषय में अब कुछ न कहिए, नहीं तो मैं चली जाऊँगी।’

‘आखिर सोचो तो...’

‘मैं सब सोच चुकी और तय कर चुकी। पशु को मनुष्य बनाना मेरी शक्ति के बाहर है।’

इसके बाद मेरे लिए अपना मुँह बन्द कर लेने के सिवा और क्या रह गया था ?

(५)

मई का महीना था। मैं मसूरी गया हुआ था कि गोपा का तार पहुँचा—‘तुरन्त आओ, ज़रूरी काम है।’ मैं घबरा तो गया; लेकिन इतना निश्चित था कि कोई दुर्घटना नहीं हुई है। दूसरे ही दिन दिलो जा पहुँचा। गोपा मेरे सामने आकर खड़ी हो गई, निःस्पन्द, मूक, निष्प्राण, जैसे तपेदिक का रोगी हो।

मैंने पूछा—कुशल तो है, मैं तो घबरा उठा।

उसने बुन्नी हुई आँखों से देखा और बोली—सच।

‘सुन्नी तो कुशल से है ?’

‘हाँ, अच्छी तरह है।’

‘और केदारनाथ ?’

‘वह भी अच्छी तरह हैं।’

‘तो फिर माजरा क्या है ?’

‘कुछ तो नहीं।’

‘तुमने तार दिया और कहती हो—कुछ तो नहीं।’

‘दिल घबरा रहा था, इससे तुम्हें बुला लिया। सुन्नी को किसी तरह समझाकर यहाँ लाना है। मैं तो सब कुछ करके दार गई।’

‘क्या इधर कोई नई बात हो गई ?’

‘नई तो नहीं है, लेकिन एक तरह से नई ही समझो। केदार एक ऐक्ट्रेस के साथ कहीं भाग गया। एक सप्ताह से उसका कहीं पता नहीं है। सुन्नी से कह गया

है—जब तक तुम रहोगी, घर न आऊँगा। सारा घर सुनो का शत्रु हो रहा है ; लेकिन वह वहाँ से टलने का नाम नहीं लेती। सुना है, केदार अपने बाप के दस्तखत बनाकर कई हजार रुपये बैंक से ले गया है।’

‘तुम सुनो से मिली थीं ?’

‘हाँ, तीन दिन से बराबर जा रही हूँ।’

‘वह नहीं आना चाहती, तो रहने क्यों नहीं देती ?’

‘वहाँ वह घुट-घुटकर मर जायगी।’

मैं उन्हीं पैरों लाला मदारीलाल के घर चला। हालाँकि मैं जानता था कि सुन्नी किसी तरह न आयगी, मगर वहाँ पहुँचा, तो देखा—कुहराम मचा हुआ है। मेरा कलेजा धक्के से रह गया। वहाँ तो अर्थी सज रही थी। मुद्दले के सैकड़ों आदमी जमा थे। घर में से ‘हाय ! हाय !’ की क्रन्दन-ध्वनि आ रही थी। यह सुन्नी का शव था।

मदारीलाल मुझे देखते ही मुझसे उन्मत्त की भाँति लिपट गये और बोले—भाई साहब, मैं तो लुट गया। लड़का भी गया, बहू भी गई, ज़िंदगी ही सारत हो गई।

मालूम हुआ कि जब से केदार सायब हो गया था, सुन्नी और भी ज़्यादा उदास रहने लगी थी। उसने उसी दिन अपनी चूड़ियाँ तोड़ डाली थीं और माँग का सिंदूर पोंछ डाला था। सास ने जब आपत्ति की, तो उनको अपशब्द कहे। मदारीलाल ने समझाना चाहा, तो उन्हें भी जली-कटी सुनाई। ऐसा अनुमान होता था—उन्माद हो गया है। लोगों ने उससे बोलना छोड़ दिया था। आज प्रातः काल यमुना स्नान करने गई। अँधेरा था, सारा घर सो रहा था। किसी को नहीं जगाया। जब दिन चढ़ गया और बहू घर में न मिली, तो उसकी तलाश होने लगी। दोपहर को पता लगा कि यमुना गई है। लोग उधर भागे। वहाँ उसकी लाश मिली। पुलिस आई, शव की परीक्षा हुई। अब जाकर शव मिला है। मैं कलेजा थामकर बैठ गया। हाय, अभी थोड़े दिन पहले जो सुन्दरी पालकी पर सवार होकर आई थी, आज वह चार के कन्धे पर जा रही है।

मैं अर्थी के साथ हो लिया और वहाँ से लौटा तो रात के दस बज गये थे। मेरे पाँव फाँप रहे थे। मालूम नहीं, यह खबर पाकर गोपा की क्या दशा होगी। प्राणान्त न हो जाय, मुझे यही भय हो रहा था। सुन्नी उसका प्राण थी, उसके जीवन

का केन्द्र थी। उस दुखिया के तबान में यही एक पौधा बच रहा था। उसे वह हृदय-रक्त से सींच-सींचकर पाल रही थी। उसके बसन्त का सुनहरा स्वप्न ही उसका जीवन था—उसमें कोपलें निकलेंगी, फूल खिलेंगे, फल लगेंगे, चिड़ियाँ उसकी ढालियों पर बैठकर अपने सुहाने राग गाएँगी; किन्तु आज निष्ठुर नियति ने उस जीवन-सूत्र को उखाड़कर फेंक दिया। और अब उसके जीवन का कोई आधार न था। वह बिन्दु ही मिट गया था, जिस पर जीवन की सारी रेखाएँ आकर एकत्र हो जाती थीं।

दिल को दोनों द्वार्था से थामे, मैंने ज़ज़ीर खटखटाई। गोपा एक लालटेन लिये निकली। मैंने गोपा के मुख पर एक नये आनन्द की झलक देखी।

मेरी शोक-मुद्रा देखकर उसने मातृवत्-प्रेम से मेरा हाथ पकड़ लिया और बोली—आज तो तुम्हें सारे दिन रोते ही कटा। अर्थी के साथ बहुत-से आदमी रहे होंगे। मेरे जी में भी आया कि चलकर सुन्नी का अन्तिम दर्शन कर लूँ। लेकिन, मैंने सोचा—जब सुन्नी ही न रही, तो उसकी लाश में क्या रखा है! न गई।

मैं विस्मय से गोपा का मुँह देखने लगा। तो इसे यह शोक-समाचार मिल चुका है। फिर भी यह शांति! और यह अविवल धैर्य! बोला—अच्छा किया, न गई, रोना ही तो था।

‘हाँ, और क्या! रोती तो यहाँ भी; लेकिन तुमसे ख़च कहती हूँ, दिल से नहीं रोई। न जाने कैसे आँसू निकल आये। मुझे तो सुन्नी की मौत से प्रसन्नता हुई। दुखिया अपनी ‘मान-मर्याद’ लिये संसार से विदा हो गई, नहीं तो न जाने क्या-क्या देखना पड़ता; इसलिए और भी प्रसन्न हूँ कि उसने अपनी आन निभा दी। स्त्री को जीवन में प्यार न मिले, तो उसका अन्त हो जाना ही अच्छा। तुमने सुन्नी की मुद्रा देखी थी, लोग कहते हैं, ऐसा जान पड़ता था—मुस्करा रही है। मेरी सुन्नी सचमुच देवी थी। भैया, आदमी इसलिए थोड़े ही जीना चाहता है कि रोता रहे। जब मालूम हो गया कि जीवन में दुःख के सिवा और कुछ नहीं है, तो आदमी जोकर क्या करे? किसलिए जिये? खाने और सोने और मर जाने के लिए? यह मैं नहीं कहती कि मुझे सुन्नी की याद न आयगी और मैं उसे याद करके रोऊँगी नहीं; लेकिन वह शोक के आँसू न होंगे, हर्ष के आँसू होंगे। बहादुर बेटे को माँ उसकी वीरगति पर प्रसन्न होती है! सुन्नी की मौत में क्या कुछ कम गौरव है? मैं आँसू बहाकर उस गौरव का अनादर कैसे करूँ? वह जानती है, और चाहे सारा संसार उसकी निन्दा करे, उसकी

माता उसकी सराहना ही करेगी। उसकी आत्मा से यह आनन्द भी छोन लूँ ? लेकिन अब रात ज्यादा हो गई है। ऊपर जाकर सो रहो। मैंने तुम्हारी चारपाई बिछा दी है ; मगर देखो, अकेले पड़े-पड़े रोना नहीं। सुन्नी ने वही किया, जो उसे करना चाहिए था। उसके पिता होते तो आज सुन्नी की प्रतिमा बनाकर पूजते।'

मैं ऊपर जाकर लेटा, तो मेरे दिल का बोझ बहुत हल्का हो गया था ; किन्तु रह-रहकर यह सन्देह हो जाता था कि गोपा को यह शांति उसकी अपार व्यथा का ही रूप तो नहीं है।

नशा

ईश्वरी एक बड़े ज़मींदार का लड़का था और मैं एक शरीब क्लर्क का, जिसके पास मेहनत-मजदूरी के सिवा और कोई जायदाद न थी। हम दोनों में परस्पर बहसें होती रहती थीं। मैं ज़मींदारों की बुराई करता, उन्हें हिंसक पशु और खून चूसने-वाली जोंक और घृक्षों की चोटी पर फूलनेवाला बम्मा कहता। वह ज़मींदारों का पक्ष लेता; पर स्वभावतः उसका पदलू कुछ कमज़ोर होता था; क्योंकि उसके पास ज़मींदारों के अनुकूल कोई दलील न थी। यह कहना कि सभी मनुष्य बराबर नहीं होते, छोटे-बड़े हमेशा होते रहते हैं और होते रहेंगे, लचर दलील थी। किसी मानुषीय या नैतिक नियम से इस व्यवस्था का औचित्य सिद्ध करना कठिन था। मैं इस वाद-विवाद की गर्मा-गर्मी में अक्सर तेज़ हो जाता और लगनेवाली बात कह जाता; लेकिन ईश्वरी हारकर भी मुस्कराता रहता था। मैंने उसे कभी गर्म होते नहीं देखा। शायद इसका कारण यह था कि वह अपने पक्ष की कमज़ोरी समझता था। नौकरों से वह सीधे मुँह बात न करता था। अमीरों में जो एक बेदुई और उद्विग्नता होती है, इसमें उसे भी प्रचुर भाग मिला था। नौकर ने बिस्तर लगाने में ज़रा भी देर की, दूध ज़रूरत से ज़्यादा गर्म या ठण्डा हुआ, साइकिल अच्छी तरह साफ़ नहीं हुई, तो वह आपे से बाहर हो जाता। सुस्ती या बदतमीज़ी की उसे ज़रा भी बर्दाश्त न थी; पर दोस्तों से और विशेषकर मुझसे उसका व्यवहार सौहार्द और नज़रता से भरा होता था। शायद उसकी जगह मैं होता तो मुझमें भी वही कठोरताएँ पैदा हो जातीं, जो उसमें थीं; क्योंकि मेरा लोक प्रेम सिद्धान्तों पर नहीं, निजी दशाओं पर टिका हुआ था; लेकिन वह मेरी जगह होकर भी शायद अमीर ही रहता; क्योंकि वह प्रकृति से ही विलासी और ऐश्वर्य-प्रिय था।

अबकी दशहरे की छुट्टियों में मैंने विद्वय किया कि घर न जाऊँगा। मेरे पास किराये के लिए रुपये न थे और न मैं घरवालों को तक्लीफ़ देना चाहता था। मैं जानता हूँ, वे मुझे जो कुछ देते हैं वह उनकी हैसियत से बहुत ज़्यादा है। इसके साथ ही परीक्षा का भी खयाल था। अभी बहुत-कुछ पढ़ना बाक़ी था और घर जाकर

कौन पढ़ता है। बोर्डिङ्गहाउस में भूत की तरह अकेले पड़े रहने को भी जी न चाहता था। इसलिए जब ईश्वरी ने मुझे अपने घर चलने का नेवता दिया, तो मैं बिना आग्रह के राज़ी हो गया। ईश्वरी के साथ परीक्षा की तैयारी खूब हो जायगी। वह अमीर होकर भी मेहनती और ज़हीन है।

उसने इसके साथ ही कहा—लेकिन भाई, एक बात का खयाल रखना। वहाँ अगर ज़मींदारों की निन्दा की तो मुआमिला बिगड़ जायगा और मेरे घरवालों को चुरा लगेगा। वह लोग तो असामियों पर इसी दावे से शासन करते हैं कि ईश्वर ने असामियों को उनकी सेवा के लिए ही पैदा किया है। असामी भी यही समझता है। अगर उसे सुझा दिया जाय कि ज़मींदार और असामी में कोई मौलिक भेद नहीं है, तो ज़मींदारों का कहीं पता न लगे।

मैंने कहा—तो क्या तुम समझते हो कि मैं वहाँ जाकर कुछ और हो जाऊँगा ?

‘हाँ, मैं तो यही समझता हूँ।’

‘तुम चलत समझते हो।’

ईश्वरी ने इसका कोई जवाब न दिया। कदाचित् उसने इस मुआमले को मेरे विवेक पर छोड़ दिया। और बहुत अच्छा किया। अगर वह अपनी बात पर अड़ता, तो मैं भी ज़िद पकड़ लेता।

(२)

सेक्रेण्ड क्लास तो क्या, मैंने कभी इण्टर क्लास में भी सफ़र न किया था। अब-की सेक्रेण्ड क्लास में सफ़र करने का सौभाग्य प्राप्त हुआ। गाढ़ी तो नौ बजे रात को आती थी; पर यात्रा के हर्ष में हम शाम को ही स्टेशन जा पहुँचे। कुछ देर इधर-उधर सँवर करने के बाद रिफ़्रेशमेण्ट-रूम में जाकर हम लोगों ने भोजन किया। मेरी वेष-भूषा और रंग ढंग से पारखो खानसामों को यह पहचानने में देर न लगी कि मालिक कौन है और पिछ-लगू कौन; लेकिन न जाने क्यों मुझे उनकी गुस्ताखी चुरी लग रही थी। पैसे ईश्वरी के जेब से गये। शायद मेरे पिता को जो वेतन मिलता है, उससे ज़्यादा इन खानसामों को इनाम-इकराम में मिल जाता हो। एक अठन्नी तो चलते समय ईश्वरी ही ने दी। फिर भी मैं उन सभी से उसी तत्परता और विनय की प्रतीक्षा करता था, जिससे वे ईश्वरी की सेवा कर रहे थे। क्यों ईश्वरी के हुक्म पर सब-के-सब दौड़ते हैं; लेकिन मैं कोई चीज़ माँगता हूँ तो उतना उत्साह नहीं।

दिखाते। मुझे भोजन में कुछ स्वाद न मिला। यह भेद मेरे ध्यान को सम्पूर्ण रूप से अपनी ओर खींचे हुए था।

गाड़ी आई, हम दोनों सवार हुए। खानसामों ने ईश्वरी को सलाम किया। मेरी ओर देखा भी नहीं।

ईश्वरी ने कहा—कितने तमोज्ञदार हैं ये सब। एक हमारे नौकर हैं कि कोई काम करने का ढङ्ग नहीं।

मैंने खट्टे मन से कहा—इसी तरह अगर तुम अपने नौकरों को भी आठ आने शौज इनाम दिया करो तो गायद इससे ३ यादा तमोज्ञदार हो जायँ।

‘तो क्या तुम सकम्पते हो, यह सब केवल इनाम के लालच से इतना अदब करते हैं?’

‘जो नहीं, कदापि नहीं। तमोज्ञ और अदब तो इनके रक्त में मिल गया है।’

गाड़ी चली। ठाक थी। प्रयाग से चली तो प्रतापगढ़ जाकर रुकी। एक आदमी ने हमारा कमरा खोला। मैं तुरन्त चिल्ला उठा—दूसरा दरजा है—सेक्रेण्ट क्लास है।

उस मुसाफिर ने डब्बे के अन्दर आकर मेरी ओर एक विचित्र उपेक्षा की दृष्टि से देखकर कहा—जी हाँ, सेवक भी इतना समझता है, और बोचवाले बर्त पर बैठ गया। मुझे कितनी लज्जा आई, कह नहीं सकता।

भोर होते-होते हम लोग मुरादाबाद पहुँचे। स्टेशन पर कई आदमी हमारा स्वागत करने के लिए खड़े थे। दो भद्र पुरुष थे। पाँच बेगार। बेगारों ने हमारा क्लोज उठाया। दोनों भद्र पुरुष पीछे-पीछे चले। एक मुसलमान था, रियासत अली; दूसरा ब्राह्मण था, रामहरख। दोनों ने मेरी ओर अपरिचित नेत्रों से देखा, मानों कह रहे हैं, तुम कौवे होकर हंस के साथ कैसे?

रियासत अली ने ईश्वरी से पूछा—यह बाबू साहब क्या आपके साथ पढ़ते हैं?

ईश्वरी ने जवाब दिया—हाँ, साथ पढ़ते भी हैं, और साथ रहते भी हैं। यों कहिए कि आप ही की बदौलत मैं इलाहाबाद पड़ा हुआ हूँ, नहीं कब का लखनऊ चला आया होता। अबकी मैं इन्हें घसीट लाया। इनके घर से कई तार आ चुके थे; मगर मैंने इन्कारों जवाब दिलवा दिये। आखिरी तार तो अर्जेंट था, जिसकी शीस चार आने प्रति शब्द है; पर यहाँ से भी उसका जवाब इन्कारी हो गया।

दोनों सज्जनों ने मेरी ओर चकित नेत्रों से देखा। आतंकित हो जाने की चेष्टा करते हुए जान पड़े।

रियासत अली ने अर्द्धशंका के स्वर में कहा—लेकिन आप वड़े सादे लिवाच में रहते हैं।

ईश्वरी ने शंका निवारण की—महात्मा गांधी के भक्त हैं साहब ! खदर के सिवा कुछ पहनते ही नहीं। पुराने सारे कपड़े जला डाले ! यों कहो कि राजा हैं। ढाई लाख सालाना की रियासत है ; पर आपकी सूरत देखो तो मालूम होता है, अभी अनाथालय से पकड़कर आये हैं !

रामहरख बोले—अमोरी का ऐसा स्वभाव बहुत कम देखने में आता है। कोई भांप ही नहीं सकता।

रियासत अली ने समर्थन किया—आपने महाराजा चांगली को देखा होता तो दांतों उँगली दबाते। एक गाढ़े कौ मिर्जई और चमरोधे जूते पहने घाज़ागों में घूम करते थे। सुनते हैं, एक बार बेगार में पकड़ गये थे और उन्हें ने दस लाख से कालेज खोल दिया।

मैं मन में कटा जा रहा था ; पर न जाने क्या बात थी कि यह सफेद झूठ उस बक्त मुझे हास्यास्पद न जान पड़ा। उसके प्रत्येक वाक्य के साथ मानों मैं उस कल्पित वैभव के समीपतर आता जाता था।

मैं शहसवार नहीं हूँ। हाँ, लड़कपन में कई बार लहू घोड़ों पर सवार हुआ हूँ। यहाँ देखा तो दो कर्ला-रास घोड़े हमारे लिए तयार खड़े थे। मेरी तो जान ही निकल गई। सवार तो हुआ ; पर बोटियाँ काँप रही थीं। मैंने चेहरे पर शिकन न पड़ने दिया। घोड़े को ईश्वरी के पीछे डाल दिया। खैरियत यह हुई कि ईश्वरी ने घोड़े को तेज़ न किया, वरना शायद मैं हाथ-पाँव तुड़वाकर लौटता। सम्भव है, ईश्वरी ने समझ लिया हो कि यह कितने पानी में है।

(३)

ईश्वरी का घर क्या था, किला था। इमामबाड़े का-सा फाटक, द्वार पर पहरेदार टहकता हुआ, नौकरों का कोई हिसाब नहीं, एक हाथी बँधा हुआ। ईश्वरी ने अपने पिता, चाचा, ताऊ आदि सबसे मेरा परिचय कराया, और उषी अतिशयोक्ति के साथ। ऐसी हवा बाँधी कि कुछ न पूछिए। नौकर-चाकर ही नहीं, घर के लोग भी मेरा

सम्मान करने लगे। देहात के ज़मींदार, लाखों का मुनाफा, मगर पुलिस कान्स्टेबिल को भी अफसर समझनेवाले। कई मद्राश तो मुझे हुजूर-हुजूर कहने लगे।

जब ज़रा एकान्त हुआ, तो मैंने ईश्वरी से कहा—तुम बड़े शैतान हो यार, मेरी मिट्टी क्यों पलीद कर रहे हो ?

ईश्वरी ने सुदृढ मुरकान के साथ कहा—इन गर्वों के सामने यही चाल ज़रूरी थी ; वरना सीधे मुँह बोलते भी नहीं।

ज़रा देर बाद एक नाई हमारे पाँव दबाने आया। कुँवर लोग स्टेशन से आये हैं, थक गये होंगे। ईश्वरी ने मेरी ओर इशारा करके कहा—पहले कुँवर साहब के पाँव दबा।

मैं चारपाई पर लेटा हुआ था। मेरे जीवन में ऐसा शायद ही कभी हुआ हो कि किसी ने मेरे पाँव दबाये हों। मैं इसे अमोरों के चौंचले, रईसों का गधापन और बड़े आदमियों की मुटमरदो और जाने क्या-क्या कहकर ईश्वरी का परिहास किया करता और आज मैं पीतलों का रईस बनने का स्वाँग भर रहा था।

इतने में दस बज गये। पुरानी सभ्यता के लोग थे। नई रोशनी अभी केवल पढ़ाई की चोटी तक पहुँच पाई थी। अन्दर से भोजन का बुल्लावा आया। हम स्नान करने चले। मैं हमेशा अपनी धोती खुद छाँट लिया करता हूँ ; मगर यहाँ मैंने ईश्वरी की ही भाँति अपनी धोती भी छोड़ दी। अपने हाथों अपनी धोती छाँटते बड़ी शर्म आ रही थी। अन्दर भोजन करने चले। होस्टल में जूते पहने मेज़ पर जा बैठते थे। यहाँ पाँव धोना आवश्यक था। कहार पानी दिये खड़ा था। ईश्वरी ने पाँव बढ़ा दिये। कहार ने उसके पाँव धोये। मैंने भी पाँव बढ़ा दिये। कहार ने मेरे पाँव भी धोये। मेरा वह विचार न जाने कहाँ चला गया था।

(४)

सोचा था, वहाँ देहात में एकाग्र होकर खूब पढ़ेंगे; पर यहाँ सारा दिन सैर-सपाटे में रूट जाता था। कहीं नदों में बज़रे पर सैर कर रहे हैं ; कहीं मछलियों या चिड़ियों का शिकार खेल रहे हैं, कहीं पहलवानों की कुश्ती देख रहे हैं, कहीं शतरंज पर जमे हैं। ईश्वरी खूब अण्डे मँगवाता और कमरे में 'स्टोव' पर आमलेट बनते। नौकरों का एक जत्था हमेशा घेरे रहता। अपने हाथ पाँव के हिलाने को कोई ज़रूरत नहीं। केवल ज़बान हिला देना काफी है। नहाने बैठे तो आदमी नहलाने को

हाज़िर, लेटे तो दो आदमी पट्टा झलने को खड़े । मैं महात्मा गांधी का कुँवर चेला मशहूर था । भीतर से बाहर तक मेरी धाक थी । नाश्ते में ज़रा भी देर न होने पाये, कहीं कुँवर साहब नाराज़ न हो जायँ, बिछावन ठीक समय पर लग जाय, कुँवर साहब के सोने का समय आ गया । मैं ईश्वरी से भी ष्यादा नाजुकदिमाग बन गया था, या बनने पर मजबूर किया गया था । ईश्वरी अपने हाथ से बिस्तर बिछा ले, लेकिन कुँवर मेहमान अपने हाथों कैसे अपना बिछावन बिछा सकते हैं । उनकी महानता में बट्टा लग जायगा ।

एक दिन सचमुच यही बात हो गई । ईश्वरी घर में थे । शायद अपनी माता से कुछ बात चीत करने में देर हो गई । यहाँ दस बज गये । मेरी आँखें नींद से झपक रही थीं ; मगर बिस्तर कैसे लगाऊँ ? कुँवर जो ठहरा । कोई साढ़े ग्यारह बजे महरा आया । बड़ा मुँह-लगा नौकर था । घर के धन्धों में मेरा बिस्तर लगाने को उसे सुधि ही न रही । अब जो याद आई, तो भागा हुआ आया । मैंने ऐसी डाँट बताई कि उसने भी याद किया होगा ।

ईश्वरी मेरी डाँट सुनकर बाहर निकल आया और बोला—तुमने बहुत अच्छा किया । यह सब हरामखोर इसी व्यवहार के योग्य हैं ।

इसी तरह ईश्वरी एक दिन एक जगह दावत में गया हुआ था । शाम हो गई ; मगर लैम्प न जला । लैम्प मेज़ पर रखा हुआ था । दियासलाई भी वहाँ थी ; लेकिन ईश्वरी खुद कभी लैम्प नहीं जलाता । फिर कुँवर साहब कैसे जलायें ? मैं झुँझला रहा था । समाचार-पत्र आया रखा हुआ था । जो ठहर लगा हुआ था, पर लैम्प नदारद । दैवयोग से उसी वक्त मुन्शी रियासत अली आ निकले । मैं उन्हें पर उबल पड़ा, ऐसी फटकार बताई कि बेचारा उल्लू हो गया—तुम लोगों को इतनी फिक्र भी नहीं कि लैम्प तो जलना दो । मालूम नहीं, ऐसे कामचोर आदमियों का यहाँ कैसे गुज़र होता है । मेरे यहाँ घण्टे-भर निर्वाह न हो । रियासत वाली ने काँपते हुए हाथों से लैम्प जला दिया ।

यहाँ एक ठाहुर शक्कर आया करता था । कुछ सनसला आदमी था, महात्म गांधी का परम भक्त । मुझे महात्माजी का चेला समझकर मेरा बड़ा लिहाज़ करता था; पर मुझसे कुछ पूछते सकोच करता था । एक दिन मुझे अकेला देखकर आया और हाथ बाँधकर बोला—सरकार तो गांधी बाबा के चेले हैं न ? लोग कहते हैं कि यहाँ सुराज हो जायगा तो ज़मींदार न रहेंगे ।

मैंने शान जमाई—ज़मींदारों के रहने की ज़रूरत ही क्या है ? यह लोग यरोबों का खून चूसने के सिवा और क्या करते हैं ?

ठाकुर ने फिर पूछा—तो क्यों सरकार, सब ज़मींदारों की जमीन छीन ली जायगी ?

मैंने कहा—बहुत-से लोग तो खुशी से दे देंगे । जो लोग खुशी से न देंगे उनकी ज़मीन छीननी ही पड़ेगी । हम लोग तो तैयार बैठे हुए हैं । ज्योंही स्वराज्य हुआ, अपने सारे इलाके असामियों के नाम हिबा कर देंगे ।

मैं कुरसी पर पाँव कटकाये बैठा था । ठाकुर मेरे पाँव दबाने लगा । फिर बोला—आजकल ज़मींदार लोग नज़ा जुलूम करते हैं सरकार ! हमें भी हज़ूर अपने इलाके में थोड़ी-सी जमीन दे दें, तो चलकर वहीं आपकी सेवा में रहें ।

मैंने कहा—अभी तो मेरा कोई अख्तियार नहीं है भाई, लेकिन ज्योंही अख्तियार मिला, मैं सबसे पहले तुम्हें बुलाऊँगा । तुम्हें मोटर-डाइवरी सिखाकर अपना डाइवर बना लूँगा ।

सुना, उस दिन ठाकुर ने खूब भंग पो और अपनी स्त्री को खूब पीटा और गाँव के महाजन से लड़ने पर तैयार हो गया ।

(५)

छुट्टी इस तरह तमाम हुई और हम फिर प्रयाग चले । गाँव के बहुत-से लोग हम लोगों को पहुँचाने आये । ठाकुर तो हमारे साथ स्टेशन तक आया । मैंने भी अपना पार्ट खूब सफाई से खेला और अपनी कुवेरोचित विनय और देवत्व की मुहर हर एक हृदय पर लगा दी । जो तो चाहता था, हर एक नौकर को अच्छा इनाम दूँ ; लेकिन वह सामर्थ्य कहाँ थी ? वापसी टिकट या हो, केवल गाड़ी में बैठना था ; पर गाड़ी आई तो ठसाठस भरी हुई । दुर्गापूजा की छुट्टियाँ भोगकर सभी लोग लौट रहे थे । सेकेण्ड क्लास में तिल रखने की जगह नहीं । इण्टर क्लास की हालत उससे भी बदतर । यह आखिरी गाड़ी थी । किसी तरह रुक न सकते थे । बड़ी मुश्किल से तीसरे दरजे में जगह मिली । हमारे ऐश्वर्य ने वहाँ अपना रंग जमा लिया ; मगर मुझे उसमें बैठना बुरा लग रहा था । आये थे आराम से लेटे-लेटे, जा रहे थे सिकुड़े हुए । पहलू बदलने की भी जगह न थी ।

कई आदमी पढ़े-लिखे भी थे । वे आपस में अंग्रेज़ी राज्य की तारीफ़ करते जा

रहे थे। एक महाशय बोले—ऐसा न्याय तो किसी राज्य में नहीं देखा। छोटे-बड़े सब बराबर। राजा भी किसी पर अन्याय करे, तो अदालत उसकी भी गर्दन दबा देती है।

दूसरे सज्जन ने समर्थन किया—अरे साहब, आप खुद बादशाह पर दावा कर सकते हैं। अदालत में बादशाह पर डिम्र हो जाती है।

एक आदमी, जिसकी पोठ पर बड़ा-सा गट्टर बँगा था, कलकत्ते जा रहा था। कहीं गठरी रखने की जगह न मिलत थी। पोठ पर बाँधे हुए थे। इससे बेचैन होकर बार-बार द्वार पर खड़ा हो जाता। मैं द्वार के पास हो बठा हुआ था। उसका बार-बार आकर मेरे मुँह को अपनी गठरी से रगड़ना मुझे बहुत बुरा लग रहा था। एक तो हवा योंही कम थी, दूसरे उस गँवार का अकर मेरे मुँह पर खड़ा हो जाना माना मेरा गला दबाना था। मैं कुछ देर तक ज़व्त किये बठा रहा। एकाएक मुझे क्रोध आ गया। मैंने उसे पकड़कर गीछे ढकेल दिया और दो तमाचे ज़ोर शोर से लगाये।

उसने आँखें निकालकर कहा—क्यों मारते हो बाबूजी, हमने भी किराया दिया है।

मैंने चठकर दो-तीन तमाचे और जड़ दिये।

गाड़ी में तूफान आ गया। चार्ज और से मुक्त पर बौछार पड़ने लगे।

‘अगर इतने नाजुक-मिजाज हो, तो अब्बल दर्जे में क्यों नहीं बठे?’

‘कोई बड़ा आदमी होगा तो अपने घर का हागा। मुझे इस तरह मारते, तो दिखा देता।’

‘क्या क्रसूर किया था बेचारे ने? गाड़ी में साँस लेने की जगह नहीं, खिड़की पर ज़रा साँस लेने खड़ा हो गया तो उस पर इतना क्रोध! अमीर होकर क्या आदमी अपनी इन्सानियत बिलकुल खो देता है?’

‘यह भी अंगरेज़ी राज है, जिसका आप बखान कर रहे थे।’

एक प्रामाण्य बोला—दफ़्तरन में घुस पावत नहीं, उस पै इत्ता मिजाज।

ईश्वरो ने अंग्रेज़ी से कहा—What an idiot you are Bir!

और मेरा नशा अब कुछ-कुछ उतरता हुआ मालूम होता था।

स्वामिनी

शिवदास ने भण्डारे की कुँजी अपनी बहू रामप्यारी के सामने फेंककर, अपनी बूढ़ी आँखों में आँसू भरकर कहा—बहू, आज से गिरस्ती की देख-भाल तुम्हारे ऊपर है। मेरा सुख भगवान् से नहीं देखा गया, नहीं तो क्या जवान बेटे को यों छोन लेते ! उसका काम करनेवाला तो कोई चाहिए। एक हल तोड़ दूँ तो गुजारा न होगा। मेरे ही कुकरम से भगवान् का यह कोप आया है, और मैं ही अपने माथे पर उसे लूँगा। बिरजू का हल अब मैं ही सँभालूँगा। अब घर की देख-रेख करनेवाला, धरने-उठानेवाला तुम्हारे सिवा दूसरा कौन है ? रोओ मत बेटा, भगवान् की जो इच्छा थी, वह हुआ ; और जो इच्छा होगी, वह होगा। हमारा तुम्हारा क्या बस है ? मेरे जीते-जो तुम्हें कोई टेढ़ी आँख से देख भी न सकेगा। तुम किसी बात का सोच मत करो। बिरजू गया, तो मैं तो अभी बैठा ही हुआ हूँ।

रामप्यारी और रामदुलारी दो सगे बहनें थीं। दोनों का विवाह—मथुरा और बिरजू—दो सगे भाइयों से हुआ। दोनों बहनें नैहर की तरह ससुराल में भी प्रेम और आनन्द से रहने लगीं। शिवदास को पेंशन मिली। दिन-भर द्वार पर गप-चाप करते। भरा-पूरा परिवार देख-देखकर प्रसन्न होते और अधिकतर धर्म-चर्चा में लगे रहते थे ; लेकिन दैवगति से बड़ा लड़का बिरजू बीमार पड़ा और आज उसे मरे हुए पन्द्रह दिन बीत गये। आज क्रिया-कर्म से फुरसत मिली और शिवदास ने सच्चे कर्म-वीर की भाँति फिर जीवन-संग्राम के लिए कमर कस ली। मन में उसे चाहे कितना ही दुःख हुआ हो, उसे किसी ने रोते नहीं देखा। आज अपनी बहू को देखकर एक क्षण के लिए उसकी आँखें सजल हो गईं ; लेकिन उसने मन को सँभाला और रुद्धकण्ठ से उसे दिलासा देने लगा। कदाचित् उसने सोचा था, घर की स्वामिनी बनकर विधवा के आँसू पुँछ जायेंगे, कम-से-कम उसे इतना कठिन परिश्रम न करना पड़ेगा ; इसलिए उसने भण्डारे की कुँजी बहू के सामने फेंकी थी। वैधव्य की व्यथा को स्वामित्व के गर्व से दबा देना चाहता था।

रामप्यारी ने पुलकित कण्ठ से कहा—यह कैसे हो सकता है दादा, कि तुम

मेहनत-मजूरी करो और मैं मालकिन बनकर बैटूँ ? काम-धन्धे में लगी रहूँगी, तो मन बहलता रहेगा, बैठे-बैठे तो रोने के सिवा और कुछ न होगा।

शिवदास ने समझाया—बेटा, दैवगति से तो किसी का बस नहीं, रोने-धोने से हलकानो के सिवा और क्या हाथ आयेगा ? घर में भी तो बीसों काम हैं। कोई साधु-सन्त आ जायँ, कोई पाहुना हो आ पहुँचे, उनके सेवा-सत्कार के लिए किसी को तो घर पर रहना ही पड़ेगा।

बहू ने बहुत-से होले किये; पर शिवदास ने एक न सुनी।

(२)

शिवदास के बाहर चले जाने पर रामप्यारी ने कुज्जी उठाई तो उसे मन में अपूर्व गौरव और उत्तरदायित्व का अनुभव हुआ। ज़रा देर के लिए पति-वियोग का दुःख उसे भूल गया। उसको छोटी बहन और देवर दोनों काम करने गये हुए थे। शिवदास बाहर था। घर बिल्कुल खाली था। इस वक्तूँ वह निश्चित होकर भण्डारे को खोल सकती है। उसमें क्या-क्या सामान है, क्या-क्या विभूति है, यह देखने के लिए उसका मन लालायित हो उठा। इस घर में वह कभी न आई थी। जब कभी किसी को कुछ देना या किसी से कुछ लेना होता था, तभी शिवदास आकर इस कोठरी को खोला करता था। फिर उसे बन्द कर वह ताली अपनी कमर में रख लेता था। रामप्यारी कभी-कभी द्वार को दरार्जा से भीतर झाँकती थी; पर अँधेरे में कुछ न दिखाई देता था। सारे घर के लिए वह कोठरी कोई विलिखित या रहस्य था जिसके विषय में भाँति-भाँति की कल्पनाएँ होती रहती थीं। आज रामप्यारी को वह रहस्य खोलकर देखने का अवसर मिल गया। उसने बाहर का द्वार बन्द कर दिया कि कोई उसे भण्डार खोलते न देख ले, नहीं सोचेगा, बेज़हरत इसने क्यों खोला। तब आकर कापते हुए हाथों से ताला खोला। उसकी छाती धड़क रही थी कि कोई द्वार न खटखटाने लगे। अन्दर पाँच रखा तो उसे कुज्जीउमो प्रहार का, लेकिन उससे कहाँ तीव्र आनन्द हुआ जो उसे अपने गहने-कपड़े को पिटारी खोलने में होता था। मटकों में शुद्ध शक्कर, गेहूँ, जौ आदि चोर्ज़ रखी हुई थीं। एक किनारे बड़े-बड़े बर्तन धरे थे, जो शादी-ब्याह के अवसर पर निकाले जाते थे, या माँगे दिये जाते थे। एक आले पर मालगुजारी की रसोई और लेन-देन के पुरजे बंधे हुए रखे थे। कोठरी में एक विभूति-घो छाई थी, मारा लक्ष्मी अज्ञात का से विराज रहा हों। उस विभूति का

छाया में रामप्यारी आध घण्टे तक बैठी अपनी आत्मा को तृप्त करती रही। प्रतिक्षण उसके हृदय पर ममत्व का नशा-सा छाया जा रहा था। जब वह उस कोठरी से निकली, तो उसके मन के सस्कार बदल गये थे, मानों किसी ने उस पर मन्त्र डाल दिया हो।

उसी समय द्वार पर किसी ने आवाज़ दी। उसने तुरन्त भण्डारे का द्वार बन्द किया और जाकर सदर दरवाज़ा खोल दिया। देखा तो पड़ोसिन झुनिया खड़ी है और एक रुपया उधार माँग रही है।

रामप्यारी ने रुखाई से कहा— अभी तो एक पैसा घर में नहीं है जीजी, क्रिया-कर्म में सब खर्च हो गया।

झुनिया चकरा गये। चौधरी के घर में इस समय एक रुपया भी नहीं है, यह विश्वास करने की बात नहीं। जिसके यहाँ सैकड़ों का लेन देन है, वह सब कुछ क्रिया-कर्म में नहीं रुक कर सकता। अगर शिवदास ने बढ़ाना किया होता, तो उसे आश्चर्य न होता। प्यारी तो अपने सरल स्वभाव के लिए गाँव में मशहूर थी। अक्सर शिवदास की आँखें बचाकर पड़ोसियों को इच्छित वस्तुएँ दे दिया करती थी। अभी कल ही उसने जानकी को सेर-भर दूध दिया। यह तक कि अपने गहने तक मांगे दे देती थी। कृपण शिवदास के घर में ऐसी सखरच बहू का आना गाँववाले अपने सौभाग्य की बात समझते थे।

झुनिया ने चकित होकर कहा— ऐसा न कहो जीजी, बड़े गाढ़े में पड़कर आई हूँ, नहीं तुम जानती हो, मेरी आदत ऐसी नहीं है। बाक्री का एक रुपया देना है। प्यादा द्वार पर रुका बक-भक रहा है। रुपया दे दो, तो किसी तरह यह विपत्ति टले। मैं आज के आठवें दिन आकर दे जाऊँगी। गाँव में और कौन घर है, जहाँ माँगने जाऊँ।

प्यारी उस से मस न हुई।

रुक्के जाते ही प्यारी साँझ के लिए रसोई-पानी का इन्तज़ाम करने लगी। पहले चावल-टाल बिना अपाद लगता था और रसोई में जाना तो सूली पर चढ़ने से कम न था। कुछ देर दोनों बहनों से माँव-माँव होता, तब शिवदास आकर कहते, वय आज रसोई न बनेगी, तो दो से से एक उठती और मोटे-मोटे टिक्कड़ लगाकर रुक देती, मानों बहनों का रातिब हो। आज प्यारी तन-मन से रसोई के प्रबन्ध में लगी हुई है। अब वह घर की स्वामिनी है।

तब उसने बाहर निकलकर देखा, कितना कूड़ा करकट पड़ा हुआ है ! कुछ दिन-भर मक्खी मारा करते हैं, इतना भी नहीं होता कि ज़रा मूहू हो लगा दें । अब क्या इनसे इतना भी न होगा ? द्वार ऐसा चिकना चाहिए कि देखकर आदमी का मन प्रसन्न हो जाय । यह नहीं कि ऊबकाई आने लगे । अभी कह दें, तो तिनक सँगे । अच्छा, यह मुन्नी नाँद से अलग क्यों खड़ी है ?

उसने मुन्नी के पास जाकर नाँद में मक्का । दुग्ध आ रही थी । ठीक ! मालूम होता है, महानों से पानी हो नहीं बदला गया । इस तरह तो गाय रह चुकी । अपना पेट भर लिया, छुट्टी हुई, और किसी से क्या मतलब ? हाँ, दूध सबको अच्छा लगता है । दादा द्वार पर बड़े चिलम गी रहे हैं । अगर इनका नहं होना कि चार घड़ा पानी नाँद में ढाल दें । मजूर रखा है, वह भी तीन कोड़ी का । खाने को डेढ़ सेर ; काम करते नानी मरती है । आज आते हैं तो पूछती हूँ, नाँद में पानी क्या नहीं बदला । रहना हो, रहे, या जाय । आदमी बहुत मिलेंगे । चारों ओर तो लोग मारे-मारे फिर रहे हैं ।

आखिर उससे न रहा गया । चढ़ा उठाकर पानी लाने चली ।

शिवदास ने पुकारा — पानी क्या होगा बहू ? इसमें पानी भरा हुआ है ।

प्यारी ने कहा—नाँद का पानी खर गया है । मुन्नी भूख में मुँह नहीं ढालती । देखते नहीं हो, कोस-भर पर खड़ी है ।

शिवदास मामिक भाव से मुस्कराये और आकर बहू के हाथ से घड़ा ले लिया ।

(३)

कई महोने बीत गये । प्यारी के अधिकार में आने ही उस घर में जैसे वसन्त आ गया । भीतर-बाहर जहाँ देखिए, किसी निपुण प्रबन्धक के इस्त-कौशल, सुविचार और सुकवि के चिह्न देखते थे । प्यारी ने गृहयन्त्र का ऐसी चाभी कम दी थी कि सभी पुरजे ठीक-ठीक चलने लगे थे । भोजन पहले से अच्छा मिलता है और समय पर मिलता है । दूध ज्यादा हाता है, बी ज्यादा होता है और काम ज्यादा होता है । प्यारी न खुद विश्राम लेता है न दूसरों को विश्राम लेने देती है । घर में कुछ ऐसी बरकत आ गई है कि जो चौख माँगों, घर ही में निकल आते हैं । आदम से लेकर जानवर तक सभी स्वरूप दिखाई देते हैं । अब वह पहले की-सी दशा नहीं है कि कोई चौधड़े लपेटे घूम रहा है, किसी को गहने की छुन सवार है । हाँ, अगर

कोई रुग्ण और चिन्तित तथा मलिन वेष में है, तो वह प्यारी है; फिर भी सारा घर उससे जलता है। यहाँ तक कि बूढ़े शिवदास भी कभी-कभी उसकी बदगोई करते हैं। किसी को पहर-रात-रहे ठठना अच्छा नहीं लगता। मेहनत से सभी जी चुराते हैं। फिर भी यह सब मानते हैं कि प्यारी न हो तो घर का काम न चले। और तो और, दोनों बहनों में भी अब उतना अपनापन नहीं है।

प्रातःकाल का समय था। दुलारी ने हाथों के कड़े लाकर प्यारी के सामने पटक दिये और घुन्नाई हुई बोली—लेकर इसे भी भण्डारे में बन्द कर दे।

प्यारी ने कड़े ठठा लिये और कोमल स्वर में कहा—कह तो दिया, हाथ में रुपये आने दे, बनवा दूँगी। अभी तो ऐसा घिस नहीं गया है कि आज ही उतारकर फेंक दिया जाय।

दुलारी लड़ने को तैयार होकर आई थी। बोली—तेरे हाथ में काहे को कभी रुपये आयेंगे और काहे को कड़े बनेंगे। जोड़-जोड़ रखने में मजा आता है न?

प्यारी ने हँसकर कहा—जोड़-जोड़ रखती हूँ, तो तेरे ही लिए कि मेरे कोई और बैठा हुआ है, कि मैं सबसे ज्यादा खा-पहन लेती हूँ। मेरा अनन्त कब का दूटा पड़ा है।

दुलारी—तुम न खाओ-पहनो, जस तो पाती हो। यहाँ खाने-पहनने के सिवा और क्या है? मैं तुम्हारा हिसाब-किताब नहीं जानती, मेरे कड़े आज बनने को भज दो।

प्यारी ने सरल विनोद के भाव से पूछा—रुपये न हों, तो कहाँ से लाऊँ?

दुलारी ने उद्विग्नता के साथ कहा—मुझे इससे कोई मतलब नहीं। मैं तो कड़े चाहती हूँ।

इसी तरह घर के सब आदमी अपने-अपने अवसर पर प्यारी को दो-चार खोटी-खरी सुना जाते थे, और वह गरीब सबकी धौंस हँसकर सहती थी। स्वामिनी का तो यह धर्म ही है कि सबकी धौंस सुन ले और करे वही, जिसमें घर का कल्याण हो। स्वामित्व के कवच पर धौंस, ताने, धमकी—किसी का असर न होता। उसकी स्वामिनी कल्पना इन आघातों से और भी स्वस्थ होती थी। वह गृहस्थी की सच्चा लिका है। सभी अपने-अपने दुःख उसी के सामने रोते हैं; पर जो कुछ वह करती है वही होता है। इतना उसे प्रसन्न करने के लिए काफी था।

दुलारी के लड़का हुआ, तो प्यारी ने धूम से जन्मोत्सव मनाने का प्रस्ताव किया। शिवदास ने विरोध किया—क्या फायदा ? जब भगवान् की दया से सगाई-ब्याह के दिन आयेंगे, तो धूम-धाम कर लेना।

प्यारी का हौसलों से भरा दिल भला क्यों मानता। बोली—कैसी बात कहते हो दादा ! पहलौंठो लड़के लिए भी धूम-धाम न हुआ तो कब होगा ? मन तो नहीं मानता। फिर दुनिया क्या कहेगी नाम बड़े, दर्शन थोड़े। मैं तुमसे कुछ नहीं माँगती। अपना सारा सरजाम कर लूँगी।

‘गहनों के माये जायगी, और क्या !’—शिवदास ने चिन्तित होकर कहा—इस तरह एक दिन धागा भी न बचेगा। कितना समझाया, बेटा, भाई-भौजाई किसी के नहीं होते। अपने पास दो चीज़ें रहेगी, तो सब मुँह जोड़ेंगे, नहीं कोई सीधे बात भी न करेगा।

प्यारी ने ऐसा मुँह बनाया, मानों वह ऐसी वृद्धी बातें बहुत सुन चुकी है, और बोली—जो अपने हैं, वे बात भी न पूछें, तो भी अपने ही रहते हैं। मेरा धरम मेरे साथ है, उनका धरम उनके साथ है। मर जाऊँगी, तो क्या छाती पर लाद ले जाऊँगी ?

धूम-धाम से जन्मोत्सव मनाया गया। बरही के दिन सारी बिरादरी का भोज हुआ। लोग खा-पीकर चले गये, तो प्यारी दिन-भर की थकी-माँदी आँगन में एक टाट का टुकड़ा बिछाकर कमर सोधी करने लगी। आँखें झपक गईं। मथुरा उसी वक्त घर में आया। नवजात पुत्र को देखने के लिए उसका चित्त व्याकुल हो रहा था। दुलारी सौर-गृह से निकल चुकी थी। गर्भावस्था में उसकी देह क्षोण हो गई थी, मुँह भी उतर गया था ; पर आज स्वस्थता की लालिमा मुख पर छाई हुई थी। मातृत्व के गर्व और आनन्द ने अंगों में संजीवनी-सी भर रखी थी। सौर के संयम और पौष्टिक भोजन ने देह को चिकना कर दिया था। मथुरा उसे आँगन में देखते ही समीप आ गया, और एक बार प्यारी की ओर ताककर उसके निद्रामग्न होने का निश्चय करके उसने शिशु को गोद में ले लिया और उसका मुँह चूमने लगा।

आँखें पाकर प्यारी की आँखें खुल गईं ; पर उसने नौद का बहाना किया और धखुली आँखों से यह आनन्द कड़ा देखने लगी। माता और पिता दोनों बारी-बारी से बालक को चूमते, गले लगाते और उसके मुख को निहारते थे। ‘कितना स्वर्गीय’

आनन्द था। प्यारी की तृपित लालसा एक क्षण के लिए स्वामिनो का भूल गई। जैसे लगाम से मुखबद्ध, बोन से लदा हुआ, हाँकनेवाले की चाबुक से पीड़ित, दौड़ते-दौड़ते बेदम तुरंग दिनहुँनाने की आवाज़ सुनकर कनौतियाँ खड़ी कर लेता है और परिस्थिति को भूलकर एक दबी हुई दिनहुँनाइट से उसका जवाब देता है कुछ वही दशा प्यारी की हुई। उसका मातृत्व जो पिंजरे में बन्द, मूक, निश्चेष्ट पड़ा हुआ था, समीप से आनेवाली मातृत्व की चहकार सुनकर जैसे जाग पड़ा और चिन्ताओं के उस पिंजरे से निकलने के लिए पख फड़फड़ाने लगा।

मथुरा ने कहा—यह मेरा लड़का है।

दुलारी ने बालक को गोद में चिमटाकर कहा—हाँ, है क्यों नहीं। तुम्होंने तो नौ महीने पेट में रखा है। साँसत तो मेरी हुई बाप कहलाने के लिए तुम कूद पड़े।

मथुरा—मेरा लड़का न होता, तो मेरी सूरत का क्यों होता। चेहरा-मोहरा, रंग-रूप सब मेरा ही-सा है कि नहीं ?

दुलारी—इससे क्या होता है। बोज बनिये के घर से आता है। खेत किसान का होता है। सपज बनिये की नहीं होती, किसान की होती है।

मथुरा—बातों में तुमसे कोई न जीतेगा। मेरा लड़का बड़ा हो जायगा, तो मैं द्वार पर बैठकर मजे से हुक्का पिया करूँगा।

दुलारी—मेरा लड़का पढ़े-लिखेगा, कोई बड़ा हुद्दा पायेगा। तुम्हारी तरह दिन-भर बैल के पीछे न चलेगा। मालाकन से कहना है, कल एक पालना बनवा दें।

मथुरा—अब बहुत सवेरे न उठा करना और छाता फाड़कर काम भी न करना।

दुलारी—बढ़ महरानी जोने देंगी ?

मथुरा—मुझे तो बेचारी पर दया आती है। उसके कौन बंठा हुआ है। हमी लोग के लिए तो मरती है। भैया दोबरे, तो अब तक दो तान बचा की माँ हो गई होती।

प्यारी के कण्ठ में आसुओं का ऐसा वेग उठा कि उसे रोकने में सारी देह काँप उठी। अपना घचित जीवन उसे मरुस्थल सा लगा, जिसका सूखा रेत पर वह हरा-भरा बाप लगाने की निष्फल चेष्टा कर रही थी।

सहसा शिवदास ने भीतर आकर कहा—बड़ी बहू, क्या सो गई। बाजेवालों को अभी परोसा नहीं मिला। क्या कह दें ?

(५)

कुछ दिनों के बाद शिवदास भी मर गया। उधर दुलारी के दो बच्चे और हुए। वह भी अधिकतर बच्चों के लालन-पालन में व्यस्त रहने लगी। खेती का काम मजूरों पर खा पड़ा। मथुरा मजदूर तो अच्छा था, संचालक अच्छा न था। उसे स्वतन्त्र रूप से काम लेने का कभी अवसर न मिला था। खुद पहले भाई की निगरानी में काम करता रहा। बाद की बाप की निगरानी में करने लगा। खेती का तार भी न जानता था। वही मजूर उसके यहाँ टिकते थे, जो मेहनती नहीं, खुशामद करने में कुशल होते थे; इसलिए प्यारी को अब दिन में दो चार चक्कर दार का भी लगाना पड़ता। कहने की तो वह अब भी मालकिन थी; पर वास्तव में घर-भर की सेविदा थी। मजूर भी उससे स्योरियाँ बदलते, ज़मींदार का प्यादा भी उसी पर धौंस जमाता। भोजन में भी क़िफायत करनी पड़ती। लड़कों की तो जितनी बार माँगें उतनी बार कुछ-न-कुछ चाहिए। दुलारी तो लड़कोरी थी, उसे भी भरपूर भोजन चाहिए, मथुरा घर का सरदार था, उसके इस अधिकार को कौन छीन सकता था। मजूर भला क्यों रिआयत करने लगे थे। सारी कसर बेचारी प्यारी पर निकलती थी। वही एक फालतू चीज़ थी, अगर आधा ही पेट खाय, तो किसी की कोई हानि न हो सकती थी। तीस वर्ष की अवस्था में उसके बाल पक गये, कमर झुक गई, आँखों की जोत कम हो गई; मगर वह प्रसन्न थी। स्वामित्व का गौरव इन सारे जख्मों पर मरहम का काम करता था।

एक दिन मथुरा ने कहा—भाभी, अब तो कहीं परदेश जाने का जी होता है। यहाँ तो कमाई में कोई बरकत नहीं। किसी तरह पेट की रोटियाँ चल जाती हैं। वह भी रो-धोकर। कई आदमी पूरब से आये हैं, वे कहते हैं, वहाँ दो-तीन रुपये रोज़ की मजदूरी हो जाती है। चार-पाँच साल भी रह गया, तो मालोमाल हो जाऊँगा। अब आगे लड़के-बाले हुए, इनके लिए कुछ तो करना ही चाहिए।

दुलारी ने समर्थन किया—हाथ में चार पैसे होंगे, लड़कों को पढ़ायेंगे-लिखायेंगे। हमारी तो किसी तरह कट गई, लड़कों की तो आदमी बनाना है।

प्यारी यह प्रस्ताव सुनकर अवाक रह गई। उनका मुँह ताकने लगी। इसके पहले इस तरह की बात-चीत कभी न हुई थी। यह धुन कैसे सवार हो गई? उसे सन्देह हुआ, शायद मेरे कारण यह भावना उत्पन्न हुई है। बोलो—मैं तो जाने को न कहूँगी, आगे जैसी तुम्हारी इच्छा हो। लड़कों को पढ़ाने-लिखाने के लिए यहाँ भी

तो मरसा है । फिर क्या नित्य यही दिन बने रहेंगे ? दो-तीन साल भी खेती बन गई, तो सब कुछ हो जायगा ।

मथुरा—इतने दिन खेती करते हो गये, जब अब तक न बनो, तो अब क्या बन जायगी । इसी तरह एक दिन चल देंगे, मन-की-मन में रह जायगी । फिर अब पौख भी तो थक रहा है । यह खेती कौन सँभाड़ेगा । लड़कों को मैं इस चक्की में जोतकर उनकी ज़िन्दगी नहीं खराब करना चाहता ।

प्यारी ने आँखों में आँसू लाकर कहा—भैया, घर पर जब तक आधी मिले, सारी के लिए न धावना चाहिए; अगर मेरी आर से कोई बात हो तो अपना घर-बार अपने हाथ में करो, मुझे एक टुकड़ा दे देना, पड़ो रहूँगी ।

मथुरा आर्द्र-कण्ठ होकर बोला—भाभी, यह तुम क्या कहती हो, तुम्हारे ही सँभाले यह घर अब तक चला है, नहीं रसातल को चला गया होता । इस गिरस्ती के पीछे तुमने अपने को मिट्टी में मिला दिया, अपनी देह घुला डालो । मैं अन्धा नहीं हूँ । सब कुछ समझता हूँ । हम लोगों को जाने दो । भगवान् ने चाहा तो घर फिर सँभल जायगा । तुम्हारे लिए हम बराबर खरच-बरच भेजते रहेंगे ।

प्यारी ने कहा—तो ऐसा ही है तो तुम चले जाव, बाल-बच्चों को कहाँ-कहाँ बाँधे फिरोगे ?

दुलारी बोली—यह कैसे हो सकता है बहन, यहाँ देहात में लड़के क्या पढ़ें-लिखेंगे । बच्चों के बिना इनका जी भी वहाँ न लगेगा । दौड़-दौड़ घर आयेंगे और सारी कमाई रेल खा जायगी । परदेश में अकेले जितना खरच होगा, उतने में सारा घर आराम से रहेगा ।

प्यारी बोली—तो मैं ही यहाँ रहकर क्या करूँगी ? मुझे भी लेते चलो ।

दुलारी उसे साथ ले चलने को तैयार न थी । कुछ दिन जीवन का आनन्द उठाना चाहती थी, अगर परदेश में भी यह बन्धन रहा तो जाने से फायदा हो क्या ? बोली—बहन, तुम चलती तो क्या बात थी, लेकिन फिर यहाँ का सारा कारो-बार तो चौपट हो जायगा । तुम तो कुछ-न-कुछ देख-भाल करती ही रहोगी ।

प्रस्थान की तिथि के एक दिन पहले ही रामप्यारी ने रात-भर जागकर हलवा और पूरियाँ पकाई । जब से इस घर में आई, कभी एक दिन के लिए भी अकेले रहने का अवसर नहीं आया । दोनों बहनें सदैव साथ रहीं । आज उस भयंकर

अवसर को सामने आते देखकर प्यारी का दिल बैठा जाता था। वह देखती थी, अथुरा प्रबन्ध है, दुलारी भी प्रबन्ध है, बाल-वृन्द यात्रा के आनन्द में खाना-पीना तक भूले हुए हैं। तो नसके जी में आता, वह भी इसी भांति निर्द्वन्द्व रहे मोह और ममता को पैरों से कचल डाले, किन्तु वह ममता जिस स्त्राय को खा-खाकर पली थी, उसे अपने सामने से हटाये जाते देखकर क्षुब्ध होने से न रुकती थी। दुलारी तो इस तरह निश्चिन्त होकर बठी थी मानों कोई मेला देखने जा रहा है। नई-नई चोजों को देखने, नई दुनिया में विचरने की उत्सुकता ने उसे क्रियाशून्य-सा कर दिया था। प्यारी के सिर-सारे प्रबन्ध का भार था। धोबों के घर से सब कपड़े आये हैं या नहीं, कौन-कौन से बर्तन साथ जायेंगे, सफ़र-खर्च के लिए कितने रुपयों की ज़रूरत होगी, एक बच्चे को खांसो आ रही थी, दूसरे को कई दिन में दस्त आ रहे थे, उन दोनों की औषधियों की पोसना-कूटना आदि-सैकड़ों ही काम उसे व्यस्त किये हुए थे। लड़कौरी न डाँकर भी वह बच्चों के लालन-पालन में दुलारी से कुशल थी। 'देखो, बच्चों को बहुत मारना-पाटना मत, मारने से बच्चे जिद्दी और बेहया हो जाते हैं। बच्चों के साथ आदमी को बच्चा बन जाना पड़ता है, कभी उनके साथ खेलना पड़ता है, कभी हँसना पड़ता है। जो तुम चाहो कि हम आराम से पड़े रहें और बच्चे चुपचाप बैठे रहें, हाथ-पैर न हिलायें, तो यह हो नहीं सकता। बच्चे तो स्वभाव के चञ्चल होते हैं। उन्हें किसी-न किसी काम में फँसाये रखो। घेले का एक खिलौना हजार घुड़कियों से बढ़कर होता है।' दुलारी उपदेशों को इस तरह बेमन होकर सुनती थी, मानों कोई सनककर बक रहा हो।

बिदाई का दिन प्यारी के लिए परीक्षा का दिन था। उसके जी में आता था, कहीं चली जाय, जिसमें वह दृश्य न देखना पड़े। घड़ी-भर में यह घर सूना हो जायगा। वह दिन-भर घर में अकेली पड़ी रहेगी। किससे हँमेगी बालेंगी? यह सोचकर उसका हृदय काँप जाता था। ज्यों-ज्यों समय निकट आता था, उसको वृत्तियाँ शिथिल होती जाती थीं। वह कोई काम करते-करते जैसे खा जाती थी और अपलक नेत्रों से किसी वस्तु को ओर तारुने लगती थी। कभी अवसर पाकर एकान्त में जाकर थोड़ा-सा रो आता था। मन की समझा रही थी, वह लोग अपने होते तो क्या इस तरह चले जाते। यह तो मानने का नाता है; किसी पर कोई जबरदस्ती है? दूसरों के लिए कितना ही मरो, तो भी अपने नहीं होते। पानी तेल में कितना ही मिले;

फिर भी अलग हो रहेगा। बच्चे नये-नये कुरते पहने, नवाब बने घूम रहे थे। प्यारी उन्हें प्यार करने के लिए गोद में लेना चाहती, तो रोने का-सा मुँह बनाकर छुड़ाकर भाग आते। वह क्या जानती थी कि ऐसे अवसर पर बहुधा अपने बच्चे भी निरुर हो जाते हैं।

दस बजते बजते द्वार पर बैलगाड़ी आ गई। लड़के पहले ही से उस पर जा बैठे। गाँव के कितने स्त्री-पुरुष मिलने आये। प्यारी को इस समय उनका आना बुरा लग रहा था। वह दुलारी से थोड़ा ढेर एकान्त में गले मिलकर रोना चाहती थी, मथुरा से हाथ जोड़कर कहना चाहती थी, मेरी खोज-खबर लेते रहना, तुम्हारे सिवा मेरा ससार में कौन है; लेकिन इस भ्रमभङ्ग में उसको इन बातों मौका न मिला। मथुरा और दुलारी दोनों गाड़ों में जा बैठे और प्यारी द्वार पर रोती खड़ी रह गई। वह इतनी विह्वल थी कि गाँव के बाहर तक पहुँचाने को भी उसे सुधि न रही।

(६)

कई दिन तक प्यारी मूर्च्छित-सी पड़ी रही। न घर से निकली, न चूल्हा जलाया, न हाथ-मुँह धोया। उसका ढलवाड़ा जोख बार-बार आकर कहता 'मालकिन, उठो, मुँह-हाथ धोओ, कुछ खाओ-पियो। कब तक इस तरह पड़ी रहोगी?' इस तरह की तसल्ली गाँव की और ब्रियाँ भी देती थीं; पर उनकी तसल्ली में एक प्रकार की ईर्ष्या का भाव छिपा हुआ जान पड़ता था। जोख के स्वर में सच्ची सद्धानुभूति झलकती थी। जोख कामचोर बातूनी और नशेबाज था। प्यारी उसे बराबर डाँटती रहती थी। दो-एक बार उसे निकाल भी चुकी थी पर मथुरा के आग्रह से फिर रख लिया था। आज भी जोख की सद्धानुभूति-भरी बातें सुनकर प्यारी झुँझलाती, यह काम करने क्यों नहीं जाता, यहाँ मेरे पोछे क्यों पड़ा हुआ है; मगर उसे झिड़क देने को जी न चाहता था। उसे इस समय सद्धानुभूति की भूख थी। फल काँटेदार वृक्ष से भी मिले, तो क्या उन्हें छोड़ दिया जाता है?

धीरे धीरे शोभ का वेग कम हुआ। जीवन के व्यापार होने लगे। अब खेतों का सारा भार प्यारी पर था। लोगों ने मलाह दी, एक ढल ताड़ दो और खेतों को उठा दो; पर प्यारी का गर्व थोड़ा ढल बजाकर अपने पराजय स्वीकार न कर सकता था। सारे काम पूर्ववत् चलने लगे। उधर मथुरा के चिट्ठी-पत्रों न भेजने से उसके अभिमान को और भी उत्तेजना मिली। वह समझता है, मैं उसके आँखों में हूँ

यहाँ उसको भी खिलाने का दावा रखती हूँ। उसके चिट्ठी भेजने से मुझे कोई निधि न मिल जातो। उसे अगर मेरी चिन्ता नहीं है तो मैं कब उसकी परवाह करता हूँ।

घर में तो अब विशेष कोई काम रहा नहीं, प्यारी सारे दिन खेती-बारी के कामों में लगी रहती। खर्बूजे बोये थे। वह खूब फले और खूब बिके। पहले सारा दूध घर में खर्च हो जाता था, अब बिकने लगा। प्यारी की मनोवृत्तियों में भी एक विचित्र परिवर्तन आ गया। वह अब साफ-सुथरे ढपड़े पहनती, माँग-चोटी की ओर से भी उतनी उदासीन न थी। आभूषणों में भी रुचि हुई। रुपये हाथ में आते ही उसने अपने गिरवी गहने छुड़ाये और भोजन भी समय से करने लगी। सागर पहले खेतों को सींचकर खुद खाली हो जाता था। अब निकास की नालियाँ बन्द हो गई थीं। सागर में पानी जमा होने लगा और अब उसमें हलकी-हलकी लहरें भी थीं, खिले हुए कमल भी थे।

एक दिन जोखू द्वार से लौटा, तो अँधेरा हो गया था। प्यारी ने पूछा—अब तक वहाँ क्या करता रहा ?

जोखू ने कहा—चार क्यारियाँ बच रही थीं। मैंने सोचा, दस मोट और खींच दूँ। कल का भ्रमण कौन रखे।

जोखू अब कुछ दिनों से काम में मन लगाने लगा था। जब तक मालिक उसके सिर पर सवार रहते थे, वह हीले-बढ़ाने करता था। अब सब-कुछ उसके हाथ में था। प्यारी सारे दिन द्वार में थोड़े ही रह सकती थी, इसलिए अब उसमें जिम्मेवारी आ गई थी।

प्यारी ने लोटे का पानी रखते हुए कहा—अच्छा, हाथ-मुँह धो डालो। आदमी जान रखकर काम करता है, हाय-हाय करने से कुछ नहीं होता। खेत आज न होते, कल होते, क्या जल्दी थी।

जोखू ने समझा, प्यारी बिगड़ रही है। उसने तो अपनी समझ में कारगुजारी की थी और समझा था, तारीफ़ होगी। यहाँ आलोचना हुई। चिढ़कर बोला—मालकिन, तुम दाढ़ने-बायें दोनों ओर चलती हो। जो बात नहीं समझती हो, उसमें क्यों कूदती हो। कल के लिए तो उँचवा के खेत पड़े सूख रहे हैं। आज बड़ी मुसकिल से कुआँ खाली हुआ। सवेरे मैं न पहुँचता, तो कोई और आकर न छँक लेता ? फिर अठवारे तक राह देखनी पड़ती। तब तक तो सारी ऊख बिदा हो जाती।

प्यारी उसकी सरलता पर हँसकर बोली—अरे, तो मैं तुझे कुछ कह थोड़ी रही हूँ, पागल ! मैं तो यह कहती हूँ कि जान रखकर काम कर । कहीं बीमार पड़ गया, तो लेने के देने पड़ जायँगे ।

जोखू—कौन बीमार पड़ जायगा, मैं ? बीस साल मैं कभी सिर तक तो दुखा नहीं, आगे की नहीं जानता । कहीं रात-भर काम करता रहूँ ।

प्यारी—मैं क्या जानूँ, तुम्हीं अंतरे दिन बैठ रहते थे, और पूछा जाता था, तो कहते थे—जुर भा गया था, पेट में दर्द था ।

जोखू सँपता हुआ बोला—वह बातें जब थीं, जब मालिक लोग चाहते थे कि इसे पीस डालें । अब तो जानता हूँ, मेरे हो माये हैं । मैं न कड़ंगा तो सब चौपट हो जायगा ।

प्यारी—मैं क्या देख-भाल नहीं करती ?

जोखू—तुम बहुत करोगी, दो बेर चलो जावगी । सारे दिन तुम वहाँ बैठो नहीं रह सकती ।

प्यारी को उसके निष्कपट व्यवहार ने सुगंध कर दिया । बोली—तो इतनी रात गये चूल्हा जलाओगे । कोई सगाई क्यों नहीं कर लेते ?

जोखू ने मुँह धोते हुए कहा—तुम भी खूब कहती हो मालकिन ! अपने पेट-भर को तो होता नहीं, सगाई कर लूँ ! सवा सेर खाता हूँ एक जून—पूरा सवा सेर ! दोनों जून के लिए दो सेर चाहिए ।

प्यारी—अच्छा, आज मेरी रसोई में खाओ, देखूँ कितना खाते हो !

जोखू ने पुलकित होकर कहा—नहीं मालकिन, तुम बनाते-बनाते थक जावगी । हाँ, आध आध सेर के दो रोट बनाकर खिला दो, तो खा लूँ । मैं तो यही करता हूँ । बस, आटा सानकर दो लिट बनाता हूँ और उपले पर सँक लेता हूँ । कभी मटे से, कभी नमक से, कभी प्याज से खा लेता हूँ और आकर पड़ रहता हूँ ।

प्यारी—मैं तुम्हें आज फुलके खिलाऊँगी ।

जोखू—तब तो सारी रात खाते हो बीत जायगी ।

प्यारी—बकी मत, चटपट आकर बैठ जाओ ।

जोखू—जरा बैलों को सानो-पानो देता आऊँ तो बैठूँ ।

(७)

जोख और प्यारी में ठनी हुई थी

प्यारी ने कहा— मैं कहती हूँ, धान रोपने की कोई जरूरत नहीं। मूढ़ो लग जाय, तो खेत डूब जाय। बर्खा बन्द हो जाय, तो खेत सूख जाय। जुआर, बाजरा, सन, अरहर सब तो हैं, धान न सही।

जोख ने अपने विशाल कंधे पर फावड़ा रखते हुए कहा—जब सबका होगा, तो मेरा भी होगा। सबका डूब जायगा, तो मेरा भी डूब जायगा। मैं क्यों किसी से पीछे रहूँ। बाबा के जमाने में पंच बीघे से कम नहीं रोपा जाता था, बिरजू भैया ने उसमें एक-दो बीघे और बढ़ा दिये। मथुरा ने भी थोड़ा-बहुत हर साल रोपा, तो मैं क्या सबसे ग़याब ता हूँ ? मैं पांच बीघे से कम न लगाऊँगा।

‘तब घर के द जवान काम करनेवाले थे।’

‘मैं अक्ला उन दोनों के बराबर खाता हूँ। दोनों के बराबर काम क्यों न करूँगा ?’

‘चल, मूठा कढ़ी का। कहते थे, दो सेर खाता हूँ, चार सेर खाता हूँ। आध सेर में रह गये।’

‘एक दिन तौलो तब मालूम हो।’

‘तौला है। बड़े खानेवाले। मैं कहे देती हूँ, धान न रोपो। मजूर मिलेंगे नहीं, अकेले हलकान होना पड़ेगा।’

‘तुम्हारी बला से मैं ही हलकान हूँगा न ? यह देह किस दिन काम आयेगी ?’

प्यारी ने उसके कंधे पर से फावड़ा ले लिया और बोली—तुम पहर रात से पहर रात तक ताल में रहोगे, अकेले मेरा जी ऊबेगा।

जोख को जी ऊबने का अनुभव न था। कोई काम न हो, तो आदमी पढ़कर सो रहे। जो क्या ऊबे ? बोला—जी ऊबे तो सा रहना। मैं घर रहूँगा, तब तो और जी ऊबेगा। मे खाल बँठता हूँ, तो बार-बार खाने को सूझती है। बातों में देर हो रही है और बादल घरे आते हैं।

प्यारी ने हारकर कहा—अच्छा, कल से जाना, आज बैठो।

जोख ने माना बन्धन में पड़कर कहा—अच्छा, बँठ गया, कहीं, क्या कहती हो ?

प्यारी ने विनोद करत हुए पूछा—कहना क्या है, मैं तुमसे पूछती हूँ, अपनी

सगाई क्यों नहीं कर लेते ? अकेली मरती हूँ । तब एक से दो हो जाऊँगी

जोखू शरमाता हुआ बोला—तुमने फिर बड़ी बेधात-झी-धात छेड़ दी, मानकिन !
किससे सगाई कर लूँ यहाँ ? मैं ऐसी मेहरिया लेकर क्या करूँगा, जो गहनों
लिए मेरी जान खाती रहे ।

प्यारी—यह तो तुमने बड़ी कड़ी शर्त लगाई । ऐसी औरत कहाँ मिलेगी,
गहने भी न चाहे ?

जोखू—यह मैं थोड़े ही कहता हूँ कि वह गहने न चाहे, हाँ, मेरी जान न खाय ।
तुमने तो कभी गहनों के लिए हठ न किया ; बल्कि अपने सारे गहने दूसरों के ऊपर
लगा दिये ।

प्यारी के कपोलों पर हल्का-सा रंग आ गया । बोली—अच्छा, और क्या
चाहते हो ?

जोखू—मैं कहने लगूँगा, तो बिगड़ जावगी ।

प्यारी की आँखों में लज्जा की एक रेखा नज़र आई, बोली—
कहोगे, तो ज़रूर बिगड़ूँगी ।

जोखू—तो मैं न कहूँगा ।

प्यारी ने उसे पीछे की ओर ढकेलते हुए कहा—कहोगे कैसे नहीं, मैं कहलाके
छोड़ूँगी ।

जोखू—मैं चाहता हूँ कि वह तुम्हारी तरह हो, ऐसी ही गंभीर हो, ऐसी ही
बातचीत में चतुर हो, ऐसा ही अच्छा खाना पकाती हो, ऐसी ही क्रियायती हो, ऐसी
ही हँसमुख हो । बस, ऐसी औरत मिलेगी, तो करूँगा, नहीं इसी तरह पढ़ा रहूँगा ।

प्यारी का मुख लज्जा से आरक्त हो गया । उसने पीछे हटकर कहा—तुम बड़े
नटखट हो ! हँसो-हँसो में सब-कुछ कह गये ।

ठाकुर का कुआँ

जोखू ने लोटा मुँह से लगाया तो पानी में सख्त बदबू आई। गगो से बोला— यह कसा पानी है ? मारे बास के पिया नहीं जाता। गला सूखा जा रहा है और तू सड़ा हुआ पानी पिलाये देती है !

गगो प्रतिदिन शाम को पानी भर लिया करती थी। कुआँ दूर था ; बार-बार जाना मुश्किल था। कल वह पानी लाई, तो उसमें बू बिलकुल न थी ; आज पानी में बदबू कैसी ? लोटा नाक से लगाया, तो सचमुच बदबू थी। ज़ाहिर कोई जानवर कुएँ में गिरकर मर गया होगा ; मगर दूसरा पानी आवे कहाँ से ?

ठाकुर के कुएँ पर कौन चढ़ने देगा। दूर ही से लोग डाँट बतायेंगे। साहू का कुआँ गाँव के उस सिरे पर है ; परन्तु वहाँ भी कौन पानी भरने देगा ? और कोई कुआँ गाँव में है नहीं।

जोखू कई दिन से बीमार है। कुछ देर तक तो प्यास रोके चुप पड़ा रहा, फिर बोला—अब तो मारे प्यास के रहा नहीं जाता। ला, थोड़ा पानी नाक बन्द करके पी लूँ।

गगो ने पानी न दिया। खराब पानी पीने से बीमारी बढ़ जायगी—इतना जानती थी ; परन्तु यह न जानती थी कि पानी को उबाल देने से उसकी खराबी जाती रहती है। बोली—यह पानी कैसे पियोगे ? न जाने कौन जानवर मरा है। कुएँ से मैं सारा पानी लाये देती हूँ।

जोखू ने आश्चर्य से उसकी ओर देखा— दूसरा पानी कहाँ से लायेगी ?

‘ठाकुर और साहू के दो कुएँ तो हैं। क्या एक लोटा पानी न भरने देंगे ?’

‘हाथ-पाँव तुड़वा आयेगी और कुछ न होगा। बैठ चुपके से। ब्राह्मन-देवता आशीर्वाद देंगे, ठाकुर लाठी मारेंगे, साहूजी एक के पाँच लेंगे। गरीबों का दर्द कौन समझता है ! हम तो मर भी जाते हैं, तो कोई दुआर पर मँकाते नहीं आता, कधा देना तो बड़ी बात है। ऐसे लोग कुएँ से पानी भरने देंगे ?’

इन-शब्दों में कड़वा सत्य था। गगो क्या जवाब देती ; किन्तु उसने वह बदबू-दार पानी पीने को न दिया।

(२)

रात के नौ बजे थे। थके-माँदे मजदूर तो सो चुके थे, ठाकुर के दरवाज़े पर दस-पाँच बेफिक्र जमा थे। मैदानी बहादुरी का तो न अब ज़माना रहा है, न मौक़ा। क़ानूनी बहादुरी की बातें हो रही थीं। कितनी होशियारी से ठाकुर ने थानेदार को एक खास मुक़दमे में रिश्त दे दो और साफ़ निकल गये। कितनी अक्लमंदी से एक मार्के के मुक़दमे की नक़ल ले आये। नाज़िर और मोहम्मिम, सभी कहते थे, नक़ल नहीं मिल सकती। कोई पचास मांगता, कोई सौ। यहाँ बेपैसे-कौड़ो नक़ल उड़ा दी। काम करने का ढग़ चाहिए।

इसी समय गगी कुएँ से पानी लेने पहुँची।

कुप्री की धुँधली रोशनी कुएँ पर आ रही थी। गंगी जगत की आँक में घेठो मौक़ो का इन्तज़ार करने लगी। इस कुएँ का पानी सारा गाँव पीता है। किसी के लिए रोक नहीं, सिर्फ़ ये बदनसोब नहीं भर सकते।

गगी का विद्रोही दिल रिवाज़ी पाबन्दियाँ और मजबूरियों पर चोटें करने लगा— हम क्यों नीच हैं और ये लोग क्यों ऊँच हैं? इसलिए कि ये लोग गले में तागा ढाल लेते हैं। यहाँ तो जितने हैं, एक-से-एक छटे हैं। चोरी ये करें, जाल-फरेब ये करें, झूठे मुक़दमे ये करें। अभी इसी ठाकुर ने तो उस दिन बेचारे गढ़रिये को एक भेड़ चुरा ली थी और बाद को मारकर खा गया। इन्हीं पण्डितजी के घर में तो बारहों मास जूआ होता है। यही साहुजी तो घों में तेल भिलाकर बेचते हैं। काम करा लेते हैं, मजूरी देते नानो मरती है। किस बात में हैं हमसे ऊँचे। हाँ, मुँह से हमसे ऊँचे हैं, हम गली-गली चिल्लाते नहीं कि हम ऊँचे हैं, हम ऊँचे। कभी गाँव में आ जाती हैं; तो रस-भरी आँखों से देखने लगते हैं। जैसे सबको छाती पर सपि लोटने लगता है, परन्तु घमण्ड यह कि हम ऊँचे हैं।

कुएँ पर किसी के आने को आहट हुई। गगी की छाती धक्-धक् करने लगी। कहीं देख ले तो गजब हो जाय। एक लात भी तो नीचे न पड़े। उसने घड़ा और रस्सी उठा ली और झुककर चलती हुई एक वृक्ष के अँधेरे साये में जा खड़ी हुई। कभी इन लोगों को दया आती है किसी पर। बेचारे महुँगू को इतना मारा कि महोनों लहू थूकता रहा। इसीलिए तो कि उसने बेगार न दी थी। उस पर ये लोग ऊँचे बनते हैं।

कुएँ पर दो खिरियाँ पानी भरने आई थीं। इनमें बातें हो रही थीं।

‘खाना खाने चले और हुषम हुआ कि ताजा पानी भर लाओ। घड़े के लिए पैसे नहीं हैं।’

‘हम लोगों को आराम से बैठे देखकर जैसे मरदों की जलन होती है।’

‘हाँ, यह तो न हुआ कि कलसिया उठाकर भर लाते। बस, हुकुम चला दिया कि ताजा पानी लाओ, जैसे हम लौंडियाँ ही तो हैं।’

‘लौंडियाँ नहीं तो और क्या हो तुम ? रोटी-रूपड़ा नहीं पाती ? दस-पाँच रुपये भी छैन झपटकर ले ही लेती हो। और लौंडियाँ कैसी होती हैं ?’

‘मत जलाओ, दीदी ! छिन-भर आराम करने को जो तरसकर रह जाता है। इतना काम तो किसी दूसरे के घर कर देती, तो इससे कहीं आराम से रहती। ऊपर से वह एहसान मानता। यहाँ काम करते-करते मर जाओ ; पर किसी का मुँह ही सोधा नहीं होता।’

दोनों पानी भरकर चली गईं तो गंगी वृक्ष की छाया से निकली और कुएँ के जगत के पास आई। बेफ़िक्रे चले गये थे। ठाकुर भी दरवाज़ा बन्द कर अन्दर भाँगन में सोने जा रहे थे। गंगी ने क्षणिक सुस्त की साँस ली। किसी तरह मैदान तो साफ़ हुआ। अमृत चुरा लाने के लिए जो राजकुमार किसी ज़माने में गया था, वह भी शायद इतनी सावधानता के साथ और समझ-बूझकर न गया होगा। गंगी दूने पाँव कुएँ के जगत पर चढ़ी। विजय का ऐसा अनुभव उसे पहले कभी न हुआ था।

उसने रस्सी का फंदा घड़े में डाला। दायें-बायें चौकशी दृष्टि से देखा, जैसे कोई सिपाही रात की शत्रु के किले में सुराख कर रहा हो। अगर इस समय वह पकड़ की गई, तो फिर उसके लिए माफ़ी या रिआयत की रत्ती-भर उम्मीद नहीं। अन्त में देवताओं को याद करके उसने कलेजा मफ़वूत किया और घड़ा कुएँ में डाल दिया।

घड़े ने पानी में गोता लगाया, बहुत ही आदिस्ता। ज़रा भी आवाज़ न हुई। गंगी ने दो-चार हाथ जल्दी-जल्दी मारे। घड़ा कुएँ के मुँह तक आ पहुँचा। कोई बड़ा हड़प्पोर पटनवान भी इतनी तेज़ी से उसे न खींच सकता था।

गंगी झुकी कि घड़े को पकड़कर जगत पर रखे, कि एकाएक ठाकुर साहब का दरवाज़ा खुल गया। शेर का मुँह इससे अधिक भयानक न होगा।

गंगी के हाथ से रस्सी छूट गई। रस्सी के साथ घड़ा घड़ाम से पानी में गिरा और कई क्षण तक पानी में हलकोरे की आवाजें सुनाई देती रहीं।

ठाकुर 'कौन है, कौन है ?' पुकारते हुए कुर्बाना को तरफ आ रहे थे और गंगी लगत से कूदकर भागी जा रही थी।

घर पहुँचकर देखा कि जोखू लोटा मुँह से लगाये वही मला-गंदा पानी पी रहा है।

घरजमाई

हरिधन जेठ की दुपहरी में ऊख में पानी देकर आया और बाहर बैठा रहा। घर में से धुआँ चटता नज़र आता था। छन छन की आवाज़ भी आ रही थी। उसके दोनों साले उसके बाद आये और घर में चले गये। दोनों सालों के लड़के भी आये और उसी तरह अन्दर दाखिल हो गये; पर हरिधन अन्दर न जा सका। इधर एक महीने से उसके साथ यहाँ जो बर्तवि हो रहा था और विशेषकर कल उसे जैसी फटकार सुननी पड़ी थी, वह उसके पाँव में बेदियाँ-सी डाले हुए था। कल उसकी सासू ही ने तो कहा था, मेरा जी तुमसे भर गया, मैं तुम्हारी ज़िन्दगी-भर का ठीका लिये बैठी हूँ क्या—और सबसे बढ़कर अपनी स्त्री की निठुरता ने उसके हृदय के टुकड़े कर दिये थे। वह बैठी यह फटकार सुनती रही; पर एक बार भी तो उसके मुँह से न निकला, अम्माँ, तुम क्यों इनका अपमान कर रही हो? बैठी गट-गट सुनती रही। शायद मेरी दुर्गति पर खुश हो रही थी। इस घर में वह कैसे जाय? क्या फिर वही गालियाँ खाने, वही फटकार सुनने के लिए? और आज इस घर में जीवन के दस साल गुज़र जाने पर यह हाल हो रहा है। मैं किसी से कम काम करता हूँ? दोनों साले भीठी नौद सोते रहते हैं और मैं बैलों को सानी-पानी देता हूँ, छाँटी काटता हूँ। वहाँ सब लोग पल-पल पर चिलम पीते हैं, मैं आँखें बन्द किये अपने काम में लगा रहता हूँ। सभ्या समय घरवाले गाने-बजाने चले जाते हैं, मैं बड़ी रात तक गायें-भैंसें दुहता रहता हूँ। उसका यह पुरस्कार मिल रहा है कि कोई खाने को भी नहीं पूछता। उल्टे और गालियाँ मिलती हैं।

. उसकी स्त्री घर में से ढोल लेकर निकली और बोली—ज़रा इसे कुएँ से खींच लो। एक बूँद पानी नहीं है।

हरिधन ने ढोल लिया और कुएँ से पानी भर लाया। उसे ज़ोर की भूख लगी हुई थी। समझा, अब खाने को बुलाने आयेगी; मगर स्त्री ढोल लेकर अन्दर गई तो वहीं की हो रही। हरिधन थका-मर्दा, क्षुधा से व्याकुल पड़ा-पड़ा सो रहा।

सहसा उसकी स्त्री गुमानी ने आकर उसे जगाया।

हरिधन ने पड़े-पड़े कहा—क्या है क्या ? क्या पढ़ा भी न रहने देगो या और पानी चाहिए ?

गुमानी कटु स्वर में बोली—गुरति क्या हो, खाने को तो बुलाने आई हूँ।

हरिधन ने देखा, उसके दोनों साले और बड़े साले के दोनों लड़के भोजन किये चले आ रहे थे। उसकी देह में आग लग गई। मेरी अब यह नौबत पहुँच गई कि इन लोगों के साथ बैठकर खा भी नहीं सकता। ये लोग मालिक हैं। मैं इनकी जूठी थाली चाटनेवाला हूँ। मैं इनका कुत्ता हूँ जिसे खाने के बाद एक टुकड़ा रोटी ढाल दी जाती है। यही घर है जहाँ आज के दस साल पहले उसका कितना आश्चर्य-सत्कार होता था। साले गुलाम बने रहते थे। सास मुँह जोहती रहती थी। स्त्री पूजा करती थी। तब उसके पास रुपये थे, जायदाद थी। अब वह दरिद्र है, उसकी सारी जायदाद को इन्हीं लोगों ने कूड़ा कर दिया। अब उसे रोटियों के भी लाले हैं। उसके जी में एक ज्वाला-सी उठी कि इसी वक्त अन्दर जाकर सास को और सालों को भिगो-भिगोकर लगाये; पर अन्त करके रह गया। पड़े-पड़े बोला—मुझे भूल नहीं है। आज न खाऊँगा।

गुमानी ने कहा—न खाओगे मेरी बच्चा से, हाँ नहीं तो ! खाओगे, तुम्हारे हाँ पेट में जायगा, कुछ मेरे पेट में थोड़े हो चला जायगा।

हरिधन का क्रोध आँसू बन गया। यह मेरी स्त्री है, जिसके लिए मैंने अपना सर्वस्व मिट्टी में मिला दिया। मुझे डल्लू बनाकर यह सब अब निकाल देना चाहते हैं। वह अब कहाँ जाय ! क्या करे !

उसकी सास आकर बोली—चलकर खा क्यों नहीं लेते जी, रुठते किस पर हो ? यहाँ तुम्हारे नखरे सहने का किसी में वृत्ता नहीं है। जो देते हो वह मत देना और क्या करोगे। तुमसे बेटी ब्याही है, कुछ तुम्हारी ज़िन्दगी का ठीका नहीं लिया है।

हरिधन ने मर्माहत होकर कहा—हाँ अम्माँ, मेरी भूल थी कि मैं यही समझ रहा था। अब मेरे पास क्या है कि तुम मेरी ज़िन्दगी का ठीका लोगो। जब मेरे पास भी धन था तब सब कुछ आता था। अब दरिद्र हूँ, तुम क्या बात पूछोगी।

बूढ़ी सास भी मुँह फुलाकर भीतर चली गई।

(२)

बच्चों के लिए बाप एक फ़ालतू सो चीज़—एक विलास की वस्तु—है, जैसे घोड़े के लिए चने या बाबुओं के लिए मोहनभोग। आँ रोटी-दाल है। मोह नभोग उम्र-भर

न मिले तो किसका सुक्रसान है ; मगर एक दिन रोटी-दाल के दर्शन न हों, तो फिर देखिए, क्या हाल होता है । पिता के दर्शन कभी-कभी शाम-सबेरे हो जाते हैं, वह बच्चे को उछालता है, दुलारता है, कभी गोद में लेकर या उँगली पकड़ाकर सैर कराने ले जाता है और बस, यही उसके कर्तव्य की इति है । वह परदेश चला जाय, बच्चे को परवा नहीं होती ; लेकिन माँ तो बच्चे का सर्वस्व है । बालक एक मिनिट के लिए भी उसका वियोग नहीं सह सकता । पिता कोई हो, उसे परवा नहीं, केवल एक उछालने-झड़ानेवाला आदमी होना चाहिए ; लेकिन माता तो अपनी ही होनी चाहिए, सोलहों आने अपनी; वही रूप, वही रंग, वही प्यार वही सब कुछ । वह अगर नहीं है तो बालक के जीवन का स्रोत मानों सूख जाता है, फिर वह शिव का नन्दी है, जिस पर फूल या जल चढ़ाना लाज़िमी नहीं, अख्तियारी है । हरिधन की माता का आज दस साल हुए देहांत हो गया था । उस वक्त उसका विवाह हो चुका था । वह सोलह साल का कुमार था । पर माँ के मरते ही उसे मालूम हुआ, मैं कितना निस्सहाय हूँ ! जैसे उस घर पर उसका कोई अधिकार हो न रहा हो । बहनों के विवाह हो चुके थे । भाई कोई दूसरा न था । बेचारा अकेले घर में जाते भी डरता था । माँ के लिए रोता था ; पर माँ की परछाईं से डरता था । जिस कोठरी में उसने देह-त्याग किया था, उधर वह आँखें तक न उठाता घर में एक बुआ थी, वह हरिधन का बहुत दुलार करती । हरिधन को अब दूध ज्यादा मिलता, काम भी कम करना पड़ता । बुआ बार-बार पूछती—वेटा ! कुछ खाओगे ? बाप भी अब उसे ज्यादा प्यार करता, उसके लिए अलग एक गाय मँगवा दो, कभी-कभी उसे कुछ पैसे दे देता कि जैसे चाहे खर्च करे पर इन मरहमों से वह घाव न पूरा होता था, जिसने उसकी आत्मा को आहत कर दिया था । यह दुलार और प्यार उसे बार-बार माँ की याद दिलाता । माँ की छुड़कियों में जो मज़ा था वह क्या इस दुलार में था ? माँ से माँगकर, लड़कर, ठुनककर, रुठकर लेने में जो आनन्द था, वह क्या इस भिक्षा-दान में था ? पहले वह स्वस्थ था, माँग माँगकर खाता था, लड़ लड़कर खाता था ; अब वह बीमार था, अच्छे-से-अच्छे पदार्थ उसे दिये जाते थे, पर भूख न थी ।

साल-भर तक वह इस दशा में रहा । फिर दुनिया बदल गई । एक नई स्त्री जिसे लोग उसकी माता कहते थे, उसके घर में आई और देखते-देखते एक काली घटा की तरह उसके सकुचित भूखण्ड पर छा गई सारी हरियाली, सारे प्रकाश पर

अन्धकार का परदा पड़ गया। हरिधन ने इस नकली माँ से बात तक न की, कभी उसके पास गया तब नहीं। एक दिन घर से निकला और ससुराल चला आया।

बाप ने बार-बार बुलाया, पर उनके जीते-जी वह फिर उस घर में न गया। जिस दिन उसके पिता के देहान्त की सूचना मिली, उसे एक प्रकार का ईर्ष्यामय हर्ष हुआ। उसकी आँखों से आँसू की एक वूँद भी न आई।

इस नये ससार में आकर हरिधन को एक बार फिर मातृ-स्नेह का आनन्द मिला। उसकी सास ने ऋषि-वरदान को भाँति उसके शून्य जीवन को विभूतियों से परिपूर्ण कर दिया। मरुभूमि में हरियाली उत्पन्न हो गई। सात्वियों की जुहल में, सास के स्नेह में, सालों के वाक्-विलास में और स्त्री के प्रेम में उसके जीवन की सारी आकांक्षाएँ पूरी हो गईं। सास कहती—बेटा, तू इस घर को अपना ही समझो, तुम्हीं मेरी आँखों के तारे हो। वह उससे अपने लड़कों की, बहुओं की शिक्षायत करती। वह दिल में समझता था, सासजी मुझे अपने बेटों से भी ज्यादा चाहती हैं। बाप के मरते ही वह घर गया और अपने हिस्से को आग्रह की कृपा करके, रुग्णों की थैली लिये हुए फिर आ गया। अब उसका दुना आदर सत्कार होने लगा। उसने अपनी सारी सम्पत्ति सास के चरणों पर अर्पण करके अपने जीवन की सार्थक कर दिया। अब तक उसे कभी-कभी घर की याद आ जाती थी। अब भूलकर भी उसको याद न आती, जानों वह उसके जीवन का कोई ओषण साह था, जिसे भूल जाना ही उसके लिए अच्छा था। वह सबसे पहले उठता, सबसे ज्यादा काम करता, उसका मनोयोग, उसका परिश्रम देखकर गाँव के लोग दाँतों उँगली दबाते थे। उसके ससुर का भाग बखानते जिसे ऐसा दामाद मिल गया; लेकिन ज्यों-ज्यों दिन गुजरते गये, उसका मान-सम्मान घटता गया। पहले देवता था, फिर घर का आदमी, अन्त में घर का दास हो गया। गेटियों में भी बाधा पड़ गई। अपमान होने लगा। अगर घर के लोग भूखों मरते और सास ही उसे भाँ मरना पड़ता तो उसे ज़रा भी शिकायत न होती। लेकिन जब वह देखता, और लोग मूँछों पर ताव दे रहे हैं, केवल मैं ही दुध की मशखी बना दिया गया हूँ, तो उसके अन्तस्तर से एक लम्बी, ठंड आइ निकल आती अभी उसको उम्र कुल पच्चीस ही साल की तो थी। इतना उम्र इस घर में कैसे गुजरेगी! और तो और, उसकी स्त्री ने भी आँखें फेर लीं। यह उस विपत्ति का सबसे क्रूर हृदय था।

(३)

हरिधन तो उधर भूखा-प्यासा चिन्ता-दाह में जल रहा था, इधर घर में सासजी और दोनों सालों में बातें हो रही थीं। गुमानी भी हाँ में हाँ मिलाती जाती थी।

बड़े साले ने कहा—हम लोगों की बराबरी करते हैं। यह नहीं समझते कि किसी ने उनकी जिन्दगी-भर का बीड़ा थोड़े ही लिया है। दस साल हो गये। इतने दिनों में क्या दो-तीन हजार न हड़प गये होंगे ?

छोटे साले बोले—मजूर हो तो आदमी छुड़के भी, डाँटे भी, अब इनसे कोई क्या कहे। न जाने इनसे कभी पिंड छूटेगा भी या नहीं। अपने दिग में समझते होंगे, मैंने दो हजार रुपये नहीं दिये हैं ? यह नहीं समझते कि उनके दो हजार कब के उड़ चुके। सबा सेर तो एक जून को चाहिए।

सास ने गम्भीर भाव से कहा—बड़ी भारी खोराक है !

गुमानी माता के सिर से जूँ निकाल रही थी। सुलगते हुए हृदय से बोली—निकम्मे आदमी को खाने के सिवा और काम ही क्या रहता है !

बड़े—खाने की कोई बात नहीं है। जिसकी जितनी भूख हो उतना खाय ; लेकिन कुछ पैसा भी तो करना चाहिए। यह नहीं समझते कि पहुनई में किसी के दिन कटे हैं !

छोटे—मैं तो एक दिन कह दूँगा, अब अपनी राह लीजिए, आपका करजा नहीं खाया है।

गुमानी घरवालों की ऐसी-ऐसी बातें सुनकर अपने पति से द्वेष करने लगी थी। अगर वह बाहर से चार पैसे लाता, तो इस घर में उसका कितना मान-सम्मान होता, वह भी रानी बनकर रहती। न जाने क्यों कहीं बाहर जाकर कमाते उनकी नानी मरती है। गुमानी की मनोवृत्तियाँ अभी तक बिलड्डल बालपन की-सी थीं। उसका स्वप्न कोई घर न था। उसी घर का हित-वहित उसके लिए भी प्रधान था। वह भी उन्हीं शब्दों में विचार करती, इस समस्या को उन्हीं आँखों से देखती जैसे उसके घरवाले देखते थे। सच तो, दो हजार रुपये में क्या किसी को मोल ले लेंगे ? दस साल में दो हजार होते ही क्या हैं ? दो सौ ही तो साल भर के हुए। क्या दो आदमी प्राल-भर में दो सौ भी न खायेंगे ? फिर कपड़े लते, दूध-घी, सभी कुछ तो है। दस साल हो गये, एक पीतल का छल्ला नहीं बना। घर से निकलते तो जैसे इनके प्राण निकलते हैं।

जानते हैं, जैसे पहले पूजा होती थी वैसे ही जनम-भर होती रहेगी। यह नहीं सोचते कि पहले और बात थी, अब और बात है। बहू ही पहले ससुराल जाती है तो उसका कितना महातम होता है। उसके ढोली से उतरते ही बाजे बजते हैं, गाँव-महल्ले की औरतें उसका मुँह देखने आती हैं और रुपये देती हैं। महीनों उसे घर-भर से अच्छा खाने को मिलता है, अच्छा पहनने को, कोई काम नहीं लिया जाता; लेकिन छः महीनों के बाद कोई उसकी बात भी नहीं पूछता, वह घर-भर की लौंडी हो जाती है। उनके घर में मेरी भी तो वही गति होती। फिर काहे का रोना। जो यह कहो कि मैं तो काम करता हूँ, तो तुम्हारी भूल है, मजूर की और बात है। उसे आदमी डाँटता भी है, मारता भी है, जब चाहता है, रखता है, जब चाहता है, निश्चल देता है। कसकर काम लेता है। यह नहीं कि जब जी में आया, कुछ काम किया, जब जी में आया, पड़कर सो रहे।

(४)

हरिधन अभी पड़ा अदर-ही-अदर सुलग रहा था कि दोनों साले बाहर आये और बड़े साहब बोले—भैया, उठो, तीसरा पहर ढल गया, कब तक सोते रहोगे? सारा खेत पड़ा हुआ है।

हरिधन चट उठ बैठा और तीव्र स्वर में बोला—क्या तुम लोगों ने मुझे उल्लू-समझ लिया है?

दोनों साले हक्का-बक्का हो गये। जिस आदमी ने कभी ज़बान नहीं खोली, हमेशा गुलामों की तरह हाथ बांधे हाज़िर रहा, यह आज एकाएक इतना आत्माभिमान हो जाय, यह उनको चौंका देने के लिए काफी था। कुछ जवाब न सूझा।

हरिधन ने देखा, इन दोनों के क्रोधम उखड़ गये हैं, तो एक थका और देने की प्रबल इच्छा को न रोक सका। उसी ढंग से बोला—मेरे भी आँखें हैं। अन्धा नहीं हूँ, न बहरा ही हूँ। छातो फाड़कर काम करूँ और उस पर भी कुत्ता समझा जाऊँ, ऐसे गधे कहीं और होंगे।

अब बड़े साले भी गर्म पड़े—तुम्हें किसी ने यहाँ बांध तो नहीं रखा है।

अबकी हरिधन लाजवाब हुआ। कोई बात न सूझी।

बड़े ने फिर उसी ढंग से कहा—अगर तुम यह चाहो कि जन्म भर पाहुने बने रहो और तुम्हारा वैसा ही आदर-सत्कार होता रहे, तो यह हमारे बस की बात नहीं है।

हरिधन ने आँखें निकालकर कहा—क्या मैं तुम लोगों से कम काम करता हूँ ?
बड़े—यह कौन कहता है ?

हरिधन—तो तुम्हारे घर की यही नीति है कि जो सबसे ज़्यादा काम करे वही भूखों मारा जाय ?

बड़े—तुम खुद खाने नहीं गये । क्या कोई तुम्हारे मुँह में कौर डाल देता ?

हरिधन ने ओठ चबाकर कहा—मैं खुद खाने नहीं गया । कहते तुम्हें लाज नहीं आती ?

‘नहीं आई थी बहन तुम्हें बुलाने ?’

हरिधन की आँखों में खून उतर आया, दाँत पीसकर रह गया ।

छोटे साले ने कहा—भग्माँ भो तो आई थीं । तुमने कह दिया, मुझे भूख नहीं है तो क्या करती ।

सास भीतर से लपकी चली आ रही थी । यह बात सुनकर बोली—कितना कह-
कर हार गई, कोई उठे न तो मैं क्या करूँ ।

हरिधन ने विष खून और आग से भरे हुए स्वर में कहा—मैं तुम्हारे लड़कों
का जूठा खाने के लिए हूँ ! मैं कुत्ता हूँ कि तुम लोग खाकर मेरे सामने रुखी रोटी
का एक टुकड़ा फेंक दो ?

बुढ़िया ने ऐंठकर कहा—तो क्या तुम लड़कों की बराबरी करोगे ?

हरिधन परास्त हो गया । बुढ़िया ने एक ही वाक्प्रहार में उसका काम तमाम
कर दिया । उसकी ननी हुई भवें ढोली पड़ गईं, आँखों की आग बुझ गई, फड़कते
हुए नथने शांत हो गये । किसी आहत मनुष्य की भाँति वह ज़मीन पर गिर पड़ा ।
‘क्या तुम मेरे लड़कों की बराबरी करोगे ? यह वाक्य एक लम्बे भाँके की तरह उसके
हृदय में चुभता चला जाता था—न हृदय का अन्त था, न उस भाँके का ।

(५)

सारे घर ठे खाया ; पर हरिधन न उठा । सास ने मनाया, सालियों ने मनाया,
ससुर ने मनाया, दोनों साले मनाकर हार गये । हरिधन न उठा । वहीं द्वार पर एक
टाट पड़ा था । उसे उठाकर सबसे अलग कुँए पर ले गया और जगत पर बिछाकर
पड़ रहा ।

रात भोग चुकी थी । अनन्त आकाश में उज्ज्वल तारे बालकों की भाँति क्रोड़

कर रहे थे कोई नाचता था, कोई उछलता था, कोई हँसता था, कोई आँखें मीचकर फिर खोल देता था। रह-रहकर कोई साहसी बालक सपाटा भरकर एक पल में उस विस्तृत क्षेत्र को पार कर लेता था और न जाजे कहाँ छिप जाता था। हरिधन को अपना बचपन याद आया, जब वह भी इसी तरह क्रीड़ा करता था। उसकी बाल-स्मृतियाँ उन्हीं चमकीले तारों की भाँति प्रज्वलित हो गईं। वह अपना छोटा-सा घर, वह आम का बाग जहाँ वह केरियाँ चुना करता था, वह मैदान जहाँ वह कबड्डी खेला करता था, सब उसे याद आने लगे। फिर अपनी स्नेहमयी माता की सदृश मूर्ति उसके सामने खड़ी हो गई। उन आँखों में कितनी करुणा थी कितनी दया थी। उसे ऐसा जान पड़ा मानों माता आँखों में आँसू-भरे, उसे छाती से लगा लेने के लिए हाथ फैलाये उसकी ओर चली आ रही है। वह उस मधुर भावना में अपने को भूल गया। ऐसा जान पड़ा मानों माता ने उसे छाती से लगा लिया है और उसके किर पर हाथ फेर रही है। वह रोने लगा, फूट फूटकर रोने लगा। उसी आत्म सम्मोहित दशा में उसके मुँह से यह शब्द निकले—अम्मा, तुमने मुझे इतना भुला दिया। देखो, तुम्हारे प्यारे लाल की क्या दशा हो रही है। कोई उसे पानी को भी नहीं पूछता। क्या जहाँ तुम हो वहाँ मेरे लिए जगह नहीं है।

सहसा गुमानी ने आकर पुकारा—क्या सो गये तुम, नौज किसी को ऐसी राच्छसी नींद आये। चलकर खा क्यों नहीं लेते? कब तक कोई तुम्हारे लिए बैठा रहे।

हरिधन उस कल्पना जगत से क्रूर प्रत्यक्ष में आ गया। वही कुएँ की जगत थी, वही फटा हुआ टाट और गुमानी सामने खड़ी कह रही थी—कब तक कोई तुम्हारे लिए बैठा रहे।

हरिधन उठ बैठा और मानों तलवार ग्यान से निकालकर बोला—भला, तुम्हें मेरी सुध तो आई। मैंने तो कह दिया था, मुझे भूल नहीं है।

गुमानी— तो कै दिन न खाओगे ?

‘अब इस घर का पानी भी न पीऊँगा, तुझे मेरे साथ चलना है या नहीं?’

हड़ सकल्प से भरे हुए इन शब्दों की सुनकर गुमानी सहम उठी। बाली—कहाँ जा रहे हो ?

हरिधन ने मानों नशे में कहा—तुझे इससे क्या मतलब ? मेरे साथ चलेगी या नहीं ? फिर पाँछे से न कहना, मुझसे कहा नहीं।

गुमानी आपत्ति के भाव से बोली—तुम बताते क्यों नहीं, कहाँ जा रहे हो ?

‘तू मेरे साथ चलेगी या नहीं ?’

‘जब तक तुम बता न दोगे, मैं न जाऊँगी ।’

‘तो मालूम हो गया, तू नहीं जाना चाहती । मुझे इतना ही पूछना था, नहीं अब तक मैं आधी दूर निकल गया होता ।’

यह कहकर वह उठा और अपने घर की ओर चला । गुमानी पुकारती रही—
‘सुन लो, सुन लो’ ; पर उसने पीछे फिरकर भी न देखा ।

(६)

तोस मील की मजिल हरिधन ने पाँच घण्टों में तय की । जब वह अपने गाँव की अमराइयों के सामने पहुँचा, तो उसकी मातृ-भावना ऊषा की सुनहरी गोद में खेल रही थी । उन वृक्षों को देखकर उसका विह्वल हृदय नाचने लगा । मन्दिर का वह सुनहरा कलश देखकर वह इस तरह दौड़ा मानों एक छलाँग में उसके ऊपर जा पहुँचेगा । वह वेग से दौड़ा जा रहा था मानों उसकी माता गोद फैलाये उसे बुला रही हो । जब वह आमों के बाग में पहुँचा, जहाँ डालियों पर बैठकर वह हाथों की सवारी का आनन्द पाता था, जहाँ की कच्ची बेरों और लिसोड़ों में एक स्वर्गीय स्वाद था, तो वह बैठ गया और भूमि पर सिर झुकाकर रोने लगा, मानों अपनी माता को अपनी विपत्ति-कथा सुना रहा हो । वहाँ की वायु में, वहाँ के प्रकाश में, मानों उसकी विराट्-रूपिणी माता व्याप्त हो रही थी, वहाँ की अगुल-अंगुल भूमि माता के पद-चिह्नों से पवित्र थी, माता के स्नेह में डूबे हुए शब्द अभी तक मानों आकाश में गुँज रहे थे । इस वायु और इस आकाश में न जाने कौन-सी सजीवनी थी जिसने उसके शोकात्त हृदय को फिर बालोत्साह से भर दिया । वह एक पेड़ पर चढ़ गया और अधर से आम तोड़-तोड़कर खाने लगा । सास के वह कठोर शब्द, स्त्री का वह निष्ठुर आघात, वह सारा अपमान उसे भूल गया । उसके पाँव फूल गये थे, तलवों में जलन हो रही थी ; पर इस आनन्द में उसे किसी बात का ध्यान न था ।

सहसा रखवाले ने पुकारा—वह कौन ऊपर चढ़ा हुआ है रे ? उतर अभी, नहीं तो ऐसा पत्थर खींचकर मारूँगा कि वहाँ ठढे हो जाओगे ।

उसने कई गालियाँ भी दीं । इस फाटकर और इन गालियों में इस समय हरिधन

को अलौकिक आनन्द मिल रहा था। वह छालियों में छिर-गया। कई आम काट-काटकर नीचे गिराये, और जोर से ठट्ठा मारकर हँसा। ऐसी उल्लास से भरी हुई हँसी उसने बहुत दिन से न हँसी थी।

रखवाले को यह हँसी परिचित मालूम हुई; मगर हरिधन यहाँ कहाँ? वह तो ससुराल की रोटियाँ तोड़ रहा है। कैसा हँसोड़ था, कितना चिबिला। न जाने बेचारे का क्या हाल हुआ। पेड़ की ढाल से तालाब में कूद पड़ता था। अब गाँव में ऐसा कौन है।

डॉक्टर बोला—वहाँ से बैठे बैठे हँसोगे, तो आकर सारी हँसी निकाल दूँगा, नहीं सीधे से उतर आओ।

वह गालियाँ देने जा रहा था कि एक गुठली आकर उसके सिर पर लगी। सिर सहलाता हुआ बोला—यह कौन सैतान है, नहीं मानता, ठहर तो, मैं आकर तेरो खबर लेता हूँ।

उसने अपनी लकड़ी नीचे रख दी और बन्दरों की तरह चट-पट ऊपर चढ़ गया। देखा तो हरिधन बड़ा मुसकिला रहा है। चकित होकर बोला—अरे हरिधन! तूम यहाँ कब आये। इस पेड़ पर कबसे बैठे हो?

दोनों बचपन के सखा वहाँ गले मिले।

‘यहाँ कब आये? चलो, घर चलो। भले आदमी, क्या वहाँ आम भी मयस्सर न होते थे?’

हरिधन ने मुस्किराकर कहा—मँगरू, इन आमों में जो स्वाद है, वह और कहाँ के आमों में नहीं है। गाँव का क्या रस-ढग है?

मँगरू—सब चैनचान है भैया। तूने तो जैसे नाता ही तोड़ लिया। इस तरह कोई अपना गाँव घर छोड़ देता है? जबसे तुम्हारे दादा मरे, सारी गिरस्ती चौपट हो गई। दो छोटे-छोटे लड़के हैं। उनके किये क्या होता है।

हरिधन—अब उस गिरस्ती से क्या वास्ता है भाई? मैं तो अपना ले-दे चुका। मजदूरी तो मिलेगी न? तुम्हारी गैया मैं ही चरा दिया करूँगा, मुझे खाने को दे देना।

मँगरू ने अविश्वास के भाव से कहा—अरे भैया, कैसी बातें करते हो, तुम्हारे लिए जान हाजिर है। क्या ससुराल में अब न रहोगे? कोई चिन्ता नहीं। पहले तो तुम्हारा घर ही है। उसे सँभालो। छोटे-छोटे बच्चे हैं, उनको पालो। तूम नई अम्मा

से नाहक डरते थे। बड़ी सीधी है बेचारी। बस, अपनी माँ ही समझो। तुम्हें पाकर तो निहाल हो जायगी। अच्छा, घरवाली को भी तो लाओगे ?

हरिधन— का अब मुँह न देखूँगा। मेरे लिए वह मर गई।

मँगलू— तो दूसरी सगाई हो जायगी। अबकी ऐसी महरिया ला दूँगा कि उसके पैर धो-धो पिआगे; लेकिन कहीं पहली भी आ गई तो ?

हरिधन— वह न आयेगी।

(७)

हरिधन अपने घर पहुँचा तो दोनों भाई, 'भैया आये! भैया आये!' कहकर भीतर दौड़े और माँ को खबर दी।

उस घर में क्रदम रखते ही हरिधन को ऐसी शान्त महिमा का अनुभव हुआ मानों वह अपनी माँ की गोद में बठा हुआ है। इतने दिनों ठोकरें खाने से उसका हृदय कोमल हो गया था। जहाँ पहलें अभिमान था, आग्रह था, हेकड़ो थीं; वहाँ अब निराशा थी, पराजय थी और याचना थी। बीमारी का जोर कम हो चला था, अब उस पर मामूली दवा भी असर कर सकती थी, क्लिष्ट की दीवारें छिद चुकी थीं, अब उसमें घुस जाना असाध्य न था। वही घर जिससे वह एक दिन विभक्त हो गया था, अब गाद फलाये उसे आश्रय देने का तैयार था। हरिधन का निरवलम्ब मन यह आश्रय पाकर मानों तृप्त हो गया।

शाम को विमाता ने कहा—बेटा, तुम घर आ गये, हमारे धन भाग। अब इन बच्चों को पाला, माँ का नाता न सही, बाप का नाता तो है ही। मुझे एक रोटी दे देना, खाकर एक कोने में पड़ी रहूँगी। तुम्हारी अम्मा से मेरा बहन का नाता है। उस नाते से भाँ तुम मेरे लड़के होते हो।

हरिधन की मातृ-विह्वल आँखों को विमाता के रूप में अपनी माता के दर्शन हुए। घर के एक-एक कोने में मातृ स्मृतियों की छटा चाँदनी को भाँति छिटकी हुई थी, विमाता का प्रीढ़ मुखमण्डल भी उसी छटा से रज्जित था।

दूसरे दिन हरिधन फिर कन्धे पर हल रखकर खेत को चला। उसके मुख पर उल्लास था और आँखों में गर्व। वह अब किसी का आश्रित नहीं, आश्रयदाता था; किसी के द्वार का भिक्षुक नहीं, घर का रक्षक था।

एक दिन उसने सुना, गुमानो ने दुसरा घर कर लिया। माँ से बोला—तुमने सुना काकी ! गुमानो ने घर कर लिया।

काकी ने कहा—घर क्या कर लेगो, ठट्ठा है ! बिरादरी में ऐसा अन्धेरे ! पचायत नहीं, अदालत तो है ?

हरिधन ने कहा—नहीं काकी, बहुत अच्छा हुआ। ला, महाबीरजी को लड्डू चढ़ा आऊँ। मैं तो डर रहा था, कहीं मेरे गले न आ पड़े। भगवान् ने मेरी सुन ली। मैं वहाँ से यही ठानकर चला था, अब उसका मुँह न देखूँगा।

पूस की रात

हल्कू ने आकर खी से कहा—सहना आया है, लाओ, जो रुपये रखे हैं, उसे दे दूँ, किसी तरह गला तो छूटे।

मुन्नी झाड़ू लगा रही थी। पीछे फिरकर बोली—तीन ही तो रुपये हैं; दे दोगे तो कम्मल कहाँ से आवेगा? माघ पूस की रात द्वार में कैसे कटेगी। उससे कह दो, फसल पर रुपये दे देंगे। अभी नहीं है।

हल्कू एक क्षण अनिश्चित दशा में खड़ा रहा। पूस सिर पर आ गया, कम्मल के बिना द्वार में रात को वह किसी तरह नहीं सो सकता। मगर सहना मानेगा नहीं, छुड़कियाँ जमावेगा, गालियाँ देगा। बला से जादों मरेंगे, बला तो सिर से टल जायगी। यह सोचता हुआ वह अपना भारी भरकम ढील लिये हुए (जो उसके नाम को झूठ सिद्ध करता था) खी के समीप गया और खुशामद करके बोला—ला दे दे, गला तो छूटे। कम्मल के लिए कोई दूसरा उपाय सोचूँगा।

मुन्नी उसके पास से दूर हट गई और आँखें तरेतरी हुई बोली—कर चुके दूसरा उपाय! जरा सुनूँ, कौन उपाय करोगे? कोई खरात दे देगा कम्मल? न जाने कितनी बाकी है जो किसी तरह चुकने ही नहीं आती। मैं कहती हूँ, तुम क्यों नहीं खेती छोड़ देते? मर-मर काम करो, उपज हो तो बाकी दे दो, चलो छुट्टी हुई। बाकी चुकाने के लिए ही तो हमारा जनम हुआ है। पेट के लिए मजूरी करो। ऐसी खेती से बाज आये। मैं रुपये न दूँगी—न दूँगी।

हल्कू उदास होकर बोला—तो क्या गाली खाऊँ?

मुन्नी ने तड़पकर कहा—गाली क्यों देगा, क्या उसका राज है?

मगर यह कहने के साथ ही उसकी तनी हुई भौंहें ढीली पड़ गईं। हल्कू के उस वाक्य में जो कठोर सत्य था, वह मानाँ एक भीषण जंतु की भाँति उसे घूर रहा था।

उसने जाकर आले पर से रुपये निकाले और लाकर हल्कू के हाथ पर रख दिये। फिर बोली—तुम छोड़ दो अबकी से खेती। मजूरी में सुख से एक रोटी खाने को तो मिलेगी। किसी की धौंस तो न रहेगी। अच्छी खेती है। मजूरी करके लाओ, वह भी उसी में झोंक दो, उस पर से धौंस।

हल्कू ने रुपये लिये और इस तरह बाहर चला मानों अपना हृदय निकालकर देने जा रहा हो। उसने मजूरी ने एक-एक पैसा काट-कपटकर तीन रुपये कम्बल के लिए जमा-किये थे। वह आज निकले जा रहे थे। एक-एक पग के साथ उसका मस्तक अपनी दोनता के भार से दबा जा रहा था।

(२)

पुष्प की अँधेरी रात। आकाश पर तारे भी ठिठुरते हुए मालूम होते थे। हल्कू अपने खेत के किनारे ऊब के पत्तों की एक छतरी के नीचे बाँस के खटोले पर अपनी पुरानी गाँडे की चादर ओढ़े पड़ा काँप रहा था। खाँट के नीचे उसका सगी कुत्ता जवरा पेट में मुँह डाले सड़ी से कूँ-कूँ कर रहा था। दो में से एक को भी नौद न आती थी।

हल्कू ने छुटनियों की गर्दन में चिमटाते हुए कहा—क्यों जवरा, जाड़ा लगता है ? कहता तो था, घर में पुआल पर लेट रह, तो यहाँ क्या लेने आये थे। अब खाओ ठण्ड, मैं क्या कहूँ। जानते थे, मैं यहाँ हलवा-पूरी खाने आ रहा हूँ, दौड़े-दौड़े आगे-आगे चले आये। अब रोओ नानो के नाम की।

जवरा ने पड़े-पड़े दुम हिलाई और अपनी कूँ-कूँ को दोघ बनाता हुआ एक बार जम्हाई लेकर चुन हो गया। उसकी ध्यान-बुद्धि ने शायद ताड़ लिया, स्वामी को मेरी कूँ-कूँ से नौद नहीं आ रहा है।

हल्कू ने हाथ निकालकर जवरा को ठण्डो पीठ सहलाते हुए कहा—कल से मत आना मेरे साथ, नहीं तो ठण्डे हो जाओगे। यह राँड पछुवा न जाने कहाँ से बरफ लिये आ रहा है। उठूँ, फिर एक चिलम भरूँ। किसी तरह रात तो कटे। आठ चिलम तो पो चुका। यह खेतों का मजा है। और एक एक सागवान ऐसे पड़े हैं, जिनके पास जाड़ा जाय तो गर्मी से बरझाकर भागे। मोटे-मोटे गद्दे, लिहाफ, कम्मल। मजाल है, जाड़े का गुजर हो जाय। तक्रदोर की खूबी है। मजूरी हम करें, मजा दूसरे लूटें !

हल्कू उठा और गड्ढे में से ज़रा-सा अंग निकालकर चिलम भरी। जवरा भी उठ बैठा।

हल्कू ने चिलम पोते हुए कहा, पियेगा चिलम ? जाड़ा तो क्या जाता है, हाँ, ज़रा मन बहल जाता है।

जवरा ने उसके मुँह का ओर प्रेम से छलकता हुई आँखों से देखा।

हल्कू—आज और जाड़ा खा ले। कल से मैं यहाँ पुआल बिछा दूँगा। उसी में घुसकर बैठना, तब जाड़ा न लगेगा।

जबरा ने अगले पंजे उसकी घुटनियों पर रख दिये और उसके मुँह के पास अपना मुँह ले गया। हल्कू को उसकी गर्म साँस लगी।

चिलम पीकर हल्कू फिर लेटा और निश्चय करके लेटा कि चाहे कुछ हो अबकी सो जाऊँगा; पर एक ही क्षण में उसके हृदय में कंपन होने लगा। कभी इस करवट लेटता, कभी उस करवट; पर जाड़ा किसी पिशाच की भाँति उसकी छाती को दबाये हुए था।

जब किसी तरह न रहा गया, तो उसने जबरा को धीरे से उठाया और उसके सिर को थपथपाकर उसे अपनी गोद में सुला लिया। कुत्ते की देह से जाने कैसी दुर्गन्ध आ रही थी; पर वह उसे अपनी गोद से चिमटाये हुए ऐसे सुख का अनुभव कर रहा था, जो इधर महीनों से उसे न मिला था। जबरा शायद समझ रहा था कि स्वर्ग यही है; और हल्कू की पवित्र आत्मा में तो उस कुत्ते के प्रति घृणा की गन्ध तक न थी। अपने किसी अभिन्न मित्र या भाई को भी वह इतनी ही तत्परता से गले लगाता। वह अपनी दीनता से आहत न था, जिसने आज उसे इस दशा को पहुँचा दिया। नहीं, इस अनोखी मैत्री ने जैसे उसकी आत्मा के सब द्वार खोल दिये थे और उसका एक-एक अणु प्रकाश से चमक रहा था।

सहसा जबरा ने किसी जानवर की आहट पाई। इस विशेष आत्मीयता ने उसमें एक नई स्फूर्ति पैदा कर दी थी, जो हवा के ठण्डे झोंकों को तुच्छ समझती थी। वह झपटकर उठा और छतरी के बाहर आकर भूँकने लगा। हल्कू ने उसे कई बार घुमकारकर बुलाया; पर वह उसके पास न आया। द्वार में चारों तरफ दौड़-दौड़कर भूँकता रहा। एक क्षण के लिए आ भी जाता, तो तुरन्त ही फिर दौड़ता। कर्तव्य उसके हृदय में अरमान की भाँति उछल रहा था।

(३)

एक घण्टा और गुज़र गया। रात ने शीत को हवा से धधकाना शुरू किया। हल्कू उठ बैठा और दोनों घुटनों को छाती से मिलाकर सिर को उसमें छिपा लिया। फिर भी ठण्ड कम न हुई। ऐसा जान पड़ता था, सारा रक्त जम गया है, धमनियों में रक्त की जगह दिन बह रहा है। उसने झुककर आकाश की ओर देखा, अभी कितनी

रात बाकी है। सप्तर्षि अभी आकाश में आधे भी नहीं चढ़े। ऊपर आ जायेंगे तब कहीं सबेरा होगा। अभी पहर से ऊपर रात है।

हल्कू के खेत से कोई एक गोली के टप्पे पर आर्मी का एक बाग था। पतम्बर शुरू हो गई थी। बाग में पत्तियों का ढेर लगा हुआ था। हल्कू ने सोचा, चलकर पत्तियाँ बटोरूँ और उन्हें जलाकर खूब तापूँ। रात को कोई मुझे पत्तियाँ बटोरते देखे तो समझे कोई भूत है। कौन जाने कोई जानवर ही छिपा बैठा हो; मगर अब तो बैठे नहीं रहा जाता।

सबने पास के अरहर के खेत में जाकर कई पौधे उखाड़ लिये और उनका एक झाड़ू बनाकर हाथ में सुलगता हुआ उपला लिये बगोचे की तरफ चला। जबरा ने उसे आते देखा, तो पास आया और दुम हिलाने लगा।

हल्कू ने कहा—अब तो नहीं रहा जाता जबरा! चलो, बगोचे में पत्तियाँ बटोरकर तापें। टाँटे हो जायेंगे, तो फिर आकर सोयेंगे। अभी तो रात बहुत है।

जबरा ने कूँ-कूँ करके सहमति प्रकट की और आगे-आगे बगोचे की ओर चला।

बगोचे में खूब अँघेरा छाया हुआ था और अन्धकार में निर्दय पवन पत्तियों को कुचलता हुआ चला जाता था। वृक्षों से ओस की बूँदें टप-टप नीचे टपक रही थीं।

एकाएक एक झोंका में हद्दी के फूलों की खुशबू लिये हुए आया।

हल्कू ने कहा—कैसी अच्छी महक आई जबरा! तुम्हारी नाक में भी कुछ सुगन्ध आ रही है ?

जबरा को कहीं ज़मीन पर एक हड्डी पड़ी मिल गई थी। उसे चिचोड़ रहा था।

हल्कू ने आग ज़मीन पर रख दी और पत्तियाँ बटोरने लगा। ज़रा देर में पत्तियों का एक ढेर लग गया। हाथ ठिठुर जाते थे। नंगे पाँव गले जाते थे। और वह पत्तियों का पहाड़ खड़ा कर रहा था। इसी अलाव में वह ठण्ड को जलाकर भस्म कर देगा।

थोड़ी देर में अलाव जल उठा। उसकी लौ ऊपरवाले वृक्ष की पत्तियों को छू-छूकर भागने लगी। उस अस्थिर प्रकाश में बगोचे के विशाल वृक्ष ऐसे घालूप होते, थे मानों उस अथाह अन्धकार को अपने सिरों पर संभाले हुए हों। अन्धकार के उस अनन्त सागर में यह प्रकाश एक नौका के समान हिलता, मचलता हुआ जान पड़ता था।

हल्कू अलाव के सामने बैठा आग ताप रहा था। एक क्षण में उसने दोहर चतार-कर बगल में दबा ली और दोनों पाँव फैला दिये, मानों ठण्ड को ललकार रहा हो, 'तेरे जो में जो आये सो कर।' ठण्ड की असीम शक्ति पर विजय पाकर वह विजय-गर्व को हृदय में छिपा न सकता था।

उसने जबरा से कहा—क्यों जब्बर, अब ठण्ड नहीं लग रही है ?

जब्बर ने कूँ-कूँ करके मानों कहा—अब क्या ठण्ड लगती ही रहेगी।

'पहले से यह उपाय न सूझा, नहीं इतनी ठण्ड क्यों खाते।'

जब्बर ने पूँछ हिलाई।

'अच्छा आओ, इस अलाव को कूदकर पार करें। देखें, कौन निकल जाता है। अगर जल गये बचा, तो मैं दवा न करूँगा।'

जब्बर ने उस अग्निराशि की ओर कातर नेत्रों से देखा।

'मुझी से कल न कह देना, नहीं लड़ाई करेगी।'

यह कहता हुआ वह उछला और उस अलाव के ऊपर से साफ़ निकल गया। पैरों में ज़रा लपट लगी, पर वह कोई बात न थी। जबरा आग के गिर्द घूमकर उसके पास आ खड़ा हुआ।

हल्कू ने कहा—चलो-चलो, इसको सही नहीं। ऊपर से कूदकर आओ। वह फिर कूदा और अलाव के इस पार आ गया।

(४)

पत्तियाँ जल चुकी थीं। बगीचे में फिर अँधेरा छाया था। राख के नीचे कुछ-कुछ आग बाकी थी, जो हवा का झोंका आ जाने पर ज़रा जाग उठती थी; पर एक क्षण में फिर आँखें बन्द कर लेती थी।

हल्कू ने फिर चादर ओढ़ ली और गर्म राख के पास बैठा हुआ एक गीत गुन-गुनाने लगा। उसके बदन में गर्मी आ गई थी; पर ज्यों-ज्यों शीत बढ़ती जाती थी, उसे आलस्य दबाये लेता था।

जबरा ज़ोर से भूँककर खेत की ओर भागा। हल्कू को ऐसा मालूम हुआ कि जानवरों का एक झुण्ड उसके खेत में आया है। शायद नीलगायों का झुण्ड था। उनके कूदने-दौड़ने की आवाज़ें साफ़ कान में ठाँ रही थीं। फिर ऐसा मालूम हुआ कि वह खेत में चर रही हैं। उनके चबाने की आवाज़ चर-चर सुनाई देने लगी।

उसने दिल में कहा—नहीं, जबरा के होते कोई जानवर खेत में नहीं आ सकता। नोच ही डाले। मुझे भ्रम हो रहा है। कहाँ! अब तो कुछ नहीं सुनाई देता। मुझे भी कैसा धोखा हुआ।

उसने ज़ोर से आवाज़ लगाई—जबरा, जबरा!

जबरा भूँकता रहा। उसके पास न आया।

फिर खेत के चरने जाने की आहट मिली। अब वह अपने को धोखा न दे सका। उसे अपनी जगह से हिलना ज़हर लग रहा था। कैसा ददाया हुआ बैठा था। इस जाड़े-पाले में खेत में जाना, जानवरों के पीछे दौड़ना असूझ जान पड़ा। वह अपनी जगह से न हिला।

उसने ज़ोर से आवाज़ लगाई—लिहो-लिहो! लिहो!!

जबरा फिर भूँक उठा। जानवर खेत चर रहे थे। फ़सल तैयार है। कैसी अच्छी खेती थी, पर ये दुष्ट जानवर उसका सर्वनाश किये डालते हैं।

हल्कू पका इरादा करके उठा और दो-तीन कदम चला, पर एकाएक हवा का ऐसा ठण्डा, चुभनेवाला, बिच्छु के डंक का-सा झोंका लगा कि वह फिर बुझते हुए अलाव के पास आ बैठा और राख को कुरेदकर अपनी ठण्डी देह को गर्माने लगा।

जबरा अपना गला फाड़े डालता था, नोलगायें खेत का सफाया किये डालत थीं और हल्कू गर्म राख के पास शांत बैठा हुआ था। अकर्मण्यता ने रक्षियों को भीति उसे चारों तरफ से जकड़ रखा था।

उसी राख के पास गर्म ज़मीन पर वह चादर ओढ़कर सो गया।

सवेरे जब उसकी नौद खुली, तब चारों तरफ धूप फैल गई थी। और मुन्नी कह रही थी—क्या आज सोते ही रहोगे? तुम यहाँ आकर रम गये और उधर सारा खेत चौपट हो गया।

हल्कू ने उठकर कहा—क्या तू खेत से होकर आ रही है?

मुन्नी बोली—हाँ, सारे खेत का सत्यानास हो गया। भला ऐसा भी कोई सोता है! तुम्हारे यहाँ मँढ़ैया डालने से क्या हुआ?

हल्कू ने बहाना किया—मैं मरते-मरते बचा, तुझे अपने खेत की पक्षी है। पेड़ में ऐसा दरद हुआ, ऐसा दरद हुआ कि मैं ही जानता हूँ।

दोनों फिर खेत के ढाँड़ पर आये। देखा, सारा खेत रौंदा पड़ा हुआ है और ज़बरा मँढ़े या के नीचे चित लेटा है, मानों प्राण ही न हों।

दोनों खेत की दशा देख रहे थे। मुजों के मुख पर उदासी छाई थी; पर हल्कू प्रसन्न था।

मुन्नी ने चिंतित होकर कहा—अब मजूरो करके मालगुजारी भरनी पड़ेगी।

हल्कू ने प्रसन्न-मुख से कहा—रात की ठण्ड में यहाँ सोना तो न पड़ेगा।

भाँकी

कई दिन से घर में कलह मचा हुआ था। माँ अलग मुँह फुलाये बैठी थी, खो अलगा। घर की वायु में जैसे विष भरा हुआ था। रात को भोजन नहीं, दिन को मैंने स्टोव पर खिचड़ी ढाली; पर खाया किसी ने नहीं। बच्चों को भी आज भूख न थी। छोटी लड़की कभी मेरे पास आकर खड़ी हो जाती, कभी माता के पास, कभी दादी के पास; पर कहीं उसके लिए प्यार की बातें न थीं। कोई उसे गोद में न उठाता था, मानों उसने भी कोई अपराध किया हो। लड़का शाम को स्कूल से आया। किसी ने उसे कुछ खाने को न दिया, न उससे बोला, न कुछ पूछा। दोनों बरामदे में मन मारे बैठे हुए थे और शायद सोच रहे थे—घर में आज क्यों लोगों के हृदय उनसे इतने फिर गये हैं। भाई-बहन दिन में कितनी ही बार लड़ते हैं, रोना-पीटना भी कई बार हो जाता है; पर ऐसा कभी नहीं होता कि घर में खाना न पके या कोई किसी से बोले नहीं। यह कैसा मगड़ा है कि चौबीस घण्टे गुजर जाने पर भी शांत नहीं होता, यह शायद उनकी समझ में न आता था।

म्हण्डे की जड़ कुछ न थी। अम्मा ने मेरी बहन के घर तीजा भोजन के लिए जिन सामानों की सूची लिखाई, वह पत्नीजी को घर की स्थिति देखते हुए अधिक मालूम हुई। अम्मा खुद समझदार हैं। उन्होंने थोड़ी-बहुत काट-छाँट कर दी थी; लेकिन पत्नीजी के विचार में और काट-छाँट होनी चाहिए थी। पाँच साड़ियों को जगह तीन रहें, तो क्या बुराई है। खिलौने इतने क्या होंगे, इतनी मिठाई को क्या ज़रूरत! उनका कहना था—जब रोजगार में कुछ मिलता नहीं, दैनिक कार्यों में खींच-तान करनी पड़ती है, दूध-घी के बजट में तखफ़ीफ़ हो गई, तो फिर तोजे में क्यों इतनी उदारता की जाय? पहले घर में दिया जलाकर तब मसजिद में जलाते हैं। यह नहीं कि मसजिद में तो दिया जला दें और घर अँधेरा पड़ा रहे। इसी बात पर सास-बहू में तकरार हो गई, फिर शाखें फूट निकलीं। बात कहाँ-से-कहाँ जा पहुँची, गढ़े हुए मुरदे उखाड़े गये। अन्योक्तियों की बारी आई, व्यंग्य का दौर शुरू हुआ और मौनालकार पर समाप्त हो गया।

प्राप्त जीवनकी कहानियाँ

मेरे बड़े सफट में था। अगर अम्मा की तरफ से कुछ कहता हूँ, तो पत्नीजी रोना-धोना शुरू करती हैं, अपने नसीबों को कोसने लगती हैं, पत्नी को-सी कहता हूँ, तो ज़न-मुरीद की उपाधि मिलती है। इसलिए बारी-बारी से दोनों पक्षों का समर्थन करता जाता था; पर स्वार्थवश मेरी सहानुभूति पत्नी के साथ ही थी। मेरे सिनेमा का बजट इधर साल-भर से बिल्कुल सायब हो गया था; पान पत्ते के खर्च में भी कमी करनी पड़ी थी, बाज़ार की सैर बन्द हो गई थी। खुलकर तो अम्मा से कुछ न कह सकता था; पर दिल में समझ रहा था कि ज्यादाती इन्हीं की है। दूकान का यह हाल है कि कभी कभी बोहनी भी नहीं होती। असामियों से टका वसूल नहीं होता, तो इन पुरानी लकीरों को पीटकर क्यों अपनी जान संकट में डाली जाय।

बार-बार इस गृहस्थी के जजाल पर तबीयत झुँझलाती थी। घर में तीन तो प्राणी हैं और उनमें भी प्रेम-भाव नहीं। ऐसी गृहस्थी में तो आग लगा देनी चाहिए। कभी-कभी ऐसी सनक सवार हो जाती थी कि सबको छोड़-छाड़कर कहीं भाग जाऊँ। जब अपने सिर पड़ेगी, तब इनको होश आयेगा। तब मालूम होगा कि गृहस्थी कैसे चलती है। क्या जानता था कि यह विपत्ति झेलनी पड़ेगी, नहीं विवाह का नाम ही न लेता। तरह-तरह के कुत्सित भाव मन में आ रहे थे। कोई बात नहीं, अम्मा मुझे परेशान करना चाहती हैं। बहू उनके पाँव नहीं दबाती, उनके सिर में तेल नहीं डालती, तो इसमें मेरा क्या दोष? मैंने उसे मना तो नहीं कर दिया है। मुझे तो सच्चा आनन्द होगा, यदि सास-बहू में इतना प्रेम हो जाय; लेकिन यह मेरे वश की बात तो नहीं कि दोनों में प्रेम डाल दूँ। अगर अम्मा ने अपनी सास की साड़ी धोई है, उनके पाँव दबाये हैं, उनकी छुड़कियाँ खाई हैं, तो आज वह पुराना हिसाब बहू से क्यों चुकाना चाहती हैं? उन्हें क्यों दिखाई नहीं देता कि अब समय बदल गया है। बहुएँ अब भयवश सास की गुलामी नहीं करती। प्रेम से चाहे उनके सिर के बाल नोच लो; लेकिन जो रोब दिखाकर उन पर शासन करना चाहो, तो वह दिन रुक गये।

सारे शहर में जन्माष्टमी का उत्सव हो रहा था। मेरे घर में सज्राम छिड़ा हुआ था। सभ्या हो गई थी; पर सारा घर अँधेरा पड़ा था। मनहूसत छाई हुई थी। मुझे अपनी पत्नी पर क्रोध आया। रुकती हो, लकी; लेकिन घर में अँधेरा क्यों कर रखा है। जाकर कहा—क्या आज घर में चिराय न जलेंगे?

पत्नी ने मुँह फुलाकर कहा—जला क्यों नहीं लेते । तुम्हारे हाथ नहीं हैं ?
मेरी देह में आग लग गई । बोला—तो क्या जब तुम्हारे चरण नहीं आये थे
तब घर में चिराय न जलते थे ?

अम्मा ने आग को हवा दी—नहीं, तब सब लोग अंधेरे ही में पढ़ रहते थे ।
पत्नीजी को अम्मा की इस टिप्पणी ने जामे से बाहर कर दिया । बोली—जलते
होंगे मिट्टी की कुप्पी ! लालटेन तो मैंने नहीं देखी । मुझे भी इस घर में आये दस
साल हो गये ।

मैंने डाँटा—अच्छा चुप रहो, बहुत बड़ो नहीं ।

‘ओहो ! तुम तो ऐसा डाँट रहे हो, जैसे मुझे मोल ही लाये हो ।’

‘मैं कहता हूँ, चुप रहो ।’

‘क्यों चुप रहो । अगर एक कहोगे, तो दो सुनोगे ।’

‘इसी का नाम पतिव्रत है ?’

‘जैसा मुँह होता है, वैसे ही बीड़े मिलते हैं ।’

मैं परास्त होकर बाहर चला आया, और अंधेरी कोठरी में बैठा हुआ, उस मनहूस
घड़ी को कोसने लगा, जब इस कुलच्छनी से मेरा विवाह हुआ था । इस अन्धकार में
भो दस साल का जीवन सिनेमा-चित्रों की भाँति मेरे स्मृति-नेत्रों के सामने दौड़ गया ।
उसमें कहीं प्रकाश की मलक न थी, कहीं स्नेह की मृदुता न थी ।

(१)

सहसा मेरे मित्र पण्डित जयदेवजी ने द्वार पर पुकारा—अरे, आज यहाँ अंधेरा
क्यों कर रखा है जी ? कुछ सूझता ही नहीं । कहाँ हो ?

मैंने कोई जवाब न दिया । सोचा—यह आज कहाँ से आकर सिर पर सवार हो गये ।

जयदेव ने फिर पुकारा—अरे, कहाँ हो भाई ? बोलते क्यों नहीं ? कोई घर में
है या नहीं ?

कहाँ से कोई जवाब न मिला ।

जयदेव ने द्वार को इतने जोर से मँसोड़ा कि मुझे भय हुआ, कहीं दरवाज़ा
चौखट-बाजू समेत गिर न पड़े । फिर भी मैं बोला नहीं । उनका आना खल रहा था ।

जयदेव चले गये । मैंने आराम की साँस ली । बारे शीतान टला, नहीं घण्टों
सिर साता ।

मगर पाँच ही मिनट में फिर किसी के पैरों की आहट मिली और अबकी टार्च के तीव्र प्रकाश से मेरा सारा कमरा भर चठा। जयदेव ने मुझे बैठे देखकर कुतूहल से पूछा—तुम कहाँ गये थे जो? घण्टों चोखा, किसी ने जवाब तक न दिया। यह आज क्या मामला है! चिराग क्यों नहीं जले?

मैंने बहाना किया—क्या जाने, मेरे सिर में दर्द था, दुकान से आकर, लेटा, तो नींद आ गई।

‘और सोये हो घोड़ा बेचकर, मुर्दों’ से शर्त लगाकर!’

‘हाँ यार, नींद आ गई।’

‘मगर घर में चिराग तो जलना चाहिए था। या उसका retrenchment कर दिया?’

‘आज घर में लोग व्रत से हैं। न हाथ स्पर्श होगा।’

‘खैर चलो, कहीं स्नांकी देखने चलते हो? सेठ घुरेलाल के मन्दिर में ऐसी स्नांकी बनी है कि देखते ही बनता है। ऐसे-ऐसे शाशे और बिजली के सामान सजाये हैं कि आँखें झपक उठती हैं। अशोक के स्तम्भों में लाल, हरी, नीली बत्तियों की अनोखी बहार है। सिंहासन के ठोक सामने ऐसा फौवारा लगाया है कि उसमें से गुलाबजल की फुहारें निकलती हैं। मेरा तो चोला मस्त हो गया। सीधे तुम्हारे पास दौड़ा आ रहा हूँ। बहुत स्नांकियाँ देखी होंगी तुमने; लेकिन यह और ही चोत्र है। आलम फटा पड़ता है। सुनते हैं, दिल्ली से कोई चतुर कारीगर आया है। उसी की यह करामात है।’

मैंने उदासीन भाव से कहा—मेरी तो जाने की इच्छा नहीं है भाई! सिर में जोर का दर्द है।

‘तब तो ज़रूर चलो। दर्द भाग न जाय तो कहना।’

‘तुम तो यार बहुत दिक् करते हो। इसी मारे मैं चुपचाप पड़ा था कि किसी तरह यह बला टले; लेकिन तुम सिर पर सवार हो, हो गये। कह दिया—मैं न जाऊँगा।’

‘और मैंने कह दिया—मैं ज़रूर ले जाऊँगा।’

मुझ पर विजय पाने का मेरे मित्रों की बहुत आसान नुस्खा माद है। यों मैं ब्रह्मा-पाई, धौगा-मुस्तो, धौल-धप्पा में किसी से पोछे रहनेवाला नहीं हूँ; लेकिन

किसी ने मुझे गुदगुदाया और मैं परास्त हुआ। फिर मेरी कुछ नहीं चलती। मैं हाथ जोड़ने लगता हूँ, बिधियाने लगता हूँ और कभी-कभी रोने भी लगता हूँ। जयदेव ने वही नुरखा आज़माया और उसकी जीत हो गई। सधि की यही शर्त ठहरी कि मैं चुपके से म्नांकी देखने चला चलूँ।

(३)

सेठ घुरेलाल उन आदमियों में हैं, जिनका प्रातः को नाम के लो, तो दिन-भर भोजन न मिले। उनके मक्खीचूसपने की सैकड़ों ही दन्तकथाएँ नगर में प्रचलित हैं। कहते हैं, एक बार मारवाड़ का एक भिखारी उनके द्वार पर डट गया कि भिक्षा लेकर ही जाऊँगा। सेठजी भी अड़ गये कि भिक्षा न दूँगा, चाहे कुछ हो। मारवाड़ी उन्हीं के देश का था। कुछ देर तो उनके पूर्वजों का बखान करता रहा, फिर उनकी निन्दा करने लगा, अन्त में द्वार पर लेट रहा। सेठजी ने रस्ती-भर परवाह न की। भिक्षुक भी अपनी धुन का पक्का था। सात दिन द्वार पर बेदाना-पानी पड़ा रहा और अन्त में वहीं पर मर गया। तब सेठजी पसोजे और उसकी क्रिया इतनी धूम-धाम से की कि बहुत कम किसी ने की होगी। एक लाख ब्राह्मणों को भोजन कराया और सात ही उन्हें दक्षिणा में दिया। भिक्षुक का सत्याग्रह सेठजी के लिए वरदान हो गया। उनके अन्तःकरण में भक्ति का, जैसे स्रोत खुल गया। अपनी सारी सम्पत्ति धर्मार्थ अर्पण कर दी।

इस लोग ठाकुरद्वारे में पहुँचे, तो दर्शकों की भीड़ लगी हुई थी। कन्धे-से-कन्धा छिल्ला था। आने और जाने के मार्ग अलग थे, फिर भी हमें आध घण्टे के बाद भीतर जाने का अवसर मिला। जयदेव सजावट देख-देखकर लोट-पोट हुए जाते थे, पर मुझे ऐसा मालूम होता था कि इस बनावट और सजावट के मेले में कृष्ण की आत्मा कहीं खो गई है। उनकी वह रत्न-जटित, बिजली से जगमगाती मूर्ति देखकर मेरे मन में रत्नानि उत्पन्न हुई। इस रूप में भी प्रेम का निवास हो सकता है? हमने तो रत्नों में दर्प और अहंकार ही भरा देखा है। मुझे उस वक्त यह याद न रही कि यह एक करोड़पति सेठ का मन्दिर है और धनी मनुष्य धन में लोटनेवाले ईश्वर ही की कल्पना कर सकता है। धनी ईश्वर में ही उसकी श्रद्धा हो सकती है। जिसके पास धन नहीं वह उनकी दया का पात्र हो सकता है, श्रद्धा का कदापि नहीं।

मेनिङ्ग में जयदेव को सभी जानते हैं। उन्हें तो सभी जगह सभी जानते हैं। मन्दिर के आंगन में संगीत-मण्डली बैठी हुई थी। केलकरजी अपने गन्धर्वविद्यालय के कई शिष्यों के साथ तबूरा लिये बैठे थे। पखावज, सितार, सरोद, वीणा और जाने कौन-कौन से बाजे, जिनके नाम भी मैं नहीं जानता, उनके शिष्यों के पास थे। कोई गत बजाने की तैयारी हो रही थी। जयदेव को देखते ही केलकरजी ने पुकारा। मैं भी तुफ़ैल में जा बैठा। एक क्षण में गत शुरू हुआ। समा बँध गया। जहाँ इतना शोर मचल था कि तोप की आवाज़ भी न सुनाई देती, वहाँ जैसे माधुर्य के उस प्रवाह ने सब किसी की अपने में डुबा लिया। जो जहाँ था, वहीं मन्त्र-मुग्ध-सा खड़ा था। मेरी कल्पना कभी इतनी सचित्र और सजीव न थी। मेरे सामने न वह बिजली की चकाचौंध थी, न वह रत्नों की जगमगाहट, न वह भौतिक विभूतियों का समारोह। मेरे सामने वही यमुना का तट था, गुल्मलताओं का घूँघट मुँह पर ढाके हुए। वही मोहिनी गलएँ थीं, वही गोपियों की जल-क्रोड़ा, वही वशी की मधुर ध्वनि, वही शीतल चाँदनी और वही प्यारा नन्दकिशोर। जिसकी मुख-छवि में प्रेम और चातसत्य की ज्योति थी, जिसके दर्शनों ही से हृदय निर्मल हो जाते थे।

(४)

मैं इसी आनन्द-विस्मृति की दशा में था, कि कसट बन्द हो गया और आचार्य केलकर के एक किशोर शिष्य ने धुरपद अलापना शुरू किया। कलाकारों की आदत है कि वह शब्दों को कुछ इस तरह तोड़-मरोड़ देते हैं कि अधिकांश सुननेवालों की समझ में नहीं आता, कि क्या गा रहे हैं। इस गीत का एक शब्द भी मेरी समझ में न आया; लेकिन कण्ठ-स्वर में कुछ ऐसा मादकता-भरा लालित्य था कि प्रत्येक स्वर मुझे रोमांचित कर देता था। कण्ठ-स्वर में इतनी आद-भरी शक्ति है, इसका मुझे आज कुछ अनुभव हुआ। मन में एक नये ससार की सृष्टि होने लगी, जहाँ आनन्द-ही-आनन्द, प्रेम-ही-प्रेम, त्याग-ही-त्याग है। ऐसा जान पड़ा, दुःख केवल चित्त की एक वृत्ति है, सत्य है केवल आनन्द। एक स्वच्छ, करुणा-भरी कोमलता, जैसे मन को मसोसने लगी। ऐसी भावना मन में उठी कि वहाँ जितने सज्जन बैठे हुए थे, सब मेरे अपने हैं, अभिन्न हैं। फिर अतीत के गर्भ से मेरे भाई की स्मृति-मूर्ति निकल आई। मेरा छोटा भाई बहुत दिन हुए, मुझसे लड़कर, घर की जमा-जथा लेकर रंगून भाग गया था, और वही उसका देहान्त हो गया था। उसके पाशविक व्यवहारों की याद

करके मैं उन्मत्त हो उठता था। उसे जीता पा जाता, तो शायद उसका खून पी जाता, पर इस समय उस स्मृति-मूर्ति को देखकर मेरा मन जैसे मुन्नरित हो उठा। उसे आलिंगन करने के लिए व्याकुल हो गया। उसने मेरे साथ, मेरी स्त्री के साथ, माता के साथ, मेरे बच्चे के साथ, जो-जो कटु, नीच और घृणास्पद व्यवहार किये थे, वह सब मुझे भूल गये। मन में केवल यही भावना थी—मेरा भैया कितना दुखो है ! मुझे इस भाई के प्रति कभी इतनी ममता न हुई थी, फिर तो मन की वह दशा हो गई, जिसे विह्वलता कह सकते हैं। शत्रु-भाव जैसे मन से मिट गया हो, जिन-जिन प्राणियों से मेरा वैर भाव था जिनसे गाली गलौज, मार-पीट, मुकदमेबाज़ी सब कुछ हो चुकी थी, वह सभी जैसे मेरे गले में लिपट-लिपटकर हँस रहे थे। फिर विद्या (पत्नी) की मूर्ति मेरे सामने आ खड़ी हुई—वह मूर्ति जिसे दस साल पहले मैंने देखा था—उन आँखों में वही विकल कम्पन था, वही सन्दिग्ध विश्वास, कपोलों पर वही लज्जा-लालिमा, जैसे प्रेम के सरोवर से निकला हुआ कोई कमल-पुष्प हो। वही अनुराग, वही आवेश, वही याचना-भरी उत्प्रेक्षा, जिससे मैंने उस न भूलनेवाली रात को उसका स्वागत किया था, एक बार फिर मेरे हृदय में जाग उठी। मधुर स्मृतियों का जैसे स्रोत-सा खुल गया। जो ऐसा तड़पा कि इसी समय जाकर विद्या के चरणों पर सिर रगड़कर होऊँ और रोते-रोते बेसुध हो जाऊँ। मेरी आँखें सजल हो गईं। मेरे मुँह से जो कटु शब्द निकले थे, वह सब जैसे मेरे ही हृदय में गड़ने लगे। इसी दशा में, जैसे ममतामय माता ने आकर मुझे गोद में उठा लिया। बालपन में जिस वातस्थल्य का आनन्द उठाने की मुझमें शक्ति न थी, वह आनन्द आज मैंने उठाया।

पाना बन्द हो गया। सब लोग उठ-उठकर जाने लगे। मैं कल्पना-सागर में हो हवा बैठा रहा।

सहसा जयदेव ने पुकारा—चलते हो, या बैठे ही रहोगे ?

